

نام
کتاب

پُر وقار محبت
عزت نواز عشق

سید ریاض حسین شاہ

930/1

جملہ حقوق محفوظ ہیں

نام کتاب _____ پروقا ر محبت عزت نواز عشق
نام مصنف _____ سید ریاض حسین شاہ
بار سوئم _____ ستمبر ۱۹۸۷ء
تعداد _____ ایک ہزار
ناشر _____ ادارہ تعلیمات اسلامیہ (رجسٹرڈ)، راولپنڈی
قیمت _____

58645

فہرست مضامین

| نمبر شمار | عنوانات | صفحہ | نمبر شمار | عنوانات | صفحہ |
|-----------|-------------------------------------------|------|-----------|-------------------------------------|------|
| ۱ | عرضِ مصنف | ۲ | ۱۸ | عصمتِ انبیاء کی حقیقت | ۲۷ |
| ۲ | آغازِ کتاب | ۵ | ۱۹ | عشقِ رسول کا ایک اہم تقاضہ | ۵۰ |
| ۳ | عشق کا مفہوم، محبت کس سے | ۷ | ۲۰ | اکرامِ رسول کے قرآنی مناظر | ۵۲ |
| ۴ | عشق — علامتِ ایمان | ۹ | ۲۱ | شائستگی رسول کی سزا | ۶۰ |
| ۵ | عشقِ رسول | ۱۰ | ۲۲ | وردِ محبت و طیفہٴ عشق | ۶۳ |
| ۶ | جمالِ محبوب صلی اللہ علیہ وسلم کی جھلکیاں | ۱۶ | ۲۳ | خدا کی یاد، خدا کی پسند | ۶۴ |
| ۷ | صاحبِ خلقِ عظیم اور محبت کا معیار ثنائی | ۲۳ | ۲۴ | یادِ رسول اور سوغاتِ محبت | ۶۷ |
| ۸ | محسنِ انسانیت اور محبت کا معیار ثنائی | ۳۳ | ۲۵ | اطاعت نہیں تو محبت نہیں | ۷۳ |
| ۹ | بہاروں کا نقب | ۳۷ | ۲۶ | سنت کی اہمیت | ۷۴ |
| ۱۰ | حسنِ نظام کی ایک مثال | ۳۹ | ۲۷ | خدا کے محبوب لوگ | ۷۸ |
| ۱۱ | رسولِ مکرم صلی اللہ علیہ وسلم کا مآثر | ۴۰ | ۲۸ | محبت — محبت کا معیار | ۸۵ |
| ۱۲ | مخالفین سے آپ کا سلوک | ۴۱ | ۲۹ | نسبتوں کی محبت | ۸۷ |
| ۱۳ | انسانی سیادت کا خدائی اہتمام | ۴۲ | ۳۰ | محبت، جس میں رقابت نہیں | ۹۱ |
| ۱۴ | حاصلِ مدعا | ۴۳ | ۳۱ | محبت اور سعی و عمل | ۹۲ |
| ۱۵ | محبت کا سب سے بڑا حق | ۴۵ | ۳۲ | عشق کی عطائیں | ۹۴ |
| ۱۶ | ایک ضمنی بحث | ۴۵ | ۳۳ | عشقِ مجازی اور اسکے فسادات | ۹۹ |
| ۱۷ | عصمت اور استحقاقِ محبت | ۴۷ | ۳۴ | شعلہٴ عشق ہو پیدا کہاں سے | ۱۰۰ |
| | | | ۳۵ | حب و عشق اور حکماء و عارفین کے ذوال | ۱۰۷ |
| | | | ۳۶ | تہذیب از پر و فیر زاکر حسین شاہ | ۱۱۴ |

بِسْمِ اللّٰهِ الرَّحْمٰنِ الرَّحِیْمِ

عرضِ مُصَنَّفِ

پُرودِ قَارِحَتِ عِزَّتِ لَوَازِ عِشْقِ حَقِیْقَتِ مِیْنِ اَیْکِ تَنْظِیْمِی اَوْر تَرْتِیْبِی اِجْتِمَاعِ مِیْنِ کِی گُنْیِ مِیْرِی اَیْکِ تَقْرِیْرِی کِی پَیْدائی
ہوئی صورت ہے۔ ————— میں ذاتی طور پر قلم کار ہوں۔ اور نہ ہی لکھنے کا مجھے سلیقہ ہے۔ اور نہ
پر مزید یہ کہ اتنا اچھا اردو دان بھی نہیں۔ جہاں تک کتاب کی ترتیب و تسوید کا تعلق ہے، تو یہ محض اللہ کا
فضل اور میرے اجاب کے شوق کے نتیجے میں ہے۔ البتہ یہ ضروری نہیں کہ میرے دوستوں کا شوق اور محبت
میری قابیلیت کی دلیل بھی ہو سکے۔

کتاب میں محبت کے چند معیار قائم کر کے کتاب سنت سے تقریباً وہ سارا مواد جمع کر لیا گیا ہے
جس سے ثابت ہوتا ہے کہ محبت کا حق صرف خدا اور اس کے رسول صلی اللہ علیہ وسلم کے لئے ہے۔ مواد کی
جمع بندی میں قارئین کے فائدے کے لئے جہاں ضروری سمجھا۔ تفصیل و تطویل سے بھی کام لیا ہے۔

جہاں تک کتاب کی ترتیب و ترکیب کا تعلق ہے، تو میں سمجھتا ہوں کہ اس مواد کو اس سے بہتر انداز سے
بھی مرتب کیا جاسکتا ہے۔ لیکن اپنی یہ مجبوری ہے کہ جو کچھ لکھا وہ خدا کی رضا کے لئے لکھا۔ اب اتنا وقت نہیں
کہ نقاد حضرات کی خوشنودی کے لئے مسودے میں کانٹے چھانٹ کر اچھروں۔ اہل محبت اگر میری اس کتاب کو پڑھیں
گے تو میں ان کے بارے میں کم از کم یہ یقین ضرور رکھتا ہوں کہ انہیں خدا اور رسول اللہ کی محبت کے سوا کوئی دوسری
بات اس تالیف میں نہیں ملے گی۔ ————— کسی لکھنے والے کی یہ خوش قسمتی نہیں ہوتی کہ اسے کوئی کتنا بڑا عالم
یا عظیم ادیب تسلیم کرتا ہے۔ بلکہ اس کی حقیقی خوش بختی یہ ہوتی ہے کہ اس کے ترتیب دینے والے الفاظ و کلمات کوئی شخص خدا اور
اس کے حبیب کی کتنی محبت حاصل کرتا ہے اور اس کا تعلق اسلام سے کس حد تک ٹھیک ہے۔ خدا کے پروردگار محبت عزت و لواز عشق
سے یہی مقصد حاصل ہو۔ ————— کتاب میں جو خوبیاں ہیں وہ اللہ کی طرف سے ہیں اور جو خامیاں ہیں وہ میری طرف سے ہیں۔ اور میں
ان پر خدا سے معافی کا خواستگار ہوں۔ اور قارئین سے بھی اتنا ہے کہ وہ دائم کی مغفرت کیلئے دعا کریں

سید یحییٰ حسین شاہ

نَحْمَدُكَ وَنُصَلِّيْكَ عَ بِسْمِ اللّٰهِ الرَّحْمٰنِ الرَّحِیْمِ الرَّسُوْلِ الْكَرِیْمِ

محبت اور عشق دو ایسے کلمے ہیں جن کا تعلق قال سے زیادہ حال کے ساتھ ہے۔
یہی وجہ ہے کہ ان کا ادراک علم اور کتاب، اقوال اور الفاظ کے بجائے ذوق اور
وجدان سے ہوتا ہے۔

خواجہ یحییٰ معاذ کا قول ہے کہ :-

الْمَحَبَّةُ لَا يُعْبَرُ عَنْهَا مَقَالَةٌ

”محبت ایک کیفیت اور حال کا نام ہے جس کی تعبیر الفاظ سے نہیں کی جاسکتی۔“
البتہ محبت اور عشق کے ماخذ ہائے اشتقاق سے ان کے احوال کے بارے میں روشنی حاصل
کی جاسکتی ہے۔

جہاں تک لفظ محبت کا تعلق ہے تو یہ قرآن حکیم اور احادیث رسول مقبول صلی اللہ علیہ وسلم
میں مختلف مادوں میں استعمال ہوا ہے۔ عام طور پر یہ کہا جاتا ہے کہ یہ ”حَبَّة“ سے ماخوذ ہے
اور ”حَبَّة“ یا ”حَبُّ“ عربی زبان میں بیج کو کہتے ہیں۔ قرآن کریم نے ان الفاظ کو اسی مفہوم کے
ساتھ چند مقامات پر استعمال کیا ہے۔ ارشاد باری ہے :-

إِنَّ اللَّهَ فَالِقُ الْحَبِّ وَالنَّوَى . (الْقُرْآنُ ٦ : ٩٦)

دوسرے مقام پر ارشاد فرمایا :-

كَمَثَلِ حَبَّةِ اَبْتَتٍ سَبْعَ سَنَابِلٍ فِي كُلِّ سَبِيلَةٍ مِائَةٌ حَبَّةٌ.

اب دیکھنا یہ ہے کہ بیج یا حبہ کے وہ کون سے خصائص ہیں جن کی بنا پر اس جذبہ یا احساساتی لگاؤ کو جو ایک آدمی کے لئے دوسرے کے دل میں پیدا ہو جاتا ہے، لفظ محبت سے تعبیر کر دیتے ہیں۔

بیج جس طرح اپنی نشو و ارتقار کے لئے زرخیز زمین کا محتاج ہوتا ہے۔ اور اسے ایک عرصہ تک اندرون زمین رہنا پڑتا ہے۔ بعینہ محبت کا بھی جہاں باطن انسان کے ساتھ تعلق ہوتا ہے وہاں اس کے پروان چڑھنے کے لئے چاہنے والے دل درکار ہوتے ہیں۔ بیج کی طرح جذبہ محبت بھی پھلتا پھرتا ہے۔ اس کی نشو و نما ہوتی ہے۔ احوال مختلفہ اس کے راستے میں رکاوٹ نہیں بن سکتے۔ بایں ہمہ جس طرح بیجوں کی مختلف قسمیں ہوتی ہیں۔ محبت بھی کئی انداز اور متنوع روپ رکھتی ہے۔ ماحول، سوچ اور فکر کے اعتبار سے جذبہ عشق و محبت کا استعمال بھی مختلف طریقوں کے ساتھ کیا جاتا ہے۔ محبت کا صحیح اور عزت ربا بیج وہی ہے جس سے گلزارِ حیات میں بلند اخلاقی، شرافت، نیکی اور احسان کے پھول کھلیں۔

محبت کے چند اور مفہومات بھی قرآن حکیم سے اخذ کئے جاسکتے ہیں۔

ارشادِ ربِّ فو الجلال ہے:

يَا أَيُّهَا الَّذِينَ آمَنُوا لَا تَتَّخِذُوا آبَاءَكُمْ وَ إِخْوَانَكُمْ أَوْلِيَاءَ إِنِ اسْتَجَبُوا

القرآن، ۹: ۲۳

الْكَفْرَ عَلَى الْإِيمَانِ ط

”اہل ایمان! اپنے اُن والدین اور بھائیوں کو قریبی نہ سمجھو جو کفر کو ایمان پر ترجیح دیتے ہوں۔“

مذکورہ صدر آیت میں محبت لفظ چاہنے ”یا ترجیح دینے“ کے معنی میں استعمال ہوا

ہے۔ کبھی کبھار اس کلمہ کا اطلاق ”ارادہ“ پر بھی ہوتا ہے۔

پروردگار عالم ارشاد فرماتے ہیں :-

فِيهِ رَجَالٌ يُحِبُّونَ أَنْ يَتَّطَهَّرُوا
(القرآن، ۹: ۱۰۸)

اُس میں ایسے مرد ہیں کہ ان کا ارادہ پاکی ہے۔

البتہ یہ یاد رہے کہ محبت کی ہر قسم میں ارادہ ہوتا ہے۔ لیکن یہ ضروری نہیں کہ ہر ارادہ محبت ہو بعض بزرگوں نے لکھا ہے کہ جب "محبت" چھوٹوں کی طرف ہو تو "پسند" اور چاہنے کا مطلب رکھتی ہے اور اگر نسبت بڑوں کی طرف ہو تو معنی "انعام و اکرام" ہوتا ہے۔ غالب گمان یہ ہے کہ "جُبَاب" کا لفظ بھی اسی سے ماخوذ ہے جس کا مطلب "میلہ" ہوتا ہے۔ اس کے پیش نظر محبت کا معنی "فنائیت" لیا جائے گا۔

عشق کا مفہوم

کہتے ہیں "عشق" "عَشَقَةٌ" سے ماخوذ ہے جو ایک بیل کا نام ہے۔ اس بیل کی خصوصیت یہ ہے کہ جس درخت کے ساتھ لپٹ جائے پہلے وہ زرد ہوتا ہے پھر وہ سوکھ جاتا ہے۔ افراط محبت کو عشق سے اسی لئے تعبیر کیا جاتا ہے۔ محبت جمال محبوب کی تجلیات میں اس قدر محو ہوتا ہے کہ اس کی اپنی ذات فنا ہو جاتی ہے۔ اسے بجز معشوق کے اور کوئی چیز دکھائی نہیں دیتی۔

عزیز کہ لگاؤ، تعلق اور رضا کا پہلا درجہ محبت ہے اور آخری عشق جس میں لگاؤ اور تعلق بے قراری اور بے تابی میں بدل جاتے ہیں۔ اور عاشق وصال محبوب کے لئے تڑپنا اور پھر کنا شروع کر دیتا ہے۔

عَشِقٌ عَشَقًا وَغَيْرُهُ حَمِيطٌ جَانٌ "اور کسی چیز میں فٹ ہو جانے" کے معنوں میں بھی استعمال ہوتے ہیں۔ اگر عشق کا مفہوم ہی لیا جائے تو پھر محبوب سے دل کی گہرائیوں سے وابستگی اور اس کی اتباع اور اطاعت کو عشق کہا جائے گا۔

محبت کس سے؟

انسانی مزاج اور نفسیات کا اگر گہری نظر سے مطالعہ کیا جائے تو اس نتیجے پر پہنچنا مشکل نہیں کہ اچھائی اور حسن بصورت وجود ہوں یا بشکل احوال ان کی طرف میلان طبع، رغبت نظر اور رجحان قلب کا ہو جانا ایک فطری امر ہے۔ اب سوال یہ پیدا ہوتا ہے کہ کائنات کا خالق موجودات کا ناظم رب العالمین انسان کے اس فطری میلان کو کس سے واجب کا حکم دیتا ہے۔

ضابطہ کائنات کی ایک دفعہ ملاحظہ ہو:-

قُلْ إِنْ كَانَ آبَاؤُكُمْ وَأَبْنَاؤُكُمْ وَإِخْوَانُكُمْ وَأَزْوَاجُكُمْ وَعَشِيرَتُكُمْ وَأَمْوَالٌ نَّافَقْتُمْوهَا وَتِجَارَةٌ تَخْشَوْنَ كَسَادَهَا وَمَسَاكِينُ تَرْضَوْنَهَا أَحَبَّ إِلَيْكُمْ مِنَ اللَّهِ وَرَسُولِهِ وَجِهَادٍ فِي سَبِيلِهِ فَتَرَبَّصُوا حَتَّى يَأْتِيَ اللَّهُ بِأَمْرٍ ۖ وَاللَّهُ لَا يَهْدِي الْقَوْمَ الْفَاسِقِينَ ۝

(القرآن، ۹: ۲۴)

اے محبوب فرمادیکجئے کہ تمہارے باپ اور لڑکے، تمہاری اور بیویاں، تمہارے کنبے، اور وہ مال جو تم نے کمائے ہیں، وہ تجارت جس کے بگڑنے کا تمہیں اندیشہ ہے اور وہ گھر جنہیں تم پسند کرتے ہو، اللہ، رسول اور جہاد فی سبیل اللہ سے زیادہ پیارے ہیں، تو منتظر رہو، یہاں تک اللہ اپنا حکم بھیج دے (یاد رہے، اللہ تعالیٰ عصیاں شعاروں کو مقصود تک نہیں پہنچاتا۔)

مذکورہ صدر آیات میں اگرچہ عزیز واقارب کی محبت اور لگن کو ممنوع نہیں قرار دیا گیا، تاہم اس بات کی صراحت ضرور کر دی گئی کہ اللہ کی مقصودی محبت اور عشق فقط اس کی اپنی ذات، رسول اکرم صلی اللہ علیہ وسلم اور جہاد فی سبیل اللہ سے ہے۔

خدا سے محبت کیسے؟

سو دنیا نے محبت خدا کے بہت سے مفہوم بیان کئے ہیں جن میں سے ہر ایک اپنی جگہ صحیح، موزوں اور دلکش ہے۔ لیکن سوال یہ پیدا ہوتا ہے کہ اللہ کی ذات ایسی تو ہے نہیں جسے ادراک میں لایا جاسکے۔ اس کے برعکس محبت اور عشق نام ہی اس کو خوش اور تڑپ کا ہے جس سے محبت ادراک محبوب یا وصل محبوب کے لئے ماہی بے آب بنا رہتا ہے۔

اسی مشکل کو قرآن بڑی خوش اسلوبی سے اور اچھوتے انداز میں حل کرتے ہوئے اتباع رسول اور اطاعت نبی ہی کو اللہ کی محبت اور عشق قرار دیتا ہے۔
ارشاد رب العالمین ہے:-

قَدْ اِنْ كُنْتُمْ تُحِبُّونَ اللّٰهَ فَاسْبِعُوْنِيْ يُّحِبِّكُمْ اللّٰهُ وَ يُغْفِرْ لَكُمْ
ذُنُوْبَكُمْ وَاللّٰهُ غَفُوْرٌ رَّحِيْمٌ ۝ (القرآن ۳: ۳۱)

” اے محبوب! آپ فرماد دیجئے کہ اگر تم اللہ سے محبت کرتے ہو تو میری اتباع کرو۔ اللہ تم سے محبت فرمائے گا، اور تمہارے گناہوں کو معاف فرما دے گا۔ اللہ تعالیٰ بخشنے والا، رحم کرنے والا ہے۔“

مذکورہ بالا آیت سے واضح طور پر پتہ چلتا ہے کہ محبت خدا کا راز چراغ مصطفوی سے نور حاصل کرنے اور ذات مصطفیٰ کی غلامی کرنے میں پنہاں ہے۔

عشق - علامت ایمان

تعلق کا وہ مقام جہاں پر ناز دنیا از ایک دوسرے سے گلے ملتے ہیں۔ طالب رضائے مطلوب کے لئے فنایت کی منزلیں طے کرتا ہے۔ محبت عشق کا روپ دھارتی ہے۔

عقل جذبہ بے قراری کو تخلیق کو خالق کی طرف متوجہ کرتی ہے۔ جو اس انسانی مقاصد حیات سے آگاہی حاصل کرتے ہیں بشہود موجود سے متعارف ہوتا ہے۔ حادث قدیم کا قاصد بنتا ہے۔ بے قرار، قرار، بے رنگ، رنگ کا موید ہوتا ہے۔ سر زمین دل کو باران وصل کے جھالے تراوت ہمیا کرتے ہیں۔ قرآن اُسے علامت ایمان قرار دیتا ہے۔

وَالَّذِينَ آمَنُوا أَشَدُّ حُبًّا لِلَّهِ ط (القرآن، ۲: ۱۶۵)

”اہل ایمان کو خدا سے بے پناہ محبت ہوتی ہے۔“

بے کیف اور لامثیل ذات کی محبت اور عشق جب صورت میں بدلتے ہیں تو تعلق بالرسول بن کر اتباع اور اطاعت کے اکرام ربانصورت میں ڈھلنا شروع کر دیتے ہیں۔ یہی وہ مقام ہے جس میں نور خدا کا متماشی ذات محمد صلی اللہ علیہ وسلم اور تعلیمات احمد کا گردیدہ بن جاتا ہے۔

عشق رسول صلی اللہ علیہ وسلم

حضور اکرم صلی اللہ علیہ وسلم وجہ تکوین کائنات ہیں۔ آپ کا وجود آفرینش موجودات کی علت ہے۔ آپ کی محبت اور عشق سنت الہیہ ہے۔ آپ کی غلامی اور تعلق سرفرازی کو نہیں کے حصول کا ذریعہ ہیں۔ آپ کی نسبت سعادت دارین کی ضمانت ہے۔ آپ پر عشق کے ساتھ ایمان اسرار کائنات کو سمجھنے کی کلید ہے۔ حب مصطفیٰ صلی اللہ علیہ وسلم کے بغیر ایمان کا تصور بھی نہیں کیا جاسکتا۔

قرآن حکیم میں ارشاد رب ذوالجلال ہے :-

النَّبِيُّ أَوْلَىٰ بِالْمُؤْمِنِينَ مِنْ أَنفُسِهِمْ ط (القرآن، ۲۳: ۶)

”مومنوں کے لئے نبی مکرم کی ذات ان کی اپنی جانوں سے بھی بڑھ کر عزیز ہے۔“

مخبر صادق صلی اللہ علیہ وسلم کا ارشاد گرامی ہے :-

لَا يُؤْمِنُ أَحَدُكُمْ حَتَّىٰ أَكُونَ أَحَبَّ إِلَيْهِ مِنْ وَالِدِهِ وَوَلَدِهِ

وَالنَّاسِ أَجْمَعِينَ . (مشکوٰۃ المصابیح، کتاب الایمان)
 ”تم میں سے کوئی ایک بھی اس وقت تک مومن نہیں بن سکتا جب تک کہ
 وہ مجھے ماں، باپ اور آل اولاد اور سب سے زیادہ پیارا جاننے والا نہ
 بن جائے۔“

مغز قرآن، روح ایماں، جان دین
 ہست حُبِّ رَحْمَتٍ لِلْعَالَمِينَ
 مذکورہ حدیث کو طبرانی، معجم کبیر اور اوسط نے ”مَنْ نَفْسِهِ“ کے الفاظ بڑھا کر
 روایت کیا ہے یعنی تکمیل ایمان کے لئے یہ ضروری ہے کہ حضور انور علیہ السلام سے اپنی
 جان سے بھی بڑھ کر محبت کرنی چاہیے۔
 حضرت امیر المومنین عمر فاروق رضی اللہ عنہ ارشاد فرماتے ہیں کہ ایک بار میں نے رحمت
 عالمیان صلی اللہ علیہ وسلم سے گزارش کی :-

لَا نَتَّ يَا رَسُولَ اللَّهِ أَحَبَّ إِلَيَّ مِنْ كُلِّ شَيْءٍ إِلَّا مِنْ نَفْسِي
 ”یا رسول اللہ! آپ مجھے میری جان کے علاوہ کائنات کی تمام چیزوں سے
 زیادہ پیارے ہیں۔“

اس پر حضور صلی اللہ علیہ وسلم نے جواباً ارشاد فرمایا :-
 لَا وَالَّذِي نَفْسِي بِيَدِهِ حَتَّى أَكُونَ أَحَبَّ إِلَيْكَ مِنْ نَفْسِكَ
 ”قسم ہے اس ذات کی جس کے ہاتھ میں میری جان ہے۔ بات اس وقت
 تک نہیں بنے گی جب تک میں تجھے تیرے نفس سے محبوب نہ ہو جاؤں۔“
 حضرت انس رضی اللہ عنہ فرماتے ہیں کہ محسن انسانیت رسول اکرم صلی اللہ علیہ وسلم
 نے ارشاد فرمایا :-

ثَلَاثٌ مَنْ كُنَّ فِيهِ وَجَدَ بِهِنَّ حَلَاوَةَ الْإِيْمَانِ، مَنْ كَانَ

اللَّهُ وَرَسُولُهُ أَحَبُّ إِلَيْهِ مِمَّا سِوَاهُمَا وَمَنْ أَحَبَّ عَبْدًا
لَا يُحِبُّهُ إِلَّا اللَّهُ وَمَنْ يَكْرَهُهُ أَنْ يَعُودَ فِي الْكُفْرِ بَعْدَ أَنْ
أَنْقَرَهُ اللَّهُ مِنْهُ كَمَا يَكْرَهُهُ أَنْ يَلْقَى فِي النَّارِ. (مشکوٰۃ باب ایمان)

”جس میں تین باتیں ہوں وہ ایمان کا ذائقہ چکھ لیتا ہے، اللہ اور اس کے
رسول کو سب سے بڑھ کر محبوب رکھنے والا۔ بندوں سے فقط اللہ کے
لئے محبت کرنے والا اور وہ شخص جو کفر کو ایمان کے بعد اتنا ہی برا سمجھنے
والا ہو جتنا کہ آگ میں گرنے کو برا تصور کرتا ہے۔“

حضرت صدیق اکبر رضی اللہ عنہ کے وہ الفاظ جو آپ نے عقبہ بن ربیعہ سے
شدید ضربیں کھانے کے بعد ہوش میں آنے پر کہے تھے۔ عشق رسول صلی اللہ علیہ وسلم
کی تاریخ میں نہری حروف سے لکھنے کے قابل ہیں۔

إِنَّ اللَّهَ سَعَىٰ أَنْ لَا أَذُوقَ طَعَامًا وَلَا أَشْرِبَ شَرَابًا وَأَنَا

رَسُولَ اللَّهِ صَلَّى اللَّهُ عَلَيْهِ وَسَلَّمَ

”مجھے ذات خدا کی قسم! میں اس وقت تک نہ کھانا کھاؤں گا اور نہ پانی
پیوں گا جب تک کہ میں رسول اللہ صلی اللہ علیہ وسلم کے دیدار سے
مشرف نہیں ہو جاتا۔“

اقبال شاید اسی لئے کہہ گئے

معنی حرم کنی تھیں اگر بگڑی با دیدہ صدیق اگر

قوت قلب بگڑ گروہی از خدا محبوب تر گروہی

حضرت عثمان بن عفان کے بارے میں روایات میں آتا ہے کہ جب نبی کریم صلی اللہ علیہ وسلم
نے حدیبیہ کے موقع پر آپ کو قریش کے پاس بھیجا تو قریش نے حضرت عثمان کو طواف
کعبہ کی اجازت دے دی لیکن حضرت عثمان نے یہ کہتے ہوئے طواف سے انکار کر دیا

مَا كُنْتُ لِأَفْعَلُ حَتَّى يَطُوفَ بِهِ رَسُولُ اللَّهِ صَلَّى اللَّهُ عَلَيْهِ وَسَلَّمَ
 میں اس وقت تک طواف نہیں کروں گا جب تک کہ رسول اللہ صلی اللہ علیہ وسلم
 کعبہ کا طواف نہیں کر پاتے۔

غزوة احد کے موقع پر جب ایک انصاری عورت کا خاوند بھائی اور باپ شہید
 کر دیے گئے تو اس نے حضور صلی اللہ علیہ وسلم کی خیریت دریافت کرتے ہوئے کہا۔

أَرُونِيهِ حَتَّى أُنْظُرَ إِلَيْهِ

مجھے سرکار کا پتہ دیں، تاکہ میں ان کی زیارت کر لوں۔

جب حضور صلی اللہ علیہ وسلم کے دیدار سے مشرف ہوئیں تو فرمایا۔

كُلُّ مُصِيبَةٍ بَعْدَكَ جَلَلٌ

یا رسول اللہ! آپ سلامت ہوں تو تمام مصیبتیں سبج ہیں۔

حضرت عبداللہ بن زید جنھیں صاحب الاذان کہا جاتا ہے اپنے باغ میں کام
 کر رہے تھے کہ کسی نے اگر حضور صلی اللہ علیہ وسلم کے وصال کی خبر دی۔ آپ وہیں ڈاکرینگے

اللَّهُمَّ اذْهَبْ بَصْرِي حَتَّى لَا أَرَى بَعْدَ جَيْبِي مُحَمَّدًا أَحَدًا

یا اللہ! میری بینائی ختم کر دے تاکہ میں اپنے جیب محمد صلی اللہ علیہ وسلم کے بعد

کسی کو نہ دیکھ سکوں۔

وَكَفَّ بَصْرَهُ

چنانچہ آپ کی بینائی اس اشتیاق میں ختم کر دی گئی۔

”تحقیق الفتویٰ فی ابطال الطغویٰ“ میں علامہ فضل حق خیر آبادی رحمۃ اللہ علیہ

نے حضرت عبداللہ بن عمرؓ کے بارے میں ایک دلچسپ روایت نقل کی ہے۔

”ویدہ اند ابن عمرؓ کہ دست بر نشست گاہ رسول صلی اللہ علیہ وسلم از منبر نہاد

پس دست خود را بر روی خود نہاد۔“

ابن عمر رضی اللہ تعالیٰ عنہ کو دیکھا گیا کہ آپ اپنا ہاتھ منبر رسول اکرم صلی اللہ علیہ وسلم پر جہاں آپ بیٹھا کرتے تھے رکھا۔ اور پھر فرطِ محبت سے اپنے چہرے پر پھیر لیا۔

بلاشبہ صحابہ کرام رضوان اللہ تعالیٰ علیہم اجمعین کا یہ عقیدہ تھا کہ عشق رسول صلی اللہ علیہ وسلم سے ہی کائنات کو متحرک کیا جاسکتا ہے اور محبت رسول صلی اللہ علیہ وسلم سے ہی دنیا و عقبیٰ کی دولتیں سمیٹی جاسکتی ہیں۔

اگر خیمتِ دنیا و عقبیٰ آرزو داری
بدر گاہش بیاد ہر چہرہ میخو اہی ثنا کن

حضور صلی اللہ علیہ وسلم کی محبت اور عشق ایسی چیز نہیں جو صرف انسانوں ہی کے لئے کامیابی کا ذریعہ ہو، بلکہ یہ وہ اصل ہے جو کائنات کے لئے مدارِ بقا کی حیثیت رکھتی ہے یہی وجہ ہے کہ زمانہ رسول صلی اللہ علیہ وسلم کے بعض ایسے واقعات بھی نظر سے گزرتے ہیں جن سے یہ پتہ چلتا ہے کہ کائنات کا ذرہ ذرہ حضور صلی اللہ علیہ وسلم کی محبت رکھنے والا تھا۔ اس کی مثال حضور صلی اللہ علیہ وسلم کا یہ فرمان ہے:-

أُحَدِّثُ جِبِلَّ يُحِبُّنَا وَنَحِبُّهُ

”احد ایک پہاڑ ہے جو ہم سے محبت کرتا ہے اور ہم اس سے محبت کرتے ہیں“ اسن حنانہ کا واقعہ بھی اس سلسلہ کی ایک تین مثال ہے۔ علاوہ ازیں آثار و روایات کی کتابیں ان واقعات سے بھری پڑی ہیں جن سے پتہ چلتا ہے کہ جمادات، نباتات اور حیوانات نے بھی حضور علیہ الصلوٰۃ والسلام کی نبوت و رسالت اور احسان و کمالات کی تصدیق کی حضرت علی المرتضیٰؓ کا ارشاد ہے کہ حضور صلی اللہ علیہ وسلم جب شہر سے باہر نکلتے تو سپتھر اور درخت آپ کو مخاطب کر کے آپ پر درود و سلام بھیجتے۔

حقدارِ حُبِّ و عشق | یہاں ایک سوال پیدا ہوتا ہے کہ محبت کے چند اسباب

ہوتے ہیں جن کی وجہ سے کوئی شخص محبت کرنے لگتا ہے۔ آخر اس کی وجہ کیا تھی کہ لوگ اپنی عقیدتوں اور محبتوں کا مرکز حضور علیہ الصلوٰۃ والسلام ہی کو سمجھتے تھے اور اللہ تعالیٰ نے بھی حضور علیہ الصلوٰۃ والسلام سے محبت کا فرمان عطا فرمایا :-

علامہ بدرالدین عینیؒ فرماتے ہیں کہ کسی سے محبت یا عشق کا ہو جانا تین وجوہ کی بنا پر ہوتا ہے۔ حسن و جمال کی وجہ سے۔ اخلاق و کردار کی بنا پر اور احسان و سلوک کو مد نظر رکھتے ہوئے۔ یہی وہ بنیادی اسباب ہیں جن کی وجہ سے کسی دل میں محبت و شوق اور عقیدت و عشق کے جذبات پروان چڑھتے ہیں۔

بنی اکرم، نور مجسم، فخر دو عالم صلی اللہ علیہ وسلم کے ساتھ حسن و جمال، اخلاق و کردار احسان و سلوک، رحم و کرم، نرمی و رافت، اوصاف و کمال اور محاسن و فضائل میں مخلوق میں سے کوئی بھی شریک و مثل نہیں۔ یہی وجہ ہے کہ موجودات کی دنیا میں محبت اور عشق کے سب سے بڑے اور پہلے حق دار رسول اللہ ہی ہیں۔

حسن یوسف دم عیسیٰ یذیبضیاداری
انچہ خوباں ہمہ دارند تو تہناداری

مبالغہ نہیں حقیقت

حضور اکرم صلی اللہ علیہ وآلہ وسلم کو حسنِ صوری اور جمالِ معنوی میں یکتا اور لاناظیر جاننا مبالغہ نہیں حقیقت ہے۔ یہ کسی فرد واحد کا عقیدہ نہیں، بلکہ ایک ایسا ٹھوس نظریہ ہے جسے ہر زمانہ کے باشعور انسانوں نے تسلیم کیا۔ خصوصاً مومنوں کی اس نظریاتی اور اعتقادی کیفیت کو قرآن نے تحسینی انداز میں یوں بیان کیا۔

النَّبِيُّ أَوْلَىٰ بِالْمُؤْمِنِينَ مِنْ أَنفُسِهِمْ

”نبی کو مومن اپنی جانوں سے بھی زیادہ عزیز رکھتے ہیں۔“

ایک کوشش

یہ حقیقت مسلمہ ہے کہ حضور صلی اللہ علیہ وآلہ وسلم تخلیق خداوندی کا حسین شاہکار ہیں اس لحاظ سے رسالتا بعلیہ الصلوٰۃ والسلام کے اوصاف و کمالات اور محاسن و فضائل کا اور اہل کئی یا احاطہ حواس بشریت سے باہر ہے۔ ہم اس باب میں جو کچھ کہہ سکتے ہیں حدیث و اثر اور خبر و روایت کی مدد ہی سے کہہ سکتے ہیں۔

حضور علیہ الصلوٰۃ والسلام کے جمال انوار اخلاق مطہرہ اور احسان کے سلسلہ میں جو ریکارڈ اس وقت تک حدیث و تاریخ اور اس سے بڑھ کر قرآن مجید میں محفوظ ہے اس کی ہلکی سی جھلک یہاں پیش کرنے کی سعی کی جاتی ہے۔

جمال محبوب علیہ الصلوٰۃ والسلام کی چند جھلکیاں

حضرت ابو ہریرہ عنہ فرماتے ہیں:-

كان رسول الله صلى الله عليه وسلم ابيض كانما

صبع من فضة رجل الشعر

”حضور صلی اللہ علیہ وسلم سفید رنگ میں ایسے خوبصورت لگتے تھے جیسے چاندی

سے آپ کا بدن مبارک ڈھالا گیا ہو۔ بال گھونگھریالے اور قدے خمدار تھے۔“

حضرت علی المرتضیٰ کرم اللہ وجہہ رسول اللہ صلی اللہ علیہ وسلم کے حسن و جمال کی عکاسی کرتے ہوئے ارشاد فرماتے ہیں:-

يقول ناعته لوار قبله ولا بعده مثله

”نبی اکرم صلی اللہ علیہ وسلم کے جمال کا مدح خوان یہی کہے گا کہ آپ جیسا باکمال

و باجمال نہ آپ سے پہلے دیکھا اور نہ ہی بعد میں آئے گا۔“

تیرے خَلق کو حق نے عظیم کیا تیری خَلق کو رب نے جمیل کہا
 کوئی تجھ سا ہوا ہے نہ ہوگا شہا تیرے خالق حسن و ادا کی قسم
 حضرت عباسؓ نے ایک دفعہ فرطِ محبت سے ارشاد فرمایا :-

يا منجبل الشمس والبدر المنير اذا

تبتسوا الثغر لمع البرق منه اضا

كسومعجزات رأينا منك قد ظهرت

ياسيد ذكره يشفى به المرضى

اے سورج اور بدر منیر کو اپنے جمال سے شرمندہ کرنے والے! تو جب
 مسکراتا ہے تو بجلی سی لہرا جاتی ہے۔ ہم نے تیرے کتنے ہی معجزات دیکھے
 ہیں۔ اے سردار! تیرے ذکر ہی سے بیماروں کو شفا ملتی ہے۔
 حضرت جابر ابن سمرہ رضی اللہ عنہ فرماتے ہیں :-

رایت رسول الله صلى الله عليه وسلم في ليلة اضحيان و
 عليه حلة حمراء فجعلت اني انظر اليه و الى القمر فلهو عندي
 احسن من القمر۔ (شمائل ترمذی)

میں نے چاندنی رات میں رسول اللہ صلی اللہ علیہ وسلم کو دیکھا جب کہ آپ
 نے سرخ رنگ کا جوڑا زیب تن فرمایا ہوا تھا میں کبھی چاند کو دیکھتا، کبھی
 حضور صلی اللہ علیہ وسلم کو دیکھتا۔ آخر کار یہی فیصلہ کیا کہ آپ چاند سے کہیں
 زیادہ حسین ہیں۔

حضرت ابن عباس رضی اللہ عنہما فرماتے ہیں :-

كان رسول الله صلى الله عليه وآله وسلم اقلج الشيتين

اذا تكلم رءى كالنور يخرج من الشايبا

جس وقت حضور صلی اللہ علیہ وسلم گفتگو فرماتے تو دانتوں کے درمیان سے
ایک نور سانسکتا ہوا معلوم ہوتا۔
ایک مرتبہ سیدہ عائشہ صدیقہ رضی اللہ عنہا نے حسن یوسفی پر انگلیاں کٹانے والی
زمان مصر کے بارے میں ارشاد فرمایا:-

لو را بن حسن محمد صلی اللہ علیہ وآلہ وسلم لقتلن النفسین
اگر مصر کی عورتوں کو حضور صلی اللہ علیہ وسلم کے جمال کا دیدار نصیب ہو جاتا تو
وہ اپنے آپ کو قتل کر ڈالتیں۔
علامہ قرطبی کا قول ہے کہ رسول اللہ صلی اللہ علیہ وسلم کا حسن و جمال پوری طرح
ظاہر نہیں کیا گیا۔ ورنہ آپ کو دیکھنے کا یارا کسے ہوتا۔
حضرت براہ بن عازب فرماتے ہیں:-

ما رأیت شیئاً قط احسن منه

میں نے حضور اکرم صلی اللہ علیہ وسلم سے بڑھ کر کسی کو حسین و جمیل نہیں دیکھا۔
محدث ابی بکری کا بیان ہے کہ ایک دفعہ حضور علیہ وسلم نے جعرانہ سے رات کے
وقت عمرہ کا احرام باندھا۔ میں نے حضور صلی اللہ علیہ وسلم کی پیٹھ کی جانب دیکھا تو وہ
چاندی کی ڈلی کی طرح چمک رہی تھی۔
شمال ترمذی میں ہے کہ ایک شخص نے براہ بن عازب سے سوال کیا کہ رسول اللہ
صلی اللہ علیہ وسلم کا چہرہ مبارک کیا تلوار کی طرح تھا۔ آپ فرمانے لگے:-

لا! بل مثل القمر

نہیں بلکہ چاند کی طرح تھا

حضرت ابوبکر صدیق رضی اللہ عنہ نے ایک دفعہ حضور صلی اللہ علیہ وآلہ وسلم کے
حسن و جمال کا نقشہ یوں کھینچا۔

امین مصطفیٰ للخیر یدعو

كضوء البدر زائلة الغمام
آپ امین، مصطفیٰ اور خیر کی طرف بلائے والے ہیں۔ آپ چاند کی ایسی روشنی
ہیں جس سے تاریکی چھٹ جاتی ہے۔
ابو کبیر ہذلی نے کہا:-

واذا نظرت الحاسرة وجهه

برقت كبرق العارض المتهلل

جب میری نگاہ ان کے روئے تاباں پر پڑی تو اس کی دمک ایسی تھی،
جیسے لکڑے ابر میں بجلی کوند رہی ہو۔

اللدرے، تیرے جسم منور کی تابشیں

اے جانِ جاں! میں جانِ تجلی کہوں تجھے

حضرت ام مبعود فرماتی ہیں کہ رسول اللہ صلی اللہ علیہ وآلہ وسلم کے اوصاف حمیدہ کا
کیا کہنا۔ آپ دور ہوں یا نزدیک، ہر حالت میں حسین و جمیل نظر آتے ہیں۔
ایک مفکر کا قول ہے:-

”قسم ہے اس ذات کی، جس نے آپ کے محاسن اور صورت کو کمال بخشا،

پھر آپ کو اپنا محبوب بنانے کے لئے چنا۔ آپ اس بات سے بری ہیں کہ

کوئی محاسن میں آپ کا شریک ہو۔ اور آپ کا جو ہر حُسن ناقابل تقسیم ہے۔

(شمال رسول، شیخ بہمانی)

جمال رسول صلی اللہ علیہ وسلم اور حُسن نبی کا بیان کیونکر ممکن ہو۔ جب ربّ قدوس خود

ہی جمال مصطفوی کی تابانیوں اور رعنائیوں کو قرآن حکیم میں ”سراج منیر“ سے تعبیر کر رہا ہے۔

يَا أَيُّهَا النَّبِيُّ إِنَّا أَرْسَلْنَاكَ شَاهِدًا وَمُبَشِّرًا وَنَذِيرًا قَدَاعِيًا

إِلَى اللَّهِ بِأَذْنِهِ وَ سِرًّا جَامِنًا سِرًّا ط (الاحزاب: ۴۵: ۴۶)
 ” اے نبی! ہم نے آپ کو گواہ، خوشخبری دینے والا، ڈرانے والا، اللہ
 کی طرف اس کے اذن سے دعوت دینے والا اور روشن چراغ بنا کر بھیجا۔“
 حضور صلی اللہ علیہ وسلم کے جسم اطہر کی نفاست اور لطافت کا یہ حال تھا کہ آپ
 جب سورج کی روشنی یا چاند کی چاندنی میں چلتے تو آپ کا سایہ نہ ہوتا۔
 حضرت حسان بن ثابت رضی اللہ عنہ نے حضور صلی اللہ علیہ وآلہ وسلم کے حسن و جمال
 کا نقشہ یوں کھینچا ہے:

وَ أَحْسَنَ مِنْكَ لَوْ تَرَ قَطْرَ عَيْنِي
 وَ أَحْمَلَ مِنْكَ لَوْ تَلِدُ النِّسَاءُ
 خُلِقْتَ مَبْرَأً مِّنْ كُلِّ عَيْبٍ
 كَأَنَّكَ قَدْ خُلِقْتَ كَمَا تَشَاءُ

یا رسول اللہ! صلی اللہ علیہ وسلم، آپ سائین و جمیل میری آنکھ نے اور
 کوئی نہیں دیکھا۔ اور نہ ہی حسن و جمال کا ایسا پیکر کسی مال نے بنا۔ آپ اس
 طرح عیبوں سے پاک پیدا کئے گئے، جیسے آپ ہی کی چاہت کے مطابق
 آپ کو بنایا گیا ہو۔

حضرت انس رضی اللہ عنہ، حضور صلی اللہ علیہ وسلم کے بارے میں ارشاد فرماتے ہیں:
 كَانَ رَسُولُ اللَّهِ صَلَّى عَلَيْهِ وَسَلَّمَ أَنْ هَرَ اللَّوْنُ
 كَانَ عِرْقَهُ اللَّوْلُوءُ۔ (مسلم شریف)

رسول اللہ صلی اللہ علیہ وسلم کا رنگ مبارک روشن اور دل پسند تھا۔ پسینہ ایسے
 دکھائی دیتا، جیسے موتی ہوتے ہیں۔

رسول اللہ صلی اللہ علیہ وسلم کی ہتھیلیاں ریشم و حریر سے بھی زیادہ نرم تھیں ان

سے خوشبو ایسے آتی جیسے عطر فروش کی پھٹی سے آتی ہے۔ اگر آپ سے کوئی ہاتھ ملاتا تو اس میں بھی برودت اور خوشبو آجاتی۔ رسول اللہ صلی اللہ علیہ وسلم کے جسم اطہر سے نکلنے والا پسینہ نفیس اور بے نظیر خوشبو رکھتا تھا۔ ایک بار حضور صلی اللہ علیہ وسلم نے امّ سلیم سے پوچھا۔ امّ سلیم کیا کرتی ہو؟ کہنے لگیں یا رسول اللہ! میں آپ کا پسینہ جمع کر رہی ہوں اسے میں بطور خوشبو استعمال کروں گی۔

حضرت ابو ہریرہ رضی اللہ تعالیٰ عنہ فرماتے ہیں :-

مَا رَأَيْتُ شَيْئًا أَحْسَنَ مِنْ رَسُولِ اللَّهِ صَلَّى اللَّهُ عَلَيْهِ وَسَلَّمَ
كَانَ الشَّمْسُ تَجْرِي فِي وَجْهِهِ إِذَا ضَمِكَ تَبَلَّأُ لَوْ فِي الْجُدُرِ .

میں نے حضور صلی اللہ علیہ وسلم سے بڑھ کر کسی کو حسین نہیں دیکھا۔ ایسے محسوس ہوتا جیسے سورج رسول اللہ صلی اللہ علیہ وسلم کے چہرہ انور میں آگیا ہو۔ جب آپ مسکراتے تو دیواریں روشن ہو جاتیں۔

دیر و حرم میں روشنی شمس و قمر سے ہو تو کیا
مجھ کو تو تم پسند ہو، اپنی نظر کو کیا کروں

حضور صلی اللہ علیہ وسلم کے بارے میں حضرت ابو ہریرہ رضی اللہ تعالیٰ عنہ نے ارشاد فرمایا کہ :-

آپ جب ہنستے تو دیواریں روشن ہو جاتیں۔ اس سے ملتی جلتی ایک روایت ملاحظہ ہو۔ حضرت عائشہ صدیقہ رضی اللہ عنہا فرماتی ہیں کہ ایک رات سحری کے وقت کچھ بیٹے ہوتے سوئی گر گئی۔ اتنے میں حضور صلی اللہ علیہ وسلم حجرہ میں داخل ہوئے۔ آپ کے چہرہ انور کی روشنی اور مسکراہٹ کی نور پاشی سے میں نے کھوئی ہوئی سوئی تلاش کر لی۔

یہ جو ہر ماہ پر اطلاق آتا نور کا

بھیک تیرے در کی ہے اور استغارا نور کا

نیم الریاض میں ہے کہ اہل عرب ایک دفعہ قحط سالی کے موقع پر حضرت ابوطالب کے پاس آئے اور کہا کہ رب کعبہ سے بارش کی دعا کیجئے۔ حضرت ابوطالب حضور اکرم صلی اللہ علیہ وآلہ وسلم کو کندھوں پر اٹھا کر حرم شریف میں آئے اور آپ کی پشت مبارک کعبہ معظمہ کے ساتھ لگا کر آپ کے وسیلہ سے بارش مانگنے لگے۔ رسول اللہ صلی اللہ علیہ وسلم نے انکی مبارک سے اشارہ کیا۔ بس کیا دیر تھی اتنی بارش برسی کہ جل تھل ہو گیا۔
حضرت ابوطالب مدح رسول اللہ صلی اللہ علیہ وسلم میں آپ کے حسن و جمال کے واصف یوں ہوئے :-

و ابيض يستسقى الغمام بوجهه

شمال اليتاھی عصمة لارامل

وہ سفید اور روشن چہرہ جس کے وسیلہ سے بارش مانگی جاتی ہے، تپیموں کی جائے پناہ اور بیواؤں کا محافظ ہے۔

حضرت عبداللہ بن رواحہ رضی اللہ عنہ نے فرمایا:

لولا تکان فیہ آیات بینة

لکان منظرہ ینبیک بالخبر

اگر آپ میں واضح معجزات نہ بھی ہوتے تو پھر بھی آپ کے حسن و جمال کا منظر آپ کے نبی ہونے کی دلیل تھا۔

”یا ایہا المرسل“ ”یا ایہا المدثر“ ”واضحی“ اور ”نور“ سارے ہی

قرآنی کلمات حضور صلی اللہ علیہ وآلہ وسلم کے حسن بے عدیل کی ازلی نعمتیں ہیں۔ کیا خوب فرمایا امام زین العابدینؑ نے :-

من وجهه شمس اضحی من خده بدرالجی

من ذاته نور الہدی من کفه عجر الہم

58645

وہ جن کا چہرہ آفتاب نیروز ہے اور رخسار ماہ کامل۔ وہ جن کی ذات
ہدایت کا نور ہے، اور مصلیٰ سخاوت میں دریا۔
رسول اللہ صلی اللہ علیہ وسلم کے حسن و جمال کے بیان میں محدث دہلوی کا کلام
پیش کرنے کے بعد ہم آگے بڑھتے ہیں۔

یا صاحب الجمال ویا سید البشر
من وجہک المنیر لقد نور القمر
لا یمنک النناء کما کان حقہ
بعد از خدا بزرگ توئی نصہ مختصر

اے سردار کائنات! اے صاحب حسن و جمال، چاند نے نور آپ کے
چہرہ انور سے ہی حاصل کیا ہے۔ آپ کی تعریف کا حق ادا کرنا ممکن ہی نہیں۔ بس
یہی کہنا پڑتا ہے کہ خداوند تعالیٰ کی ذات کے بعد بزرگی اور کمال آپ ہی کے لائق ہے۔

صاحب خلق عظیم اور محبت کا معیار ثانی

محبت اور عشق کے لئے علامہ عینی کے بقول جو معیار ثانی مقرر کیا گیا تھا، وہ کسی کا اخلاقی
حسن ہوتا ہے۔ آنحضرت صلی اللہ علیہ وسلم جس طرح حسن و جمال میں منفرد اور ممتاز مقام کے
مالک تھے، اسی طرح پستی کردار اور حسن اخلاق کے میدان میں بھی آپ کا مثل کون نہیں تھا۔
رسول اللہ صلی اللہ علیہ وسلم کے حسن کردار کی عظمتوں اور رفعتوں کا کیا کہنا۔ قرآن حکیم
میں خالق کائنات خود ارشاد فرماتا ہے۔

إِنَّكَ لَعَلَىٰ خَلْقٍ عَظِيمٍ (القلم، ۴)

بلاشبہ آپ اخلاق میں اعلیٰ مرتبہ پر ہیں۔

اس آیت کریمہ میں مقام رسالت اور عظمت نبوت کے بارے میں قیامت تک

کے ہونے والے انسانوں کو بتا دیا کہ رسول اکرم صلی اللہ علیہ وسلم جس طرح تخلیق خداوندی کا شہکار ہیں۔ اسی طرح تربیت رب ذوالجلال کا بھی مظہر لائیل ہیں۔
آپ کے خلق عظیم ہی کی بدولت قرآن مجید کائنات کی رہنمائی اور رہبری کے لئے
آپ کی زندگی کو آئیڈیل لائف (IDEAL LIFE) قرار دیتا ہے۔

لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ لِّمَن كَانَ يَرْجُو
اللَّهَ وَالْيَوْمَ الْآخِرَ وَذَكَرَ اللَّهَ كَثِيرًا ط (الاحزاب، ۲۱)

بے شک تمہارے لئے بہترین نمونہ رسول اللہ صلی اللہ علیہ وسلم ہی کی ذات میں
ہے (خصوصاً) اس کے لئے جو اللہ کی ملاقات اور آخرت پر یقین رکھتا ہے
اور کثرت کے ساتھ اللہ کا ذکر کرتا ہے۔

انسان کی معاشرتی زندگی میں اخلاق کی اہمیت ہی کی بنا پر حضور صلی اللہ علیہ وسلم حسن
اخلاق کی دعا فرمایا کرتے تھے۔

واهدني لا حسن الاخلاق لا يهدي لا حسنها الا انت واصرف

عني سيانها لا يصرف عني سيانها الا انت۔ (مسلم شریف)

اے اللہ! تو اچھے سے اچھے اخلاق کے ساتھ میری رہنمائی فرما۔ تیرے
سوا اخلاق کو کوئی بھی بہتر نہیں بنا سکتا۔ اے اللہ! برے اخلاق کو مجھ
سے دور فرما۔ اور تیرے سوا کوئی بھی ایسا نہیں جو برائیوں کو دور کر سکتا ہو۔

یہ خدا کے فضل و کرم، عطا و عنایت اور حضور صلی اللہ علیہ وسلم کی طلب و چاہت
اور ارادہ و خواہش ہی کا نتیجہ تھا کہ رسالت مآب صلی اللہ علیہ وسلم کے کریمانہ اخلاق کے
حسن و جمال کی بندہ نواز یوں اور کرم فرمایوں نے انسانیت کو امن اور چین کے ساتھ
زندگی گزارنے کا ڈھنگ سکھایا۔

ایک حدیث میں رسول اللہ صلی اللہ علیہ وسلم نے ارشاد فرمایا:-

انما بعثت لاتمکم مکارم الاخلاق

میری بعثت حسن اخلاق کی تکمیل کے لئے ہے

نبی اکرم صلی اللہ علیہ وسلم کے اس وصف کی طرف قرآن حکیم نے "بیکھو" کے الفاظ میں اشارہ کرتے ہوئے آپ کو پاک اور صاف کرنے والا قرار دیا۔ ظاہر ہے اس سے مراد انسانی زندگیوں کو اخلاقی محاسن سے آراستہ کرنا ہی مراد لیا جاسکتا ہے۔

حضرت سیدہ عائشہ رضی اللہ تعالیٰ عنہا سے کسی نے سوال کیا کہ رسول اللہ صلی اللہ علیہ وسلم کا اخلاق کیسا تھا۔ آپ نے ارشاد فرمایا، آپ کا اخلاق قرآن ہی تو تھا۔

ایک حدیث میں خود حضور صلی اللہ علیہ وسلم نے اپنی زندگی، اخلاق اور اسوہ کا مرقع

پیش فرمایا۔

"معرفة میری زندگی کا سرمایہ ہے۔ عقل میرے دین کی اصل ہے۔ محبت

میری بنیاد اور شوق میری سواری ہے۔ اللہ کی یاد میرا انیس اور اعتماد میری

دولت ہے۔ غم میرا دوست اور علم میرا ہتھیار ہے۔ صبر میرا لباس اور رضا

میرا مال غنیمت ہے۔ عاجزی میرا فخر اور عبادت میرا پیشہ ہے۔ یقین میری

قوت اور صداقت میری سفارش ہے۔ اطاعت میری کفایت اور جہاد

میرا خلق ہے اور نماز میری آنکھوں کی ٹھنڈک ہے" (کتاب الشفا)

حضرت انسؓ فرماتے ہیں کہ کوئی ایسی عمدہ بات نہیں جس کی نصیحت ہمیں رسول اللہ

صلی اللہ علیہ وسلم نے نہ فرمائی ہو اور کوئی ایسی بُری بات نہیں جسے چھوڑنے کی تلقین رسول اللہ

صلی اللہ علیہ وسلم نے نہ فرمائی ہو۔

حضرت انسؓ ہی حضور صلی اللہ علیہ وآلہ وسلم کے اخلاقِ حسنہ کا نقشہ کھینچتے ہوئے

فرماتے ہیں :-

خدمت رسول اللہ صلی اللہ علیہ وسلم عشر سنین

فما قال لي اف قط وما قال لي لشيء صنعته لو صنعته ولا
 لشيء تركته لو تركته۔ (شمائل ترمذی)

میں نے دس سال نبی اکرم صلی اللہ علیہ وسلم کی خدمت کی۔ آپ نے مجھے
 کبھی اف تک نہیں فرمایا۔ کبھی ایسے نہیں ہوا کہ میں نے کوئی کام کیا ہو
 اور آپ نے فرمایا ہو کہ تو نے ایسا کیوں کیا؟ یا کوئی کام چھوڑا ہو، اور آپ
 نے یہ ارشاد فرمایا ہو کہ یہ کام تو نے کیوں چھوڑا؟
 حضرت عائشہ صدیقہ رضی اللہ عنہا ارشاد فرماتی ہیں:-

ما ضرب رسول الله صلى الله عليه وسلم بيده شيًا قط
 إلا ان يجاهد في سبيل الله ولا ضرب خادماً ولا امرأة
 رسول اکرم صلی اللہ علیہ وسلم نے اپنے ہاتھ مبارک سے کبھی اللہ کے راستہ
 میں جہاد کے علاوہ کسی کو نہیں مارا۔ نہ کبھی کسی خادم کو اور نہ کسی عورت کو۔

حضرت عمرو بن العاص فرماتے ہیں کہ رسول کریم صلی اللہ علیہ وسلم قوم کے شریر ترین
 آدمی کی طرف بھی کریمانہ التفات فرماتے اور خصوصی توجہ سے گفتگو فرماتے تاکہ تالیف
 قلب ہو سکے۔ حضرت عمرو بن العاص فرماتے ہیں کہ یہ آپ کی خصوصی توجہ ہی کا نتیجہ تھا کہ
 میں اپنے آپ کو سب سے افضل سمجھنے لگا۔ یہاں تک کہ ایک دن سوال کر بیٹھا کہ
 یا رسول اللہ صلی اللہ علیہ وسلم، میں افضل ہوں یا ابو بکر۔ آپ نے ارشاد فرمایا ابو بکر پھر
 میں نے پوچھا یا رسول اللہ صلی اللہ علیہ وسلم، میں افضل ہوں یا عمرؓ۔ آپ نے ارشاد
 فرمایا، عمرؓ پھر میں نے پوچھا، یا رسول اللہ صلی اللہ علیہ وسلم، میں افضل ہوں یا عثمانؓ
 تو آپ ارشاد فرمانے لگے عثمانؓ۔ حضرت عمرو بن العاص فرماتے ہیں، مجھے خیال گزرا کہ
 اگر سوال نہ ہی کرتا تو بہتر ہوتا۔

حضرت انس رضی اللہ تعالیٰ عنہ حضور اکرم صلی اللہ علیہ وسلم کے شفیقانہ برتاؤ اور

کریمانہ اخلاق کے بارے میں ارشاد فرماتے ہیں کہ حضور اکرم صلی اللہ علیہ وسلم نہایت حسین اخلاق کے مالک تھے۔ ایک بار آپ نے مجھے کسی کام کے لئے بھیجا چاہا تو میں نے قسم اٹھالی کہ میں نہیں جاؤں گا حالانکہ میرے دل میں جانے کا عزم تھا کہ رسول پاک صلی اللہ علیہ وسلم کا حکم مانوں گا لیکن جب باہر نکلا تو بازار میں کھلتے ہوئے بچوں پر گزر ہوا۔ کیا دیکھتا ہوں کہ رسول اللہ صلی اللہ علیہ وسلم تشریف لائے اور میری پٹھ کی طرف سے ہو کر میری گڈی سے پکڑ لیا۔ جب میں نے مڑ کر آپ کے چہرہ انور پر نظر ڈالی تو آپ نہیں رہے تھے، اور فرما رہے تھے کہ "گئے نہیں! جہاں میں نے تمہیں بھیجا" میں نے کہا یا رسول اللہ (صلی اللہ علیہ وسلم) ابھی جانا ہوں۔ (رواہ مسلم)

حضرت سیدہ عائشہ صدیقہ رضی اللہ عنہا فرماتی ہیں :-

لَمْ يَكُنْ رَسُولَ اللَّهِ صَلَّى اللَّهُ عَلَيْهِ وَسَلَّمَ فَاحْشًا وَلَا مُتَفَحِّشًا
وَلَا سَخَابًا فِي الْأَسْوَاقِ وَلَا يَجْزِي بِالسَّيِّئَةِ السَّيِّئَةَ وَلَكِنْ
يَعْفُو وَيَصْفَحُ۔

حضور صلی اللہ علیہ وسلم کبھی فحش گوئی نہ فرماتے نہ طبعاً اور نہ تکلفاً۔ بازاروں میں چلا کر باتیں کرنا بھی آپ کی عادت نہ تھی۔ آپ برائی کا بدلہ برائی سے نہ دیتے بلکہ درگزر فرماتے اور معاف کر دیتے۔

ایک حدیث شریفہ میں آتا ہے کہ عورت جس کے عقل میں فتور تھا، حضور صلی اللہ علیہ وسلم کی خدمت میں حاضر ہوئی۔ اور کہنے لگی، یا رسول اللہ! آپ سے عرض گزار ہونا ہے تو خلق نواز آقا ارشاد فرمانے لگے :-

احلی فی ای طریق المدینۃ شدت اجلس الیک (شمال ترمذی)
شہر کی جس جگہ چاہے، میں تیری بات سننے کے لئے نیار ہوں۔

رسول اللہ صلی اللہ علیہ وآلہ وسلم کے اخلاق کے بارے میں حضرت انس کی ایک اور

حدیث ہے، جس میں وہ ارشاد فرماتے ہیں۔ نور مجسم حضرت محمد صلی اللہ علیہ وسلم بیماریوں کی عیادت کرتے، جنازوں میں شرکت فرماتے، اور غلاموں کی دعوت بھی قبول فرما لیتے تھے۔

حضرت سیدہ ام المومنین فرماتی ہیں کہ لوگ رسول اللہ صلی اللہ علیہ وسلم سے زیادتیاں کرتے، لیکن آپ کبھی اپنی ذات کی خاطر کسی سے انتقام نہ لیتے۔

آپ کے تحمل اور بردباری کا عالم یہ تھا کہ طبرانی کی ایک مشہور روایت کے مطابق ایک بار ایک یہودی نے جو بعد میں مسلمان ہو گئے، حضور صلی اللہ علیہ وسلم سے نہایت بد اخلاقی سے اپنا حق چاہا، جس پر امیر المومنین عمر فاروقؓ نے ان پر سختی فرمائی تو حضور صلی اللہ علیہ وسلم فرمانے لگے، اے عمر! میں اور یہ، تجھ سے کسی اور بات کے مستحق تھے۔ یعنی مجھے تو حسن ادائیگی اور اس کو نرمی کے ساتھ وصول کرنے کی تلقین کرتا۔

فتح خیبر کے وقت آپ چاندی وغیرہ حضرت بلال کی چادر میں جمع کر رہے تھے۔ ایک شخص نے کہا یا رسول اللہ! انصاف کرنا حضور صلی اللہ علیہ وسلم بولے، اگر میں نے بھی انصاف نہ کیا تو پھر اور کون کرے گا۔ حضرت عمرؓ کھڑے ہوئے اور فرمانے لگے، میں اس منافق کی گردن مار دوں گا۔ حضور علیہ الصلوٰۃ والسلام ارشاد فرمانے لگے، میں اس سے خدا کی پناہ چاہتا ہوں کہ لوگ یہ کہنا شروع کر دیں کہ محمد صلی اللہ علیہ وسلم اپنے دوستوں کو بھی قتل کر دیتے تھے۔

شیخین نے انس بن مالکؓ سے روایت کیا کہ ایک یہودی عورت نے رسول اللہ صلی اللہ علیہ وسلم کو بکری کے گوشت میں زہر دے دیا۔ جب اس عورت کو حضور علیہ الصلوٰۃ والسلام پر پیش کیا گیا اور لوگوں نے پوچھا۔ ”کیا آپ اسے قتل کرنے کا حکم صادر نہیں فرمائیں گے؟“ رسول اللہ صلی اللہ علیہ وسلم فرمانے لگے، نہیں۔“

طبرانی نے رسول اللہ صلی اللہ علیہ وسلم کے جن خلق اور صفتِ حلم کے بارے

میں حضرت ابو امامہ رضی اللہ تعالیٰ عنہ کی روایت سے ایک اور دلچسپ واقعہ نقل کیا ہے کہ ایک دن حضور صلی اللہ علیہ وسلم ایک اونچی سی جگہ بیٹھ کر چوری وغیرہ کی اقسام سے کچھ تناول فرما رہے تھے کہ ایک ایسی عورت کا گزر ہوا جو مردوں سے فاحش گوئی اور شہوانی باتیں کرنے میں مصروف تھی۔ وہ طنزیہ حضور اکرم صلی اللہ علیہ وسلم کے بارے میں کہنے لگی: ”دیکھو! یہ شخص غلاموں کی طرح بیٹھتا ہے اور غلاموں ہی کی طرح کھاتا ہے۔“ رسول اللہ صلی اللہ علیہ وسلم فرمانے لگے: ”ای عبد عبد منی“ غلامی میں مجھ سے بڑھ کر غلام کون ہوگا۔ زیاد رہے یہاں حضور صلی اللہ علیہ وسلم نے عبد سے مراد عبادت کرنے والا لیا۔

وہ عورت دوبارہ کہنے لگی ”خود کھاتے جاتے ہیں اور مجھے کچھ نہیں کھلاتے۔“ رسول اللہ صلی اللہ علیہ وسلم نے فرمایا ”فکلی“ کھالے۔ عورت کہنے لگی۔ اپنے ہاتھ سے کھلاتے حضور علیہ الصلوٰۃ والسلام نے ہاتھ بڑھانا چاہا۔ تو کہنے لگی۔ میں وہ کھانا چاہتی ہوں جو آپ کے منہ کے اندر ہے۔ رسول اللہ صلی اللہ علیہ وسلم نے وہی عطا فرما دیا جو آپ کے منہ کے اندر تھا۔

حدیث شریف میں ہے کہ اس عورت نے جو نہی اسے کھایا، حیا کا غلبہ اس پر اس قدر ہوا کہ رفت کا نام و نشان نہ رہا۔ یہاں تک کہ وہ اسی حالت میں خدا سے جا ملی۔ صبر، صداقت، امانت، عمر، دونوں کی دجوتی، عزیز و اقارب کی عزت، رحمت، عبادت، تواضع، کرم، رعب، شجاعت اور وقار کوئی ایسی صفت نہیں جو اللہ تعالیٰ نے رسول اکرم صلی اللہ علیہ وسلم کو عطا نہ فرمائی ہو۔

منصب کی عظمت کی وجہ سے چونکہ امام اور مقتدی، امیر اور مامور کے درمیان صلے پڑ سکتے ہیں۔ رسول اللہ صلی اللہ علیہ وسلم اس نازک حقیقت کو سب سے زیادہ نئے دالے تھے۔ یہی وجہ ہے کہ آقا حضور علیہ الصلوٰۃ والسلام جس وقت صحابہ کے

درمیان بیٹھتے تو گھل مل جلتے مجلس میں ہر طرح کی گفتگو ہوتی لیکن کوئی بات حق کیخلاف نہ ہونے پاتی حضور صلی اللہ علیہ وسلم صحابہ کی دلجوئی اور دل لگی کے لئے مزاح بھی فرمایا جیسے مثلاً حضرت انس کو حضور صلی اللہ علیہ وسلم دو کانوں والا کہہ کر پکارتے یا یوں کہ ایک بار کسی نے حضور علیہ الصلوٰۃ والسلام سے سواری کے لئے اونٹ مانگا۔ آپ فرمانے لگے ہم آپ کو اونٹنی کا بچہ دیں گے۔ سائل کہنے لگا یا رسول اللہ! میں بچے کا کیا کروں گا۔ رسول اللہ صلی اللہ علیہ وسلم نے فرمایا: ”ہر اونٹ اونٹنی کا بچہ ہی تو ہوتا ہے۔“

اس واقعہ سے بھی آپ اندازہ لگا سکتے ہیں کہ حضور علیہ وسلم اپنے رفقاء کے ساتھ کس طرح زندگی بسر کیا کرتے تھے۔

”حضرت انس رضی اللہ تعالیٰ عنہ کہتے ہیں کہ جنگل کے رہنے والے ایک شخص جن کا نام زاہر بن حرام تھا، حضور صلی اللہ علیہ وسلم کی خدمت میں جب حاضر ہوتے تو جنگل کے تحفے بصورت سبزی وغیرہ رسول اللہ کی خدمت میں پیش کرتے۔ اور جب مدینہ سے ان کی واپسی ہوا کرتی، تو حضور صلی اللہ علیہ وسلم شہری خورد و نوش کا سامان تحفہ آپ کو دیتے۔ ایک دفعہ رسول اللہ صلی اللہ علیہ وسلم نے ارشاد فرمایا کہ زاہر ہمارا جنگل ہے اور ہم اس کا شہر ہیں۔ زاہر اگرچہ چھوٹے شکل میں اچھے نہیں تھے، لیکن پھر بھی حضور علیہ الصلوٰۃ والسلام کا تعلق ان کے ساتھ خصوصی تھا۔ ایک مرتبہ کسی جگہ کھڑے وہ اپنا سامان فروخت کر رہے تھے کہ رسول اللہ صلی اللہ علیہ وآلہ وسلم تشریف لائے اور کھلی جانب سے ان کی کوئی بھر لی۔ چونکہ زاہر حضور صلی اللہ علیہ وسلم کو دیکھ نہیں سکے تھے۔ کہنے لگے۔ ارے کور ہے مجھے چھوڑ دے۔ لیکن کن اکھیوں سے جب رسول اللہ صلی اللہ علیہ وسلم کو پہچان لیا، تو اپنی کمر کو حضور صلی اللہ علیہ وسلم کے سینہ اظہر سے ملنے لگے۔ رسول اللہ صلی اللہ علیہ وسلم اعلان فرمانے لگے: ”ہے کوئی اس غلام کو خریدنے والا۔“

زاہر نے کہا یا رسول اللہ! اگر آپ اس غلام کو فروخت کریں گے تو کھوٹا اور کم

قیمت پائیں گے۔ رسول اللہ علیہ وسلم فرمانے لگے زاہر! تو اللہ کے نزدیک کم قیمت اور کھوٹا نہیں ہے بلکہ بیش قیمت ہے۔“

رسول اللہ علیہ وسلم کے حسن اخلاق کے بارے میں حضرت زید بن ثابت رضی اللہ عنہ فرماتے ہیں کہ رسول اللہ صلی اللہ علیہ وسلم کا پڑوسی رہا آپ کی نرمی اور رافت کا یہ حال تھا کہ ہم طرح طرح کی باتیں حضور اقدس صلی اللہ علیہ وسلم کے ساتھ کر لیا کرتے تھے۔ آپ جب ساتھیوں کے ساتھ مجلس میں بیٹھتے تو گھل مل کر گفتگو فرماتے بعض اوقات خوشی سے مسکرا بھی دیتے۔ مجلس کا ہر شریک ہی سمجھتا کہ حضور صلی اللہ علیہ وسلم کی محبت اسی کے ساتھ سب سے زیادہ ہے۔ آپ کے وہ ساتھی جو مجبوراً آپ کے پاس حاضر نہ ہو سکتے، ان کے لئے آپ دعا فرماتے۔ اگر کوئی متواتر تین دن تک نہ آتا تو پوچھتے فلاں شخص کیوں نہیں آیا۔

حضور صلی اللہ علیہ وسلم کو لوگوں کے دلوں کا بڑا خیال رہتا کہ کہیں وہ ٹوٹ نہ جائیں۔ ایک دفعہ ایک دیہاتی نے کچھ حضور علیہ الصلوٰۃ والسلام سے پوچھنا چاہا۔ صحابہ کرام نے کسی مصلحت کی بنا پر اسے سوال کرنے سے روک دیا۔ جب حضور صلی اللہ علیہ وسلم کو پتہ چلا تو آپ فرمانے لگے اس شخص کو بلاؤ۔ مجھے قسم ہے اس ذات کی جس نے مجھے حق سے کر بھیا، میں سائل کو اس وقت تک جانے نہیں دوں گا جب تک کہ اس کے چہرے پر تبسم نہیں دیکھ لیتا۔

حضرت جابر رضی اللہ تعالیٰ عنہ فرماتے ہیں کہ میں نے کبھی نہیں دیکھا کہ حضور صلی اللہ علیہ وسلم سے کسی نے سوال کیا ہو اور آپ نے رد فرما دیا ہو۔

انسانی اخلاق میں بعض چیزیں محبت پیدا کرتی ہیں اور بعض نفرت رسول اللہ صلی اللہ علیہ وسلم چونکہ محبتوں اور چاہتوں کے سنگم تھے۔ یہی وجہ ہے کہ آپ کی زندگی اور اخلاق کا ایک ایک پہلو محبت آفرین اور تعلق افزا نظر آتا ہے۔

انسان کی اجتماعی زندگی ہو یا انفرادی زندگی۔ اس کے حسن کے قیام و بقا کے لئے ہر وہ چیز یا عادت جس کی بطور نمونہ انسان کو ضرورت پڑ سکتی ہے وہ حضور علیہ الصلوٰۃ والسلام کے اخلاق مطہرہ میں پائی جاتی ہے۔ باقی رہیں وہ باتیں جو انسانی زندگی کے لئے معرفتِ رسول ہیں۔ رسول اللہ صلی اللہ علیہ وسلم خود بھی ان سے بچتے رہے اور اپنے غلاموں کو بھی ان کے انکاب سے منع فرماتے رہے۔ جھوٹ، غیبت، جھجلی، گالی گلوچ، سب و شتم، طعنہ و طنز، غصہ، تکبر، غرور، حسد، کینہ، بغض، عداوت نفسی۔ یہ ساری ہی چیزیں مؤخر الذکر فہرست کے ساتھ تعلق رکھتی ہیں۔

یہ حضور صلی اللہ علیہ وسلم کی اخلاقی اور تعلیمی عظمت ہی تھی کہ آج ایک جہاں آپ سے متاثر دکھائی دیتا ہے۔ اور اس میں اپنوں ہی کی تخصیص نہیں، بلکہ غیر مسلموں نے بھی اس حقیقت کا اعتراف کیا ہے۔

ڈاکٹر جانسن نے ایک دفعہ رسول اللہ صلی اللہ علیہ وسلم کے اخلاقی محاسن کے بارے میں کہا تھا، کہ عیسائیت جب رات کی ملکہ تھی پینچر اسلام اپنی اعلیٰ شخصیت کے سایے میں دنیا بھر میں اپنے نظام کی روشنی پھیلا رہے تھے۔

ایک بار جب مسیحی اخبار "الوطن" نے یہ سوال اٹھایا کہ دنیا کا سب سے بڑا انسان کون ہے۔ اس کے جواب میں ایک عیسائی عالم کو یہ لکھنا پڑا تھا کہ دنیا کا سب سے بڑا انسان وہ ہے جس نے دس برس کے مختصر زمانے میں ایک نئے تمدن کی بنیاد رکھی۔

انسائیکلو پیڈیا آف امریکن نے بھی کچھ اس طرح اس بات کا اعتراف کیا۔

"His behaviour has been imitated by millions upon millions of men and women in different places and times who looked upon him as the perfect man."

مختلف زمانوں اور دنیا کے مختلف علاقوں میں کر ڈڑا مردوں اور عورتوں نے انہیں
انسانِ کامل مانا ہے۔ اور ان کے اخلاق و کردار کی تقلید کی ہے۔
باسورتحہ آسمتھ نے اپنی کتاب سیرتِ محمد صلی اللہ علیہ وسلم میں آپ کو سراپائے نورو
ضیا قرار دیا۔

اندرا گاندھی نے میلادِ نبی صلی اللہ علیہ وسلم کے ایک موقع پر اپنے پیغام میں کہا کہ
رسول اللہ صلی اللہ علیہ وسلم ہی کی شخصیت اپنے اعلیٰ کردار اور شفاف اخلاق کی بنا پر انسانیت
کی قیادت کے لائق ہے۔
کیا خوب فرمایا ایک بزرگ نے۔

لِكُلِّ نَبِيٍّ فِي الْأَنَامِ فَضِيلَةٌ
وَجُمْلَتُهَا مَجْمُوعَةٌ لِمُحَمَّدٍ

محسنِ انسانیت اور محبت کا معیار ثالث

محبت کا تیسرا معیار جس کی وجہ سے کسی شخصیت میں دلکشی پیدا ہو جاتی ہے وہ
بقول محققین احسان اور سلوک ہے۔ احسان کا تعلق چونکہ ہر نیکی اور بھلائی کے ساتھ ہے
اس اعتبار سے اگر وقتِ نظر سے دیکھا جائے تو یہ اخلاقِ حسنہ ہی کی ایک قسم بنتی ہے۔
لیکن عموم اور خصوص کے لحاظ سے انہیں الگ الگ بھی قرار دیا جاسکتا ہے۔
اخلاق کا دائرہ قدے محدود ہے اور احسان کی حدود وسیع ہیں۔ حسنِ اخلاق سے
ایک ذات اور اس کا ماحول روشن ہوتا ہے۔ جبکہ احسان کا تعلق اس بدر منیر سے ہے،
جس کی روشنی اور ضیاء کو دوام اور جاودانی حاصل ہوتی ہے۔ احسان چونکہ نتیجہ ہوتا ہے
اچھے اخلاق کا۔ اس لحاظ سے احسان اور اخلاق کے تعلق کو یوں بیان کیا جاسکتا ہے کہ
اخلاق اگر شمع ہے تو احسان اس کی روشن کرنیں ہیں۔

احسان اور اخلاق کو اگر منظر غائر دیکھا تو یہ بھی معلوم ہوتا ہے کہ اخلاق آدمیت اور انسانیت کے اوصاف اور تقاضے ہیں۔ جب کہ احسان دینی اور اسلامی زندگی کا مظہر ہو جانے کا نام ہے۔ ایک مسلمان میں اخلاق و احسان ہر دو کا وجود ہوتا ہے جبکہ غیر مسلم میں اخلاق کا حسن تو پایا جاسکتا ہے، لیکن ضروری نہیں کہ اس کے اخلاق کو احسان کا درجہ بھی حاصل ہو۔

نبوت اور رسالت ان مناصب جلیلہ کا نام ہے، جن میں حسن و جمال کی زینت، اعلیٰ اخلاق اور شفاف کردار کی آرائش کے ساتھ ساتھ احسان کا بھرپور اہتمام کیا جاتا ہے۔ یایوں کہیے کہ انبیاء و مرسلین کو انسانی احوال کی اصلاح کے پیش نظر سراپائے احسان بنا دیا جاتا ہے۔ یہی وجہ ہے کہ آپ ہر نبی اور رسول کو تحمہ اخلاق و احسان پائیں گے خصوصاً وہ ذات جنہیں رحمۃ للعالمین کے لقب سے نوازا گیا، اور آپ کے نام کی نازش سُرْحَانِیْرًا سے کی اور آپ کے وجود سعید کو انسانوں کے لئے اپنی عظیم نعمت قرار دیا۔

لَقَدْ مَنَّ اللَّهُ عَلَى الْمُؤْمِنِينَ إِذْ بَعَثَ فِيهِمْ رَسُولًا مِّنْ أَنفُسِهِمْ
يَتْلُو عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ
وَإِنْ كَانُوا مِن قَبْلُ لَفِي ضَلَالٍ مُّبِينٍ ۝ (آل عمران، ۱۶۴)

بے شک مسلمانوں پر اللہ کا بڑا احسان ہوا کہ ان میں انہی میں سے ایک رسول بھیجا جو ان پر اس کی آیتیں پڑھتا ہے، انہیں پاک کرتا ہے اور انہیں کتاب و حکمت سکھاتا ہے۔ اس سے پہلے تو وہ کھلی گمراہی میں تھے۔

انبیاء علیہم السلام اور رسول اللہ صلی اللہ علیہ وآلہ وسلم کی تحریک کو اگر دنیا کی تاریخ سے خارج کر دیا جائے تو اس جہان رنگ و بو میں لَفِي ضَلَالٍ مُّبِينٍ "کھلی گمراہی" ہی کا نقشہ ابھر کر سامنے آتا ہے۔ جہالت کے گھپ اندھیروں اور بدی کے تیرہ و تار ماحول سے انسانیت انبیاء ہی کے دم قدم سے نجات حاصل کر سکتی ہے اور علی الخصوص

علم و حکمت کے خزانے، کتاب و عرفان کی دولت اور تعلیم و تزکیہ کے جواہر حضور صلی اللہ علیہ وسلم ہی کے دامن رحمت سے میسر آسکتے ہیں جو کچھ بذاتِ خود انسانوں کے پاس ہے، اس کی حیثیت "مَتَاعُ الدُّنْيَا قَلِيلٌ" سے زیادہ نہیں۔ اور اس کے برعکس محز الانبیاء علیہ الصلوٰۃ والسلام کے دامنِ فضل و کرم میں "اِنَّا اَعْطَيْنَكَ الْكَوْثَرَ" کی دولتِ لازوال موجود ہے۔ ایسے میں آپ ہی کی ذات اس بات کا استحقاق رکھتی ہے کہ محبت و تعلق اور عقیدت و مودت کا رشتہ آپ سے استوار کیا جائے۔

وہ شفقتیں جو حضور صلی اللہ علیہ وسلم کے قلبِ اطہر میں اس سعید بختِ امت کے لئے موجود تھیں قرآن حکیم نے کس عظمت کے ساتھ ان کا اعتراف کیا ہے۔

لَقَدْ جَاءَكُمْ رَسُولٌ مِّنْ اَنْفُسِكُمْ عَزِيزٌ عَلَيْهِ مَا عَنِتُّمْ
حَرِيصٌ عَلَيْكُمْ بِالْمُؤْمِنِينَ رَؤُوفٌ رَّحِيْمٌ (التوبہ: ۱۲۸)

”بے شک تمہارے پاس تمہیں میں سے ایک (عظیم، رسول تشریف لائے، جن پر تمہارا تکلیف میں پڑ جانا گراں گزرتا ہے۔ تمہاری بھلائی چاہنے والے، اور مومنوں پر مہربان اور نرم دل ہیں۔“

مگر اسی اور بدکاری کی آدمیت سوز آگ سے نجات اور نیکی اور شرافت کا چین آفرین اور راحت بخش ماحول نصیب ہونا بھی آپ ہی کا رہینِ منت ہے۔

وَ اِنَّكَ لَتَهْدِي اِلَى صِرَاطٍ مُّسْتَقِيْمٍ

یقیناً آپ سیدھے راہ کی طرف ہدایت فرمائے گئے ہیں

دیتا وہ ہے دلاتے یہ ہیں

وہ اشک بھری آنکھیں جو طلب و جستجو سے ہمیشہ آسمان کی طرف اٹھتی ہیں، وہ دامنِ جو خدائی خزانوں اور رحمتوں کو سمیٹنے کے لئے دراز رہتے ہیں۔ اور وہ دل جو نو خدا

سے اپنے اضطراب و پریشانی کو راحت و اطمینان سے بدلنے کے لئے اللہ اللہ کے
وجد اور کلمات سے مداوا کے متلاشی ہوتے ہیں۔ ان کے کشکولان طلب اور کجکولان متننا
کو صرف اور صرف حضور نبی کریم علیہ الصلوٰۃ والسلام ہی بھرتے ہیں۔
آپ کا ارشاد گرمی ہے۔

إِنَّمَا أَنَا قَاسِمٌ وَاللَّهُ مُعْطِيٌّ۔ (بخاری)

اللہ دینے والا ہے اور میں تقسیم کرنے والا ہوں

ایک دفعہ ایک بدو نے آپ سے سوال کیا کہ ان پہاڑوں کے درمیان جتنی بکریاں
ہیں مجھے عنایت فرمادیں حضور علیہ الصلوٰۃ والسلام نے حکم صادر فرمایا کہ بکریوں کے ریوڑ
اس کے حوالے کر دیئے جائیں۔ بدو نے جب آقائے کریم علیہ الصلوٰۃ والسلام کا یہ سلوک
اور احسان دیکھا تو اپنے قبیلے میں جا کر اعلان کر دیا کہ اسلام قبول کر لو محمد صلی اللہ علیہ وسلم
انہا دیتے ہیں کہ انہیں اپنے افلاس کا ڈر ہی نہیں رہتا۔ (مسلم شریف)

حضرت صفوان رضی اللہ تعالیٰ عنہ فرماتے ہیں کہ رسول اللہ صلی اللہ علیہ وآلہ وسلم سے
مجھے بغض تھا لیکن جب میں ان کی عطاؤں اور احسانات کو دیکھا تو ان سے بڑھ کر میری
نظروں میں کوئی پیارا نہ رہا۔

حضرت علی المرتضیٰ نے ایک روایت میں ارشاد فرمایا کہ رسالت مآب صلی اللہ علیہ وسلم
”أَجْوَدُ النَّاسِ“ تھے یعنی سب سے بڑھ کر عطا کرنے والے تھے۔

حضور نبی کریم علیہ وسلم کی انہی عطاؤں اور عنایات کو رب کریم نے قرآن حکیم
میں فضل و کرم اور نعمت و انعام قرار دیا۔

وَمَا نَقْمُوا إِلَّا أَنْ أَغْنَاهُمُ اللَّهُ وَرَسُولُهُ مِنْ فَضْلِهِ ط (التوبہ: ۴۰)
”کیا انہیں یہی بُرا لگا ہے کہ انہیں اللہ اور اس کے رسول نے اپنے فضل
سے غنی کر دیا۔“

ایک دوسرے مقام پر اللہ تعالیٰ نے ارشاد فرمایا :-

أَنْحَوُا لِلَّهِ عَلَيْهِ وَانْعَمْتَ عَلَيْهِ (احزاب: ۲۷)

اللہ نے اس پر انعام کیا اور تو نے اسے نبی اسے نعمت دی

اسے ظہور تو.....

ایسا وقت جب کہ اقوام عالم کی رگوں میں سے تعمیری خون خشک ہو گیا تھا۔ انسانیت کی نمونہ شرافت ٹھنڈی پڑ رہی تھی۔ بھلائی کے چہرے پر حسرت و مایوسی کی زردی چھا چکی تھی۔ نیکی کی گردن کا منکا ٹوٹ چکا تھا۔ زمین اپنے بسنے والوں کے ہاتھوں "ظلم و الفساد فی البر والبحر" (خشکی اور تری میں فساد ظاہر ہو گیا) کا نمونہ بنی ہوئی تھی۔ انسان جہنم کے بھڑکتے شعلوں کے کنارے کھڑے تھے کہ رب ذوالجلال کے اذن سے حضور نبی کریم صلی اللہ علیہ وسلم نے انسانوں کو نویدِ فلاح سانی اور ان کی نجات کا وسیلہ بنے۔

وَ كُنْتُمْ عَلَىٰ شَفَا حُفْرَةٍ مِّنَ النَّارِ فَأَنْقَذَكُم مِّنْهَا (ال عمران: ۱۰۳)

"تم دوزخ کے گڑھے کے کنارے کھڑے تھے۔ تو اس نے تمہیں اس سے بچا دیا"

بہاروں کا نقیب

رسالت مآب صلی اللہ علیہ وسلم سے پہلے زندگی گزارنے کا کوئی ڈھنگ اور دستور نہیں تھا۔ الہامی قوانین کی شکل میں تحریف کا شکار ہو چکی تھیں جنہیں اپنی بہار کھو چکی تھی۔ انسانیت تو ہم پرستی، خواہشات گیری اور آبائی رسوم کی تقلید نے اس جہان کو اندھیرا بنا چھوڑا تھا۔ تاکہ قانونی انارکی کی اس تیرہ شبی میں رسالت کی صداقت نے اذان انقلاب پڑھی اور رسول اللہ صلی اللہ علیہ وآلہ وسلم نے نظام حیات کی ڈھیلی چولیس مضبوط کرنی شروع

کیں۔ اور بے سنگم زندگی کو مربوط، منظم اور موزوں کرنے کے لئے ایک کامل قانون کا اعلان فرمایا۔ اور ساتھ ہی یہ وضاحت بھی فرمادی کہ یہی وہ ضابطہ اور قانون ہے جس پر سارے تکمیلی مراحل گزر چکے ہیں اور فلاح انسانیت کے لئے اس سے بڑھ کر حسین کوئی اور پلیٹ فارم (PLATFORM) نہیں ہو سکتا۔

الْيَوْمَ اكْمَلْتُ لَكُمْ دِينَكُمْ وَ اتَّمَمْتُ عَلَيْكُمْ نِعْمَتِي
وَرَضِيْتُ لَكُمْ الْإِسْلَامَ دِينًا (مائدہ: ۳)

”آج کے دن میں نے تمہارے لئے تمہارا دین مکمل کر دیا۔ اور تم پر اپنی نعمت پوری کر دی اور اسلام کو قانون کی حیثیت سے تمہارے لئے پسند کیا۔“
یہی وہ قانون ہے جس کی وساطت اور وسیلہ سے انسانوں کے گلے میں پڑے ہوئے رسم و رواج کے قلاوڑے ٹوٹ سکتے ہیں۔ جہالت کے بوجھ سے پسی ہوئی انسانیت کی کمر سیدھی ہو سکتی ہے اور ظلم و سرکشی کی زنجیروں میں مقید اقدارِ اعلیٰ عروسِ حریت سے نخل گیر ہو سکتی ہیں۔

رسول اللہ صلی اللہ علیہ وسلم کے اس انقلابی پروگرام کی طرف قرآن حکیم نے اس طرح اشارہ کیا۔

وَيَضَعُ عَنْهُمْ إِصْرَهُمْ وَالْأَغْلَالَ الَّتِي كَانَتْ عَلَيْهِمْ

(اعراف: ۱۵۷)

”آپ انسانوں کے بوجھ بھٹاتے اور گلے کے پھندے اتارتے ہیں۔“

دعویٰ بھی، دلیل بھی

آپ کی شفقت رحمت اور کرم گستریوں سے بچوں سے لے کر بوڑھوں تک اور جوانوں سے لے کر بزرگوں تک سبھی مستفید و مستنیر ہوئے۔ غلام نظام آپ ہی کی

نظر عنایت سے موت کی سسکیاں لینے لگا۔ یتیم بچوں کے معصوم چہرے آپ ہی کے فیض نظر سے پُر رونق نظر آنے لگے۔ اتلاف حقوق کے طوفان آپ ہی کی آمد سے رُکے ادا ہو گئے۔ فرائض کا شعور آپ ہی کی تحریک نے بخشا۔ قرآن نے جو کچھ کہا حضور علیہ الصلوٰۃ والسلام نے اسی کو عمل کے سانچوں میں ڈھالا۔ قرآن اگر دعویٰ تھا تو رسول اللہ صلی اللہ علیہ وسلم اس کی روشن دلیل تھے۔

حسُن نظام کی ایک مثال

جہالت کے زمانہ میں عورتیں جس طرح ظلم و ستم، جبر و استبداد اور استیصال و بربریت کے ہاتھوں بڑی طرح پٹ رہی تھیں۔ تاریخ کے طالب علم کے لئے کوئی ڈھکی چھپی بات نہیں۔ عورت کو بد بختیوں کی علامت اور محرومیوں کا سرچشمہ تصور کیا جاتا تھا۔ یہ حضور صلی اللہ علیہ وسلم ہی تھے کہ آپ نے عملی طور پر اپنی قائم کردہ ریاست میں عورت کو حقوق کے لحاظ سے مرد کے دوش بدوش لاکھڑا کیا۔

عورت کے حقوق کے سلسلے میں ایک قرآنی دفعہ ملاحظہ ہو:

وَلَهُنَّ مِثْلُ الَّذِي عَلَيْهِنَّ بِالْمَعْرُوفِ ط

”عورتوں کے لئے بھی حقوق ویسے ہی ہیں جیسے ان پر ہیں دستور کے مطابق۔“

اسی سلسلہ میں مردوں کو یہ واضح ہدایت فرمائی گئی۔

وَعَاشِرُوهُنَّ بِالْمَعْرُوفِ (نسا: ۳۱)

عورتوں کے ساتھ معقول طریقے سے زندگی بسر کرو۔

حضور علیہ الصلوٰۃ والسلام کے اس بار احسان کے سامنے صنفِ نازک کی گردنیں

تا ابد جھکی رہیں گی اور جب بھی یہ قوم سلبِ حقوق کے طوفانوں میں پھنسے گی رسول اللہ صلی اللہ علیہ وسلم کا نظام ہی اس کا نجات دہندہ ثابت ہوگا۔

رسول مکرم صلی اللہ علیہ وسلم کا عام رویہ

نبی کریم روف رحیم علیہ الصلوٰۃ والسلام کے عام لوگوں کے ساتھ سلوک کو قرآن حکیم نے ان الفاظ میں بیان فرمایا ہے۔

فِيمَا رَحِمَةً مِّنَ اللَّهِ لَئِن لَّهُمْ لَوْ كُنْتَ فَظًا غَلِيظَ الْقَلْبِ
رَأَوْنَفْسًا مِّنْ حَوْكِكَ فَأَعْفُو عَنْهُمْ وَاسْتَغْفِرْ لَهُمْ -

(آل عمران: ۱۵۹)

”اللہ کی رحمت ہی سے آپ ان کے لئے نرم ہوئے۔ اگر آپ سخت خو یا سخت دل ہوتے تو وہ ضرور آپ کے حلقہ سے بچر جاتے پس آپ ان سے درگزر فرمائیں اور ان کی شفاعت کریں!“

ایک دو مقامات پر جب آپ نے مصلحت کی خاطر چند صحابہ کو اپنے آپ سے دور رکھنے کا ارادہ فرمایا تو رب ذوالجلال نے آپ کے دامن رحمت و عفو کو یہ کہہ کر محفوظ بنا دیا۔

وَلَا تَطْرُدِ الَّذِينَ يَدْعُونَ رَبَّهُمْ بِالْغَدَاوَةِ وَالْعَشِيِّ - (الانعام: ۵۲)

”ان لوگوں کو دور نہ کیجئے جو صبح و شام اپنے رب کو پکارتے ہیں۔“

حضور علیہ الصلوٰۃ والسلام کی رسالت اور نبوت کا دائرہ چونکہ ”عالمین“ کو گھیرے میں لئے ہوئے ہے اور اس پر آیت ”وَمَا أَرْسَلْنَاكَ إِلَّا رَحْمَةً لِّلْعَالَمِينَ“ اور ”قُلْ إِنِّي رَسُولُ اللَّهِ إِلَيْكُمْ جَمِيعًا“ نصوص صریحہ موجود ہیں۔ یہی وجہ ہے کہ آپ کی رحمت نوازیوں اور کرم گستریوں سے انسانوں کے ساتھ ساتھ حیوانات بلکہ جمادات و نباتات بھی فیضان حاصل کرتے رہے۔

اسٹن خانہ کا مشہور واقعہ اچلتے پھرتے حضور علیہ الصلوٰۃ والسلام کو تپھروں کا سلام

کرنا اور حیوانات کے حقوق کی تعیین، مذکورہ الصدر دعویٰ کی بین دلیلیں ہیں۔
 ایک مشہور واقعہ ہے کہ ایک مرتبہ ایک اونٹ آپ کو دیکھ کر بلبلایا تو آپ
 اس کے پاس تشریف لے گئے اور استفسار فرمایا کہ ”یہ کس کا اونٹ ہے؟“ ایک انصاری
 نے کہا یا رسول اللہ! میرا ہے تو آپ نے ارشاد فرمایا کہ یہ اونٹ مجھ سے شکایت
 کر رہا ہے کہ تم نے اسے بھوکا رکھا۔ اس کے معاملے میں اس خدا سے ڈرو جس نے
 تمہیں اس کا مالک بنایا۔

”جانوروں کے ساتھ ساتھ حضور علیہ الصلوٰۃ والسلام نے نباتات کے حقوق یوں
 بیان فرمائے جو شخص درخت اگاتا ہے یا کھیتی باڑی کرتا ہے تو یہ صدقہ ہے“
 ایک حدیث شریف کے مفہوم کے مطابق آپ نے ارشاد فرمایا کہ ہر جانور سے
 وہی کام لیا جائے جس کے لئے وہ پیدا کیا گیا ہے۔

مخالفین سے آپ کا سلوک

آقائے کریم علیہ الصلوٰۃ والسلام نے جس وقت اعلان رسالت فرمایا تو بجائے
 اس کے کہ عرب آپ کی دعوت کے سامنے سر تسلیم خم کرتے، الٹا آپ کی تحریک کے خلاف
 برسہا برس پکار ہو گئے۔ تعمیر ملت کے فلاحی علم کو سرنگوں کرنے کے لئے ان کی پوری مساعی بوجھے کار
 لائی جانے لگی۔ اس راہ میں حضور علیہ الصلوٰۃ والسلام کو شاعر و مجنون کہا گیا۔ آپ کی تضحیک کی گئی۔
 طعن و تشنیع کا نشانہ بنایا گیا۔ آپ پر آوازے کسے گئے۔ آپ سے تشدد اور درندگی کا
 سلوک روا رکھا گیا اس کے برعکس حضور علیہ الصلوٰۃ والسلام ایک شفیق حکیم اور مشفق طبیب
 کی حیثیت سے ان کے جہالت کے مرض کا علاج کرتے رہے اور ان کی ہدایت کے
 لئے دعا فرماتے رہے۔

آپ کے اس رویہ کو قرآن حکیم نے چند مقامات پر اس طرح بیان فرمایا:

(۱) لَعَلَّكَ بِأَخْعُ نَفْسِكَ إِلَّا يَكُونُ نَفَاؤًا مِّنْ مِّنْ ۝ (شعرا : ۳)

”کہیں آپ اپنی جان ہی اس غم میں نہ لے بیٹھیں کہ وہ ایمان نہیں لائے“
 (۲) فَلَعَلَّكَ بَاخِعٌ نَفْسِكَ عَلَىٰ آثَارِهِمْ إِنْ لَوْ يُؤْمِنُوا بِهَذَا الْحَدِيثِ
 اَسْفَاہ (الکھف: ۶)

کہیں آپ اپنی جان ہی اس غم کے مارے نہ لے بیٹھیں کہ وہ اس بات پر
 ایمان نہیں لائے۔

(۳) فَلَا تَذْهَبْ نَفْسُكَ عَلَيْهِمْ حَسْرَاتٍ ۗ إِنَّ اللَّهَ عَلِيمٌ بِمَا
 يَصْنَعُونَ ۝ (فاطر: ۸)

ان پر افسوس کے مارے آپ کی جان ہی نہ جاتی رہے جو کچھ وہ کرتے
 ہیں اللہ خوب جانتا ہے۔

انسانی سیادت کا خدائی اہتمام

علامہ بدر الدین عینیؒ کی تحقیق کے مطابق محبت کی یہی وجوہ ہیں جن سے جذبہ محبت
 و عشق گھٹتا یا بڑھتا ہے۔ حسن و جمال، اخلاق و کردار اور احسان و سلوک کا وقوع اگر کثرت
 کے ساتھ ہوگا، تو قلوب کے لئے کشش بھی زیادہ ہوگی اور کسی موقع پر اگر ان میں سے کسی
 ایک میں بھی کمی واقع ہو جائے تو محبت کے جذبات ٹھنڈے پڑنے لگ جائیں گے
 انسان چونکہ اپنے وجود کے اندر متضاد اور متضادم قوتیں رکھتا ہے جن کا توازن
 اور تناسب اگر قائم رہے تو حیات تکمیلی مراحل طے کرتی رہتی ہے لیکن جسم کی متنقن
 قوتیں اگر کسی مرحلہ پر اپنا توازن کھودیں تو انسان کی ظاہری زندگی سے باطنی زندگی تک
 فساد کا دائرہ پھیل جاتا ہے۔ عقل و جذبات کا بھی کچھ یہی حال ہے۔ ان کے اندر بھی اگر
 مناسب توازن نہ رہے تو انسان کے فیصلے غلط اور اس کی سوچ کے دھارے خطرناک
 ثابت ہو سکتے ہیں۔

جذبات چونکہ بنیادی طور پر احساسات ہی کا نتیجہ ہوتے ہیں اور احساس کے مصادر حواسِ خمسہ، وجدان، قوتِ متخیلہ، قوتِ متصرفہ، قوتِ ذہنیہ اور عقل وغیرہ ہیں، جو حُسن کی ملاحظت، اخلاق کی عظمت اور احسان کی درستی پر کھنے میں اغلاط کا شکار ہو سکتے ہیں۔ اور علم کے ان بنیادی راستوں سے منسلک جذبات بھی اپنی سمت غلط متعین کر سکتے ہیں۔ ایسے حالات میں انسان کی صحیح رہنمائی اور درست رہبری وہی ذات کر سکتی ہے جس کے دستِ قدرت میں تخلیق، تسویہ، تقدیر اور ہدایت کی چابیاں ہوں۔ اور ظاہر ہے وہ خدا ہی کی ذات ہے۔

الَّذِي خَلَقَ فَسَوَّىٰ وَالَّذِي قَدَّرَ فَهَدَىٰ ط (القرآن ۸۷: ۲)

”وہ ذات جس نے ہر چیز پیدا کی۔ پھر اُسے درست کیا پھر اس کا ایک اندازہ ٹھہرایا۔ اور اسے ہدایت دی۔“

ایک دوسرے مقام پر اللہ تعالیٰ نے ارشاد فرمایا:-

رَبَّنَا الَّذِي اَعْطَىٰ كُلَّ شَيْءٍ خَلْقَهُ ثُمَّ هَدَىٰ .

ہمارا رب ہی ہے جس نے ہر شئی کو بناوٹ بخشی اور پھر ہدایت دی۔

حاصلِ مدعا

انسان اگر جہالت کی تاریکیوں میں ڈوب جائے۔ اس کا سفینہٴ عقل بے فکری کے بحرِ ظلمات میں ہچکولے کھانے لگ جائے۔ حواسِ خمسہ اور وجدان و عقل کو موزوں زندگی استوار کرنے کا سلیقہ نہ رہے تو خداوندِ قدوس ان سب کی رہنمائی کے لئے اپنے رسول بھیجتا ہے جو انسانوں کی مضمحل حالتوں سے اصلاح و تعمیر اور برہنہ انسان کے وہ چراغ روشن کرتے ہیں جن سے جہالت کی گھمبیر سیاہیوں میں ڈوبا ہوا ماحول، علم و حکمت کے اجالوں سے بدل جاتا ہے۔

وَلَقَدْ بَعَثْنَا فِي كُلِّ أُمَّةٍ رَسُولًا أَنِ اعْبُدُوا اللَّهَ وَاجْتَنِبُوا
الطَّاغُوتَ۔ (القرآن ۱۶: ۳۸)

بلاشبہ ہم نے ہر قوم میں ایک رسول مبعوث کیا جس کی تعلیم یہ تھی کہ اللہ کی
عبادت کرو۔ اور طاغوت سے بچو۔
ایک دوسری جگہ ارشاد فرمایا:-

وَإِنُّنَّ مِنْ أُمَّةٍ إِلَّا خَلَا فِيهَا نَذِيرٌ ۝ (القرآن ۳۵: ۱۷)

کوئی قوم ایسی نہیں جس میں کوئی ڈرانے والا (رسول) نہ گزرا ہو۔
اسی حقیقت کی طرف قرآن حکیم نے ایک اور مقام پر یوں اشارہ فرمایا:-

وَ لِكُلِّ أُمَّةٍ رَسُولٌ ۝ (القرآن ۱۰: ۳۸)

ہر قوم کے لئے ایک رسول ہے۔

انبیاء کرام اور محبت کا استحقاق

انبیائے کرام کے رہنا اور ہادی ہونے کا مطلب یہ ہے کہ وہ خدا کی عطا کردہ
وحی کی روشنی میں جذبات و احساسات اور وجدان و عقل کی صحیح سمت متعین کرتے
ہیں۔ جہاں ہدایت کے بنیادی وسائل ناکام ہو جائیں، وہاں نبوت اور رسالت وحی
الہی کے نود سے سیادت انسانیت کے فریضہ کو سرانجام دیتی ہے۔ دوسرے الفاظ میں انبیاء
کی رہنمائی کے بغیر تنہا عقل کے فیصلے اندھے کی لالچی کی مثل ہوتے ہیں۔

اس بات کے ثابت ہو جانے کے بعد کہ سوچ و فکر کا صحیح رخ انبیاء ہی متعین
کرتے ہیں۔ منطقی طور پر یہ نتیجہ اخذ کر لینا بعید از عقل نہیں رہتا کہ یہی وہ ذوات ہیں، جنہیں
انسانیت کا نمونہ ہونے کا شرف حاصل ہے۔ اور اس بنا پر یہی اس لائق ہیں کہ محبت
اور عشق کا تعلق ان سے رکھا جائے۔

محبت کا سب سے بڑا حق

ایک طویل بحث کے بعد یہ بات بھی روز روشن کی طرح اظہر من الشمس ہو گئی کہ آج انسانیت کے پاس جو اخلاق و احسان کا چمنستان ہر اچھا اور دکھائی دیتا ہے۔ وہ حقیقت یہ حضور صلی اللہ علیہ وسلم ہی کی تگ و تاز اور کاوش و سعی کا حاصل ہے۔ آپ جہاں سلسلہ رشد و ہدایت کی آخری کڑی ہیں۔ وہاں آپ کو یہ شرف بھی حاصل ہے کہ آپ افضل الانبیاء یعنی سب نبیوں سے افضل ہیں۔ اگر انبیائے کرام اپنے شرف و فضل اور احسان اور سلوک کے ناطے سے محبت کے لائق ہیں تو پھر حضور علیہ الصلوٰۃ والسلام جو سب انبیاء کے سردار، امام اور فخر ہیں، سب سے زیادہ حق رکھتے ہیں کہ آپ کے ساتھ دل و جان سے محبت کی جائے۔ وگرنہ بصورت دیگر تکمیل ایمان کا کوئی قرینہ نظر نہیں آتا۔

لَا يُؤْمِنُ أَحَدُكُمْ حَتَّىٰ أَكُونَ أَحَبَّ إِلَيْهِ مِنْ وَالِدِهِ وَ
وَلَدِهِ وَالنَّاسِ أَجْمَعِينَ ط

”تم میں سے ہرگز کوئی مومن نہیں ہو سکتا جب تک کہ میں اسے والدین، اولاد اور سب لوگوں سے زیادہ محبوب نہ ہو جاؤں۔“

ایک ضمنی بحث

سطور مابقی میں رسول اللہ صلی اللہ علیہ وسلم کی فضیلت کا جو ذکر کیا گیا ہے، یہ صرف حسن عقیدت نہیں بلکہ حقیقت ہے حضور صلی اللہ علیہ وآلہ وسلم کے افضل الانبیاء ہونے سے تفریق بین الانبیاء لازم نہیں آتی بلکہ یہ ایسے ہی ہے جیسے ایک شاخ پر دو چار پھول کھلے ہوں، تو آپ دیکھیں گے کہ حسن و جمال، لطافت و نزہت اور رنگین و رعنائی میں ہر ایک دوسرے سے اگرچہ مختلف ہوتے ہیں۔ لیکن ان کے پھول ہونے میں کوئی اختلاف نہیں

ہوتا۔ ان میں سے اگر کسی ایک کو دوسرے پر ترجیح دی جائے تو دوسرے پھولوں
کی حیثیت مجروح نہیں ہوتی اور نہ ہی اس کے حسن میں کوئی کمی واقع ہوتی ہے۔
بلا تمشیل ہم انبیاء کے درمیان نبوت اور رسالت کے مناصب کے لحاظ سے
فرق نہیں کرتے بلکہ مقام، رتبہ اور درجہ کے لحاظ سے بعض کو بعض سے افضل
مانتے ہیں۔ اور اس حقیقت کی طرف قرآن حکیم نے بھی اشارہ فرمایا ہے۔

تِلْكَ الرُّسُلُ فَضَّلْنَا بَعْضَهُمْ عَلَىٰ بَعْضٍ مِنْهُمْ مَنْ كَلَّمَ اللَّهُ
وَرَفَعَ بَعْضَهُمْ دَرَجَاتٍ ط

”ان رسولوں میں ہم نے بعض کو بعض پر فضیلت دی ہے۔ ان میں سے کسی
سے اللہ نے کلام فرمایا اور بعض کے درجے بلند کئے۔“
اس آیت میں ”رَفَعَ بَعْضَهُمْ دَرَجَاتٍ“ کے تحت مفسرین نے فضیلت
رسالت مآب صلی اللہ علیہ وآلہ وسلم کا ذکر کیا ہے۔ صاحب کشاف کا ایک قول نقل کر
کے اس بحث کو سمیٹا جاتا ہے۔

و منهم من رفعه على سائر الانبياء وكان بعد في
الفضل افضل منهم بدرجات كثيرة والظاهر هو انه اراد
محمداً صلى الله عليه وآله وهو المفضل عليهم
حيث اولى مالاً يوتاه احد من الايات. (الخ)

انبیاء میں درجات کے لحاظ سے بعض کو سب پر فضیلت دی۔ ظاہر ہے
اس سے مراد حضرت محمد صلی اللہ علیہ وسلم ہیں۔ اس لئے کہ انہیں ہزار سے
بھی زیادہ معجزے عطا کئے گئے۔ اور یہ فضیلت کسی اور کو حاصل نہیں ہوئی۔

حسنِ یوسف، دمِ عیسیٰ، یدِ بیضا داری
آنچہ خوباں ہمہ دارند تو تنہا داری

عصمت اور استحقاقِ محبت

محبت اور عشق کی ایک چوتھی درجہ کسی شخصیت کا معصوم ہونا بھی ہو سکتا ہے۔ وہ لوگ جن کے دامن کوتاہیوں سے پاک ہوں، لوگوں کے دل ان کی طرف زیادہ کھینچتے ہیں اس لحاظ سے سوائے انبیاء کے دنیا کے کسی اور مصلح (REFORMER) کو معصوم عن الخطا (PERFECT) نہیں قرار دیا جاسکتا۔ اس لئے انبیاء ہی محبت و عشق کے صحیح حقدار ہیں۔

عصمت انبیاء کی حقیقت

وہ مبارک تقدیر ساز اور حیات آفرین جماعت جس کے ارکان انبیاء مرسلین ہوتے ہیں جمہور امت کے عقیدہ کے مطابق ان کا معصوم اور غلطیوں سے پاک ہونا مسلمہ ہے۔

امام ابو حنیفہ رضی اللہ عنہ فرماتے ہیں :-

الانبياء معصومون عن الخطايا. (فقہ اکبر)
نبی خطاؤں سے معصوم ہوتے ہیں۔

فقہ اکبر کے ایک دوسرے نسخے میں یہی عبارت یوں نقل کی گئی ہے۔

الانبياء منزھون عن الصغائر والكبائر ط

انبیاء چھوٹے بڑے سبھی گناہوں سے پاک ہوتے ہیں۔

علامہ تفتازانی شرح عقائد نسفی میں فرماتے ہیں :-

انھم معصومون عن الكفر قبل الوحى وبعده بالاجماع

و کذا عن تعمد الكبائر عند الجمهور۔

انبیاء وحی سے پہلے بھی اور بعد بھی اجماعاً کفر سے معصوم اور ارتکابِ کبائر

سے جمہور کے نزدیک محفوظ ہوتے ہیں۔
 جہاں تک صفائے کا تعلق ہے تو اکثر علماء کے نزدیک انبیاء و مرسلین صفائے سے
 بھی پاک ہوتے ہیں اور یہی بات اولیٰ اور قرین اضافہ ہے۔
 شبلی نعمانی نے عقائد میں لکھا ہے:-

”کوئی شخص اس وقت تک مسلمان نہیں ہو سکتا، جب تک وہ دنیا کے
 تمام پیغمبروں کی یکساں صداقت، حقانیت، راستبازی اور معصومیت کا اقرار
 نہ کرے۔“

اسلام نے دنیا کے تمام پیغمبروں اور رسولوں کی عظمت کی ایک ہی سطح قائم کی ہے
 اس کے نزدیک گناہوں کی پاکی اور عصمت تمام رسولوں اور نبیوں کا مشترکہ وصف ہے
 کیونکہ گناہگار گناہگاروں کی رہنمائی اور اندھا اندھے کو راہ نہیں دکھا سکتا۔
 عصمت انبیاء کا اقرار اگرچہ مسلمانوں کے تمام طبقات فکر میں کیا گیا ہے۔ تاہم
 حشو یہ وغیرہ فرق نے انبیاء کے معصوم ہونے سے انکار کیا ہے۔ اور ہمارے زمانے
 کے بعض لوگوں کے اسلوب سے بھی یہی اندازہ ہوتا ہے کہ وہ عصمت نبوت کے منکر
 ہیں۔ اور اگر ایسے نہیں تو کم از کم اندازہ نگارش قابل تحسین نہیں۔ نمونہ کے لئے ایک قبائس
 پیش خدمت ہے۔

”رسول ایک انسان ہے اور خدائی (DIVINITY) میں اس کا ذرہ برابر

بھی کوئی حصہ نہیں۔ وہ نہ فوق البشر ہے اور نہ بشری کمزوریوں سے بالاتر ہے۔“

(موردی صاحب، بحوالہ ترجمان القرآن۔ اپریل ۱۹۷۶ء)

انبیاء معصوم کیسے اور کیونکر ہوتے ہیں۔ اس سلسلہ میں حضرت شاہ ولی اللہؒ کی شہرہ آفاق

کتاب ”حجتہ اللہ البالغہ“ سے ایک بحث ملاحظہ ہو:-

كونه ما مونا عن الخطاء في نفسه انما يكون بخلق الله
 علما ضروريا فيه بان جميع ما ادرك وعلم مطابقا للواقع
 بمنزلة ما يقع للبصر عند الابصار فانه اذا بصر شيئا لا يجتم
 عنده ان تكون عينه وان يكون الابصار على
 خلاف الواقع وبمنزلة العلم بالموضوعات للغوية الخ

(حجة الله ابالغة باب الى هداية السبيل)

پیغمبروں کا غلطیوں سے پاک ہونا، خدا کے عطا کردہ علم ضروری اور یقین
 سے ہوتا ہے اور یہی وجہ ہے کہ نبی خدا سے پائی جانے والی چیز کے بارے
 میں سمجھتا ہے کہ وہ حقیقت کے عین مطابق ہے۔ اسے یقین ہوتا ہے کہ وہ
 حقائق کا مشاہدہ اپنی آنکھوں سے کر رہا ہے یا اس کی مثال اس ماہر زبان
 کی سی ہوتی ہے کہ وہ الفاظ اور کلمات کے متعین معانی خوب سمجھتا ہے۔ جیسے
 ایک عرب خوب جانتا ہے کہ ”ماء“ پانی کے لیے ہے اور ”ارض“ سے
 مراد زمین ہے اور یہ جانتے ہوئے اگرچہ اس کے پاس کوئی دلیل نہیں ہوتی
 اور نہ ہی لفظ و معنی میں کوئی عقلی لزوم ہوتا ہے۔ بلکہ نبی کو فطری ملکہ کے سبب
 سے علم وجدائی حاصل ہوتا ہے۔ جس کی روشنی میں وہ وجدانی تجربات کا
 مشاہدہ اکثر کرتا ہے۔“

حضور صلی اللہ علیہ وسلم کے وصف معصومیت کو مفکرین کے ساتھ ساتھ
 غیر مسلم مفکرین نے بھی تسلیم کیا ہے۔ تاریخ عرب

(A HISTORY OF ARAB) کا مصنف

ایک جگہ لکھتا ہے۔

”وینا میں جس قدر عزت و کرم اس معصوم انسان (نبی) کی گئی، اس
 قدر عزت و اتباع کا شرف کسی اور کو حاصل نہ ہوا۔“

عشق رسول صلی اللہ علیہ وسلم کا ایک اہم تقاضا

عقلاً و نقلاً ہر دو لحاظ سے جو یہ ثابت ہوا ہے کہ حضور صلی اللہ علیہ وآلہ وسلم ہی کی ذات اقدس محبت اور عشق کے لائق حقیقی ہے تو اب دیکھنا یہ ہے کہ وہ جذباتی لگاؤ اور تعلق جو قرآن مسلمانوں کے سینوں میں رحمت عالم علیہ الصلوٰۃ والسلام کے لئے پیدا کرنا چاہتا ہے۔ اس کی علامتیں، مطالبے اور تقاضے کیا کیا ہیں۔

محبت اور عشق کا مطلوب اول اور مقصود تریجی اعزاز و اکرام اور توقیر و احترام ہے۔ اطاعت جو محبت اور لگاؤ کا ایک لازمی نتیجہ ہے۔ وہ بھی عزت و احترام اور تعظیم و تکریم کے بغیر پھسپسا اور سرسری ہوتا ہے۔ یہی وجہ ہے کہ قرآن حکیم نے ایمان کے بعد اعمال صالحہ کے ساتھ ساتھ جس چیز کو سب سے زیادہ اہمیت دی وہ اکرام و تکریم اور عزت و تعظیم ہے۔

إِنَّا أَرْسَلْنَاكَ شَاهِدًا وَمُبَشِّرًا وَنَذِيرًا لِّتُؤْمِنُوا بِاللَّهِ وَرَسُولِهِ
وَتَحْزَنُوا وَتُوقِرُوا ۝ (الفتح: ۱۹)

”بے شک ہم نے آپ کو گواہ، خوشخبری سنانے والا اور نذیر بنا کر بھیجا۔ اس لئے لوگو! تم اللہ پر اور اس کے رسول پر ایمان لاؤ اور رسول کی مدد اور تعظیم و توقیر کرو۔“

سورہ اعراف میں ایک مقام پر اللہ تعالیٰ نے ارشاد فرمایا:-
فَالَّذِينَ آمَنُوا بِهِ وَعَزَّرُوهُ وَنَصَرُوهُ وَاتَّبَعُوا النُّورَ الَّذِي
أُنزِلَ مَعَهُ أُولَٰئِكَ هُمُ الْمُفْلِحُونَ ۝ (اعراف: ۱۵۷)

”وہ لوگ جو اس (نبی) پر ایمان لائے۔ اس کا ساتھ مع تعظیم دیا، مدد کی اور اس نور کی پیروی کی جو اس کے ساتھ نازل کیا گیا، سو وہی مسیحیح پانے والے ہیں۔“

ان قرآنی تصریحات کے مطابق حضور صلی اللہ علیہ وآلہ وسلم کی تعظیم و تکریم لازم ٹھہری
البتہ ایسی تعظیم جس سے عقیدہ توحید مجروح ہوتا ہو یا صحیح نہیں۔ اس کی مثال انبیاء کو خدا
کی اولاد ٹھہرانا یا سجدہ تعظیمی وغیرہ ہے۔

اللہ تعالیٰ نے ہر اس بات کا انسان کو حکم دیا جس سے حضور صلی اللہ علیہ وسلم کی عزت
کا تحفظ متعلق ہو۔ اور ہر اس بات سے منع کیا جس سے نبی محترم علیہ الصلوٰۃ والسلام کی
شان میں بے ادبی اور گستاخی کا احتمال ہو۔

ارشاد باری ہے :-

يَا أَيُّهَا الَّذِينَ آمَنُوا لَا تَقُولُوا رَاعِنَا وَقُولُوا انظُرْنَا وَاسْمَعُوا

وَاللَّكُفْرُ مِنْ عَذَابٍ أَلِيمٍ ۝ (البقرہ: ۱۱۴)

”اے ایمان والو! حضور صلی اللہ علیہ وسلم سے ”راعنا“ مت کہو۔ بلکہ
”انظرنا“ کہا کرو اور سنتے رہا کرو۔ کافروں کے لئے تو دردناک عذاب ہے“

اسلام کے مخالفین جب حضور علیہ الصلوٰۃ والسلام کی خدمت میں حاضر ہوتے تو
آپ سے مخاطب ہونے کے وقت ”راعنا“ کا ذومعنی لفظ استعمال کرتے۔ اس کا
ظاہری معنی تو یہی تھا کہ ذرا ہماری رعایت کیجئے، لیکن بدتمیز معاندین بغض باطنی کی وجہ
سے ”راعنا“ کو رعونت کے مادہ میں یا پھر ”راعینا“ کہہ کے استعمال کرتے جس کا معنی
راے ہمارے چرواہے، ہوتا ہے۔ یہ بات اللہ تعالیٰ کو پسند نہ آئی۔ اسی وجہ سے اہل
ایمان کو بھی یہ حکم دے دیا گیا کہ وہ ”راعنا“ کا کلمہ استعمال نہ کریں بلکہ ”انظرنا“ کہیں
تاکہ مخالفین رسول علیہ الصلوٰۃ والسلام کناہیہ بھی حضور علیہ الصلوٰۃ والسلام کی گستاخی
نہ کر سکیں۔

اس آیت کے تحت مفسرین کرام نے لکھا کہ حضور صلی اللہ علیہ وسلم کے لئے ہر اس
لفظ کا استعمال ناجائز ہے جس سے آپ کی شان میں گستاخی کا احتمال ہو یا آپ کی عظمت

میں کمی دکھائی دیتی ہو۔

علامہ قرطبی نے اسی حقیقت کا اظہار "احکام القرآن" میں یوں فرمایا:-
 فی هذه الآية دليلان، احدهما على تجنب الالفاظ المحتملة
 فيها للتقصيص و من هذه فليس بالتعريض و ذلك لوجب
 المحد عندنا. (الجامع الاحکام القرآن، الجزء الثاني ص ۵۶)

ادب گاہیست زیر آسماں از عرش نازک تر
 نفس گم کردہ می آید جنبید و بایزید این جا

اکرام رسول ﷺ کے دوسرے قرآنی مناظر

(۱)

اچھی مجالس کی قدر سنجیدگی اور متانت سے ہوتی ہے۔ باوقار محفلیں یا وہ گوئی اور
 ہرزہ سرائی سے اجتناب کرتی ہیں شخصیات کا حسن و بفتح ان کی بات چیت کے انداز
 سے معلوم کیا جاتا ہے۔ یہی وجہ ہے کہ حضور صلی اللہ علیہ وسلم نے شخصی اور اجتماعی حسن
 کنی بکھار قائم رکھنے کے لئے ہر اس بات کا حکم دیا جس سے تزیین کردار ہو سکتی ہے اور
 ہر اس چیز سے منع فرمایا جس سے فرد یا معاشرہ سے متعلق کسی یونٹ (UNIT) کی صوبی
 یا معنوی حسن میں فرق پڑ سکتا ہو۔ آہستہ گفتگو کرنا، چال میں اعتدال رکھنا، مجلس میں جہاں
 جگہ ملے وہیں بیٹھ جانا، چھوٹوں پر شفقت اور بڑوں کا احترام ملحوظ رکھنا، کھانا کھڑے ہو
 کر نہ کھانا، راستے میں پیشاب وغیرہ سے اجتناب کرنا، اسی سلسلہ کی مختلف کڑیاں ہیں۔
 آداب زندگی ملحوظ خاطر و عمل نہ رکھنے سے جہاں انسان کی اپنی شخصیت خراب
 ہوتی ہے وہاں بعض اوقات سفر زلیست میں شرکار کی بے ادبی اور گستاخی کا احتمال بھی
 پیدا ہو جاتا ہے۔ اس نوعیت کی بے باکیاں عام طور پر تو قابل مذمت ہی ہوتی ہیں۔

لیکن ان کا از کتاب اگر انبیاء و مرسلین کے حضور کیا جائے تو خسران ایمان کا سبب بن جاتی ہیں۔

حضور رسالتاً علیہ الصلوٰۃ والسلام جن کی محبت و ادب ہی ایمان ہے اللہ تعالیٰ نے آپ کی مجلس کے آداب میں یہ بات بھی شامل رکھی کہ آپ کے سامنے نہ تو فضول گوئی کی جائے اور نہ ہی آپ سے ایسے سوال پوچھے جائیں جن سے آپ کبیدہ خاطر ہوں اور نتیجہ امت کے لئے ان سوالوں کے جواب وہ بوجھ بن جائیں جن کا سہارا مشکل ہو۔

ارشادِ ربِّ ذوالجلال ہے:-

يَا أَيُّهَا الَّذِينَ آمَنُوا لَا تَسْأَلُوا عَنَ أَشْيَاءٍ إِن تَبَدَّلَ لَكُمْ تَسْوِكُو
وَ إِن تَسْأَلُوا عَنْهَا حِينَ يُنزَلُ الْقُرْآنُ تَبَدَّلَ لَكُمْ طَعْفًا لَّهِ
عَنْهَا وَاللَّهُ غَفُورٌ حَلِيمٌ ۝ (المائدہ : ۱۰۱)

اے ایمان والو! رسول اللہ صلی اللہ علیہ وسلم سے ایسی باتیں مت پوچھو جنہیں اگر تم پر ظاہر کر دیا جائے تو تمہیں وہ بُری محسوس ہوں۔ اور اگر تم نزولِ قرآن کے وقت ان کے متعلق پوچھو گے تو تم پر وہ ظاہر کر دی جائیں گی۔ معاف کر دیا ہے اللہ نے ان کو اور اللہ بخشنے والا اور حلم والا ہے۔

نص اور سیاق کے اعتبار سے اگرچہ قرآن مجید کی اس آیت کا مطلب وسعتِ بے پایاں رکھتا ہے لیکن ظاہر اور نزول کے اعتبار سے اس کا مطلب یہی ہے کہ بعض لوگ رسول کریم علیہ الصلوٰۃ والسلام سے ایسے عجیب و غریب سوال پوچھتے کہ جن میں ذیوی فائدہ ہوتا اور نہ ہی دینی۔ اس سے نبی کریم علیہ الصلوٰۃ والسلام کے مزاجِ اقدس پر انقباض پیدا ہوتا۔ اللہ تعالیٰ نے اسی وجہ سے لوگوں کو اس روش سے منع فرما دیا کہ وہ دربارِ حضور علیہ الصلوٰۃ والسلام میں بے موقع اور بے مقصد سوال کریں۔

ایمان افروز واقعہ

مذکورہ آیت ہی کے شان نزول میں مفسرین نے لکھا کہ لوگ حضور علیہ الصلوٰۃ والسلام سے بے فائدہ سوال کیا کرتے تھے۔ ایک دن حضور علیہ الصلوٰۃ والسلام رنجیدہ خاطر ہوئے اور ارشاد فرمانے لگے جو پوچھنا ہو پوچھ لو۔ اس پر ایک شخص نے اپنے انجام کے بارے میں استفسار کیا تو رسول اللہ صلی اللہ علیہ وآلہ وسلم نے ارشاد فرمایا "جہنم" ایک شخص نے سوال کیا "میرا باپ کون ہے؟" تو آپ نے فرمایا "صداقہ" جب کہ آپ کی ماں صداقہ کی بیوی نہیں تھی۔ اس پر ابن حذاقہ سہمی نے سوال کیا کہ میرا باپ کون ہے تو آپ نے ارشاد فرمایا "حذاقہ" ابن حذاقہ کی ماں اپنے بیٹے سے کہنے لگی کہ بڑے نالائق ہو اگر تیری ماں نے کوئی قصور کیا ہوتا تو آج اُسے کتنی رسوائی ہوتی۔

(۲)

سورہ انفال میں اللہ تعالیٰ نے ارشاد فرمایا:-

يَا أَيُّهَا الَّذِينَ آمَنُوا اسْتَجِيبُوا لِلَّهِ وَلِلرَّسُولِ إِذَا دَعَاكُمْ لِمَا يُحْيِيكُمْ ۚ وَاعْلَمُوا أَنَّ اللَّهَ يَحُولُ بَيْنَ الْمَرْءِ وَقَلْبِهِ وَأَنَّهُ إِلَيْهِ تُحْشَرُونَ ۝

(انفال: ۲۴)

"اہل ایمان! اللہ اور اس کے رسول کی پکار پر لبیک کہو، جب وہ پکارے تاکہ وہ تمہیں زندگی عطا کر دے۔ اور جان لو کہ اللہ تعالیٰ (کا حکم) انسان اور اس کے دل کے درمیان حائل ہو جاتا ہے اور بلاشبہ اسی کے حضور جمع ہونا قرآن مجید کی اس آیت میں جہاں حضور علیہ الصلوٰۃ والسلام کی اطاعت اور آپ کی سنتوں پر عمل کو زندگی کا راز بتایا گیا۔ وہاں آپ کی درگاہ عالیہ میں رہنے کے آداب سکھائے گئے۔"

حضرت ابوسعید ابن معلی ارشاد فرماتے ہیں کہ ایک بار حضور علیہ الصلوٰۃ والسلام نے مجھے یاد فرمایا جب کہ میں نماز ادا کر رہا تھا۔ بعد از نماز حضور صلی اللہ علیہ وسلم کی بارگاہ اقدس میں حاضر ہوا اور عرض کی، یا رسول اللہ صلی اللہ علیہ وسلم، جب آپ نے مجھے یاد فرمایا، میں نماز پڑھ رہا تھا۔ حضور علیہ الصلوٰۃ والسلام نے ارشاد فرمایا کہ تم نے خداوند کریم کا یہ ارشاد ملاحظہ نہ کیا۔

يَا أَيُّهَا الَّذِينَ آمَنُوا اسْتَجِيبُوا لِلَّهِ

اسی قسم کی ایک روایت ابی ابن کعب کے بارے میں بھی نقل کی گئی ہے۔

صحابہ کرام کو حضور علیہ الصلوٰۃ والسلام کی دعوت اور بلاوے پر فوری عمل کا اس قدر اہتمام تھا کہ احادیث و روایات میں آتا ہے کہ حضرت خنظلہ رضی اللہ عنہ جنہیں ”غسیل ملائکہ“ کہا جاتا ہے، ابھی آپ نے ازواجی تعلق کے بعد غسل ضروری بھی نہ فرمایا تھا کہ حضور صلی اللہ علیہ وآلہ وسلم نے شرکت جہاد کے لیے بلا لیا۔ آپ شامل جہاد ہوئے اور اسی حالت میں شہید ہو گئے اور پھر فرشتوں نے آپ کو غسل دیا۔

اسی طرح کی ایک روایت طحاوی نے بھی نقل کی کہ ایک صحابی اپنی اہلیہ سے جماع میں مصروف تھے کہ حضور صلی اللہ علیہ وسلم نے آواز دی۔ آپ وہی سے اٹک ہو کر حاضر بارگاہ ہوئے۔ حضور علیہ الصلوٰۃ والسلام نے فرمایا شاید ہم نے تمہیں جلدی میں ڈال دیا۔

(۳۶)

مدینہ شریف میں غزوہ احزاب کے موقع پر جب خندق کھودنے کا فیصلہ ہوا تو غلامان رسول صلی اللہ علیہ وسلم ایک دوسرے سے بڑھ چڑھ کر حضور علیہ الصلوٰۃ والسلام کا تعیل ارشاد کرنے لگے۔ لیکن منافقین مشقت کی ان تلخیوں سے جان چھڑانے کیلئے آگے پیچھے کھسلنے لگے۔ اس پر اللہ تعالیٰ نے اپنے کلام قدیم میں آداب رسول ص

کے سلسلہ میں ایک مستقل دفعہ (ARTICAL) شامل کر دی وہ یہ کہ حضور صلی اللہ علیہ وسلم کی مجلس میں حاضری کے لئے جس طرح اجازت ضروری ہے ویسے ہی آپ کی مجلس سے رخصت ہونے کے لئے بھی اذن طلب کرنا لازم ہے۔ سورۃ نود میں اللہ تعالیٰ نے ارشاد فرمایا:-

إِنَّمَا الْمُؤْمِنُونَ الَّذِينَ آمَنُوا بِاللَّهِ وَرَسُولِهِ وَإِذَا كَانُوا
مَعَهُ عَلَىٰ أَمْرٍ جَامِعٍ لَّمْ يَذْهَبُوا حَتَّىٰ يَسْتَأْذِنُوهُ وَإِنَّا الَّذِينَ
يَسْتَأْذِنُونَكَ أَوْ لِيكَ الَّذِينَ يُؤْمِنُونَ بِاللَّهِ وَرَسُولِهِ فَإِذَا
اسْتَأْذَنُواكَ لِبَعْضِ شَأْنِهِمْ فَأَذِنَ لِمَن شِئْتَ مِنْهُمْ وَاسْتَغْفِرُ
لَهُمُ اللَّهُ ط إِنَّ اللَّهَ عَفُورٌ رَّحِيمٌ ۝ (النور: ۶۲)

”اصلی مومن تو وہی ہیں جو اللہ اور اس کے رسول پر ایمان لائیں اور کسی اجتماعی کام کے وقت آپ کے ساتھ ہوں تو آپ سے بلا اجازت نہ جائیں بلاشبہ جو لوگ آپ سے اجازت لیتے ہیں اللہ اور رسول پر ایمان لانے والے تو وہی ہیں پس جب وہ آپ سے کسی کام کی خاطر اجازت مانگیں تو جسے آپ چاہیں اجازت دیجئے۔ اور ان کے لئے اللہ سے مغفرت طلب کریں۔ بے شک اللہ بخشنے والا اور رحیم ہے۔“

(۴)

قرآن مجید میں مالک کائنات نے ارشاد فرمایا:-
لَا تَجْعَلُوا دُعَاءَ الرَّسُولِ بَيْنَكُمْ كَدُعَاءِ بَعْضِكُمْ بَعْضًا ط (النور: ۶۳)
”تم آپس میں رسول کے پکارنے کو ایسا نہ ٹھہراؤ جیسے تم ایک دوسرے کو پکارتے ہو۔“

اس آیت کے تحت شیخ ابن کثیر نے اپنی تفسیر میں لکھا ہے کہ یہاں حضور صلی اللہ علیہ وسلم کا نام

کو بلانے کے آداب بیان کئے گئے ہیں۔ لوگوں کی عادت تھی کہ وہ حضور علیہ الصلوٰۃ والسلام کو جب بلا تے تو آپ کی کنیت یا نام سے معمولی طور پر آپ کی شان کا لحاظ رکھے بغیر بلا تے۔ اس پر اللہ تعالیٰ نے انہیں اس گستاخی سے منع فرما دیا اور حکم دیا کہ آپ کو اچھے القاب و آداب سے بلایا جائے۔

اس سے معلوم ہوا کہ حضور علیہ الصلوٰۃ والسلام کا نام بے تعظیمی سے لکھنا یا پکارنا حرام ہے۔ چاہئے کہ آپ کو نہایت ادب سے یا نبی اللہ، یا رسول اللہ وغیرہ کلمات سے پکارا جائے۔

قتادہ، مجاہد اور سعید بن جبیر نے اس آیت کے ضمن میں ارشاد فرمایا۔ لوگو! حضور علیہ الصلوٰۃ والسلام کی بزرگی جانو اور دل سے آپ کی تعظیم کرو۔

ابن عباس، عطیہ اور حسن بصری کا خیال ہے کہ اس آیت میں لوگوں سے یہ کہا گیا ہے کہ وہ حضور علیہ الصلوٰۃ والسلام کی دعاؤں کو اپنی دعا جیسا نہ سمجھیں بلکہ یہ نچتہ یقین رکھیں کہ حضور علیہ الصلوٰۃ والسلام کی ساری دعائیں قبول ہوتی ہیں۔

مترد اور خطیب نے کہا کہ دعاء کا معنی پکارنا ہے اور یہاں دُعَاءُ الرَّسُولِ سے مراد یہ ہے کہ حضور علیہ الصلوٰۃ والسلام جب بھی کسی کو بلائیں تو اُسے سب کچھ چھوڑ کر فوراً حضور علیہ الصلوٰۃ والسلام کی خدمت میں حاضر ہونا چاہئے۔

(۵)

عربوں کا دستور تھا کہ انہیں اگر ایک دوسرے کے گھر جانا ہوتا تو وہ آدابِ اجازت وغیرہ کے پابند نہیں ہوتے تھے اور اسی طرح انہیں اگر کسی دعوت میں شریک ہونا ہوتا تو کھانے کے بعد گھنٹوں ادھر ہی بیٹھے رہتے اور یہ خیال نہ گزرتا کہ ان کے اس فعل سے صاحب خانہ کو زحمت بھی ہو سکتی ہوگی۔

مسلم شریف میں ہے کہ اسی طرح کا ایک واقعہ حضور علیہ الصلوٰۃ والسلام کے

کے دولت خانہ پر بھی پیش آیا۔ حضرت انس فرماتے ہیں کہ حضرت زینب کے نکاح پر حضور علیہ الصلوٰۃ والسلام کے درہ دولت پر دعوت ولیمہ تھی۔ لوگ جماعت درجماعت آتے اور کھانا کھانے کے بعد چلے جائے مگر دو تین آدمی کھانا کھانے کے بعد ادھر ہی مصروف گفتگو ہوئے اور اس سلسلہ کو اتنا دراز کیا کہ اس سے نبی اکرم صلی اللہ علیہ وسلم کو ذہنی کوفت ہوئی۔ اس پر اللہ تعالیٰ نے مسلمانوں کو حضور علیہ الصلوٰۃ والسلام کے دولت کدہ پر حاضری کے آداب سکھانے ہوئے ارشاد فرمایا

يَا أَيُّهَا الَّذِينَ آمَنُوا لَا تَدْخُلُوا بُيُوتَ النَّبِيِّ إِلَّا أَنْ يُؤْذَنَ
لَكُمْ إِلَى طَعَامٍ غَيْرٍ نَظِيرِ بْنِ إِنَّهُ وَلَكِنْ إِذَا دُعِيتُمْ
فَادْخُلُوا فَإِذَا طَعِمْتُمْ فَانْتَشِرُوا وَلَا مَسْتَأْنِسِينَ لِحَدِيثٍ

(۱۱۳ احزاب: ۱۵۲)

اے ایمان والو! نبی کے گھروں میں بلا اجازت داخل نہ ہو کر رو۔ اور نہ ہی کھانے کا وقت تاکتے رہو۔ البتہ کھانے پر جب بلایا جائے تو ضرور جاؤ اور کھانے کے بعد منتشر ہو جاؤ۔ ایسے نہیں کہ باتیں کرنے میں لگے رہو۔

(۲)

سورہ حجرات میں اللہ تعالیٰ نے حضور علیہ الصلوٰۃ والسلام کی بارگاہ کے آداب یوں

بیان فرمائے۔

يَا أَيُّهَا الَّذِينَ آمَنُوا لَا تَقْدُمُوا بَيْنَ يَدَيْ اللَّهِ وَرَسُولِهِ
وَاتَّقُوا اللَّهَ إِنَّ اللَّهَ سَمِيعٌ عَلِيمٌ يَا أَيُّهَا الَّذِينَ آمَنُوا لَا تَرْفَعُوا
أصْوَاتَكُمْ فَوْقَ صَوْتِ النَّبِيِّ وَلَا تَجْهَرُوا لَهُ بِالْقَوْلِ كَجَهْرِ
بَعْضِكُمْ لِبَعْضٍ أَنْ تَحْبَطَ أَعْمَالُكُمْ وَأَنْتُمْ لَا تَشْعُرُونَ
إِنَّ الَّذِينَ يَغُضُّونَ أَصْوَاتَهُمْ عِنْدَ رَسُولِ اللَّهِ أُولَئِكَ
الَّذِينَ امْتَحَنَ اللَّهُ قُلُوبَهُمْ لِلتَّقْوَى لَهُمْ مَغْفِرَةٌ وَأَجْرٌ

عَظِيمُهُ إِنَّ الَّذِينَ ينادُونَكَ مِنْ دَرَاءِ الْحُجُرَاتِ أَكْثَرُهُمْ
لَا يَعْقِلُونَ هـ وَلَوْ أَنَّهُمْ صَبَرُوا حَتَّى تَخْرُجَ إِلَيْهِمْ لَكَانَ
خَيْرًا لَّهُمْ وَاللَّهُ غَفُورٌ رَحِيمٌ هـ (الحجرات: ۵ تا ۷)

” اے ایمان والو! اللہ اور اس کے رسول سے آگے نہ بڑھو اللہ سے
ڈرتے رہو بے شک اللہ تعالیٰ سننے اور جاننے والا ہے۔ اے اہل ایمان
اپنی آوازیں نبی کی آواز سے بلند نہ کرو اور نہ ہی آپ کے سامنے زور سے
باتیں کرو جیسے تم آپس میں ایک دوسرے سے کرتے ہو کہیں ایسا نہ ہو
کہ تمہارے اعمال ضائع کر دیے جائیں اور تمہیں خبر تک نہ لگے۔ بلاشبہ وہ
لوگ جو اپنی آوازوں کو اللہ کے رسول کے سامنے پست رکھتے ہیں انہیں
کے دلوں کو اللہ نے تقویٰ کے لئے چن لیا ہے اور بخشش اور اجر عظیم کا
استحقاق بھی انہی لوگوں کو ہے (اے حبیب) جو لوگ آپ کو حجروں کے
باہر سے پکارتے ہیں، ان کی اکثریت بے عقل ہے۔ اگر وہ صبر کرتے
یہاں تک کہ آپ خود ان کے پاس تشریف فرما ہوتے تو ان کے لئے
بہتر تھا۔ اللہ تعالیٰ بخشنے والا اور رحم کرنے والا ہے۔“

انہی آیات کی تشریح میں مولانا شبیر احمد عثمانی نے تفسیر سورہ حجرات کے اندر لکھا:-
” جس معاملہ میں اللہ اور رسول کی طرف سے حکم ملنے کی توقع ہو، اس کا فیصلہ
پہلے ہی آگے بڑھ کر اپنی رائے سے نہ کر بیٹھو بلکہ حکم رپی کا انتظار کرو جس
وقت پیغمبر صلی اللہ علیہ وسلم کچھ ارشاد فرمائیں خاموشی سے کان لگا کر سنو۔
ان کے بولنے سے پہلے خود بولنے کی جرأت نہ کرو۔ جو حکم ادھر سے ملے بلاچون

وچرا اس پر عامل بن جاؤ۔

حضور صلی اللہ علیہ وسلم کی مجلس میں شور نہ کرو۔ اور جیسے آپس میں ایک دوسرے سے تے تکلف
چمک کر یا طرح کر باتیں کرتے ہو حضور صلی اللہ علیہ وسلم کے ساتھ یہ طریقہ اختیار کرنا خلاف
ادب ہے۔ آپ سے خطاب کرو تو نرم آواز سے تعظیم و احترام کے لہجہ میں ادب و شائستگی کے ساتھ۔

حضور صلی اللہ علیہ وسلم کے وصال کے بعد احادیث سننے اور پڑھنے کے وقت یہ ہی ادب چاہیے اور جب قبر شریف کے پاس حاضر ہو۔ وہاں بھی ان آداب کو ملحوظ رکھئے

شائم رسول صلی اللہ علیہ وآلہ وسلم کی سزا

اس امر کے واضح ہو جانے کے بعد کہ حضور علیہ الصلوٰۃ والسلام کی تعظیم و اکرام اور توقیر و آداب اسلام کے مبادیات میں سے ہیں۔ یہ جانا بھی ضروری ہے کہ ایسا شخص جو حضور علیہ الصلوٰۃ والسلام کی شان اقدس میں تنقیص کرے، اس کی سزا کیا ہے۔ یہ بات بخوبی یاد رہے کہ حضور صلی اللہ علیہ وسلم کی شان میں تنقیص اور کمی، سب اور شتم ہلکے قسم کا گناہ نہیں بلکہ ایسا جرم ہے جس کا ارتکاب اگر کلمہ گو کرے تو وہ دائرہ اسلام سے خارج ہو جاتا ہے۔ اور اس کا اس طرح کافر ہو جانا، ائمہ اسلام کا اتفافی اور اجتماعی مسلک ہے اور جہاں تک کسی کافر کے سب اور شتم ہونے کا تعلق ہے، تو وہ بھی اسلامی ریاست میں سزا سے بچ نہیں سکے گا۔

رسول اللہ صلی اللہ علیہ وسلم کی شان میں گستاخی اور اہانت کرنے والے آدمی کے بارے میں قرآنی فیصلہ ملاحظہ ہو۔

وَمِنْهُمْ الَّذِينَ يُؤْذُونَ النَّبِيَّ وَيَقُولُونَ هُوَ أذن طَقْل اذْنٌ
خَيْرٌ لَّكُمْ يَوْمَ مِّنْ بِاللَّهِ وَيَوْمَ مِّنْ لِلْمُؤْمِنِينَ وَرَحْمَةٌ لِّلَّذِينَ آمَنُوا
مِّنْكُمْ ط وَالَّذِينَ يُؤْذُونَ رَسُولَ اللَّهِ لَهُمْ عَذَابٌ أَلِيمٌ

(التوبہ: ۶۱)

ان میں کچھ لوگ ایسے ہیں جو نبی کو (بدزبانی سے) کان کا کچا کہہ کر اذیت دیتے ہیں۔ کہیے کہ وہ تمہارے بھلے کی بات سنتا ہے۔ خدا پر یقین اور مومنوں پر اعتماد رکھتا ہے اور تم میں سے اہل ایمان کے لئے سراپائے رحمت ہے۔ وہ لوگ، جو اللہ کے رسول کو ایذا دیتے ہیں۔ ان کے لئے دردناک

عذاب ہے۔“

دوسرے مقام پر ربّ قدوس نے ارشاد فرمایا:

وَمَنْ يَشَاقِقِ اللَّهَ وَرَسُولَهُ فَإِنَّ اللَّهَ شَدِيدُ الْعِقَابِ ه

(انفال: ۱۳)

”جو اللہ اور اس کے رسول کی مخالفت کرتا ہے تو بے شک اللہ بھی

سخت عذاب دینے والا ہے۔“

ابن تیمیہ نے ”الصارم المسؤل علی شاتہ الرسول“ میں اس امر کی تصریح

یوں کی بلکہ اپنی کتاب کے ایک باب کا عنوان ہی یہی رکھا۔

من سب النبی صلی اللہ علیہ وآلہ وسلم من مسلم او کافر فانه

یحب قتله هذا مذہب علیہ عامۃ اهل العلم۔

”جس شخص نے حضور صلی اللہ علیہ وسلم کی شان میں برے کلمات استعمال کئے

تو اس کا قتل کر دینا واجب ہے۔ برابر ہے کہ وہ شخص مسلمان ہو یا کافر

عام اہل علم کا یہی مذہب ہے۔“

ابوبکر فارسی نے اصحاب شافیہ سے حضور صلی اللہ علیہ وآلہ وسلم کے سابت اور شاتم

کے قتل کئے جانے پر اجماع نقل کیا ہے۔

علامہ قاضی عیاض نے بھی ایسے ہی خیالات کا اظہار کیا۔

اجمعت الامۃ علی قتل منتقصہ من المسلمین و سابه

حضور صلی اللہ علیہ وسلم کی تنقیص اور سبت کرنے والے کے قتل پر امت

کا اجماع ہے۔

خطابی نے کہا:

لا اعلم احدا من المسلمین اختلف فی وجوب قتله ط

”یعنی میرے علم میں کوئی ایسا مسلمان نہیں جس نے حضور علیہ الصلوٰۃ والسلام

کے شاتم کے قتل کئے جانے میں اختلاف کیا ہو۔“

حضرت عمر بن عبدالعزیز کا ایک قول بھی ایسے ہی ہے کہ حضور صلی اللہ علیہ وسلم کو کوئی مسلمان کیسے بُرا بھلا کہہ سکتا ہے۔ اگر ایسے ہو تو ایسے شخص کے مرتد ہونے میں کیسے شک کیا جاسکتا ہے۔

عام روایات میں اگرچہ امام ابوحنیفہؒ کا مسلک ہی نقل کیا جاتا ہے کہ آپ سابت اور شاتم پر وجوب حد کے قائل نہیں تھے۔ لیکن ابن تیمیہ نے ”الصارم“ میں اور قاضی عیاضؒ نے اپنی مؤلفات میں نبی صلی اللہ علیہ وسلم کی اہانت کرنے والے کے قتل کئے جانے پر آئمہ اربعہ کا اجماع نقل کیا ہے۔

میرے خیال میں جتنے بھی فقہانے اس سلسلہ میں مذکورہ صدر خیالات سے اختلاف کیا ہے۔ اس کا ہرگز یہ معنی نہیں کہ حضور صلی اللہ علیہ وآلہ وسلم کا گستاخ قانوناً سزا سے بچ جائے بلکہ اختلاف وجوب حد اور لزوم کفر کا ہے۔ ہر دو صورتوں میں سزا کا استحقاق تو باقی رہے گا۔

ذمی، مرتد، محارب اور مسلم سابت کے بارے میں فقہانے کرام کے اختلافات بھی کافی ہیں جنہیں طوالت کے خوف سے ترک کیا جاتا ہے۔ جو چاہے کتب احکام دیکھ لے۔ سب و شتم تو دور کی بات ہے علماء کے نزدیک وہ شخص جو حضور علیہ الصلوٰۃ والسلام کے مرتبہ میں کسی طرح کمی کرنے کی کوشش کرتا ہے یا ایسا اسلوب اختیار کرتا ہے جس سے حضور علیہ الصلوٰۃ والسلام کی شان میں تفسیر ظاہر ہوتی ہو، وہ بھی کفر ہی کا ارتکاب کرتا ہے۔ علامہ زینی دحلانؒ فرماتے ہیں :-

من قصر بالرسول علیہ الصلوٰۃ والسلام عن شیء من مرتبہ فقد عصی او کفر ومن بالغ فی تعظیمہ صلی اللہ

عليه وسلم بانواع التعظيم ولم يبلغ به ما ينقص بالباري
فقد اصاب الحق. (الدر السنية)

وردِ محبت و طيفه عشق

” مَنْ أَحَبَّ شَيْئًا فَكَثُرَ ذِكْرُهُ “ کے تحت انسان کو جس سے محبت ہوتی ہے
اکثر اس کی زبان پر اسی کا ذکر جاری رہتا ہے۔ اللہ اور اس کے رسول صلی اللہ علیہ وسلم
کی محبت اور عشق کا ایک لازمی تقاضا یا علامت اُن کا ذکر اور یاد ہے۔ اللہ کی یاد اور
رسول اللہ صلی اللہ علیہ وسلم کا ذکر بیک وقت منزل بھی ہیں اور منزل پر پہنچنے کا وسیلہ بھی۔
اللہ تعالیٰ نے قرآن حکیم میں جہاں بہت سے مقامات پر اپنی یاد بجالانے کا حکم صادر فرمایا
وہاں ایمان و عشق کے حاملین کو یہ تلقین بھی فرمائی کہ وہ حضور صلی اللہ علیہ وآلہ وسلم پر
دُرود بھیجتے رہیں۔

إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ يَا أَيُّهَا الَّذِينَ آمَنُوا
صَلُّوا عَلَيْهِ وَسَلِّمُوا تَسْلِيمًا (الاحزاب)

بے شک اللہ اور اُس کے فرشتے رحمت بھیجتے ہیں رسول پر۔ ایمان والو!
تم بھی اُن (رسول اللہ صلی اللہ علیہ وسلم) پر صلوة و سلام بھیجو۔

جس طرح اللہ کی یاد اور ذکر کے مختلف طریقے اور اسلوب ہیں مثلاً نماز، تلاوت
قرآن حکیم، زکوٰۃ اور حج وغیرہ۔ اسی طرح حضور علیہ الصلوٰۃ والسلام کی یاد کی بھی مختلف صورتیں
اور نوعیتیں ہیں۔ صلوة و سلام، محافل میلاد، نعت خوانی اور نعت خواہی۔ ساری ہی صورتیں ایک
طالب صادق کے جذبہ عشق و محبت کو قوت دیتی ہیں اور اس کے سینے سے اٹھنے والی
بے چین تہناتوں اور بے قرار آرزوں کے لئے وجہ سکون و راحت بنتی ہیں۔ لذت جلاوت،
سرور، نور، طمانیت اور برکات کے حصول کا واحد راستہ یہی ہے کہ خداوند قدوس کا ذکر

کثرت سے کیا جائے۔ اور رسالت مآب صلی اللہ علیہ وسلم پر درود و سلام کی کثرت کو
حزبِ جان بنایا جائے۔

اللہ تعالیٰ نے ارشاد فرمایا:

الَّذِي كَرَّمَ اللَّهُ تَطْمِئِنُّ الْقُلُوبُ ط (الرعد، رکوع ۴)

اللہ کی یاد ہی سے دلوں کو اطمینان حاصل ہوتا ہے۔
جہاں تک ذکر کے فضائل اور درود شریف کی برکات کا تعلق ہے، ان کا کما حقہ
احاطہ کرنا ممکن نہیں۔ مختصر طور پر چند روایات نقل کی جاتی ہیں۔

خدا کی یاد خدا کی پسند

حضرت ابو ہریرہ رضی اللہ عنہ فرماتے ہیں کہ رسول اللہ صلی اللہ علیہ وآلہ وسلم نے
ارشاد فرمایا، کہ حق تعالیٰ کا فرمان ہے کہ میں اپنے بندے سے ویسا ہی معاملہ کرتا ہوں
جیسا کہ وہ میرے ساتھ ظن رکھتا ہے۔ جب وہ مجھے یاد کرتا ہے تو میں اس کے ساتھ ہوتا
ہوں۔ اگر وہ مجھے دل میں یاد کرے تو میں بھی اسے دل میں یاد کرتا ہوں۔ اور اگر وہ مجھے
اجتماع میں یاد کرے، تو میں اُس سے بہتر مجمع میں اس کا تذکرہ کرتا ہوں۔ اور اگر وہ میری
طرف بالشت برابر متوجہ ہو تو میں ایک ہاتھ اس کی طرف متوجہ ہوتا ہوں۔ اور وہ اگر ایک
ہاتھ میری طرف بڑھے تو میں دو ہاتھ اس کی طرف بڑھتا ہوں۔ اور اگر وہ میری طرف
چل کر آتے تو میں اس کی طرف دوڑ کر جاتا ہوں۔

حضور علیہ الصلوٰۃ والسلام کا ارشاد گرامی ہے کہ یہ دنیا اور جو کچھ اس میں ہے، ملعون ہے
مگر اللہ کا ذکر اور جو چیز اس سے قریب ہو، اور عالم اور طالب علم (ابن ماجہ ترمذی)
ایک حدیث شریف کے مطابق قیامت کے دن ایک آواز دینے والا آواز دے
گا کہ عقل مند کہاں ہیں۔ پوچھا جائے گا کہ عقلمند لوگوں سے کون لوگ مراد ہیں۔ جواب ملے گا
وہ لوگ جو کھڑے بیٹھے اور بیٹھے ہر وقت اللہ کا ذکر کرتے ہیں۔

حضور علیہ الصلوٰۃ والسلام سے ایک صحابی نے عرض کی :-

یا رسول اللہ! صلی اللہ علیہ وآلہ وسلم، شریعت کے احکام متعدد ہیں۔ مجھے کوئی ایسا عمل بتائیے جسے میں اپنا مشغلہ بنا لوں حضور نبی کریم صلی اللہ علیہ وآلہ وسلم نے ارشاد فرمایا، اپنی زبان کو اللہ کے ذکر سے تر رکھو۔

حضرت ابو درداری رضی اللہ عنہ کا قول ہے کہ وہ لوگ جن کی زبان ذکر خدا سے تر رہتی ہے وہ جنت میں ہنستے ہوئے داخل ہوں گے۔

حضور علیہ الصلوٰۃ والسلام نے ارشاد فرمایا، اگر ایک شخص کے پاس بہت سے درہم ہوں اور وہ ان کو خرچ کر رہا ہو اور دوسرا شخص کا ذکر کرتا ہو۔ تو ان میں سے ذکر کرنے والا والا افضل ہے۔

حضرت معاذ بن جبل رضی اللہ عنہ نے حضور صلی اللہ علیہ وسلم سے ایک روایت نقل کی کہ جنتی لوگ جب جنت میں داخل ہو جائیں گے تو ان کے لئے کوئی وجہ پریشانی نہیں ہوگی۔ بجز اس گھڑی کے جس میں انہوں نے خدا کا ذکر نہیں کیا ہوگا۔

حضور علیہ الصلوٰۃ والسلام نے ایک مرتبہ اپنے صحابہ سے ارشاد فرمایا کہ جب تم جنت کے باغات میں گزرو، تو کچھ کھا پی لیا کرو۔ صحابہ نے عرض کی، یا رسول اللہ صلی اللہ علیہ وسلم جنت کے باغات کون سے ہیں تو آپ نے فرمایا ذکر کے حلقے۔

ایک حدیث شریف میں رسول اللہ صلی اللہ علیہ وآلہ وسلم نے قبر کے عذاب سے بچنے کے لئے خدا کے ذکر کو ایک کارگر اور نجات بخش نسخہ قرار دیا۔

حضور علیہ الصلوٰۃ والسلام نے ارشاد فرمایا کہ قیامت کے دن بعض اقوام کو اللہ تعالیٰ یوں اٹھائیں گے کہ وہ موتیوں کے منبروں پر ہوں گے۔ اودان کے چہروں پر نور ہوگا۔ لوگ ان پر رشک کریں گے اور یہ لوگ انبیاء اور شہداء کے علاوہ ہوں گے۔ کسی نے سوال کیا، یا رسول اللہ صلی اللہ علیہ وسلم! ہماری پہچان کے لئے ان کا حال بیان فرمائیں۔ اس پر حضور صلی اللہ علیہ وسلم

ارشاد فرمانے لگے کہ یہ لوگ ہوں گے جو خدا کے لئے ایک دوسرے سے محبت کرتے ہوں گے اور مختلف قبیلوں اور شہروں سے صرف اللہ کے ذکر کے لئے جمع ہوں گے۔ ایک دوسری حدیث شریف کے مطابق وہ شخص جو اللہ کا ذکر تنہائی میں کرتا ہو اور اس کے آنسو بہہ جاتے ہوں، قیامت کے دن اللہ تعالیٰ اسے اپنی رحمت کے ساتھ میں جگہ دے گا۔

حضور علیہ الصلوٰۃ والسلام نے ارشاد فرمایا، صبح و شام اللہ تعالیٰ کا ذکر کرنا، اللہ تعالیٰ کے راستے میں تلوار توڑنے اور سخاوت کے ساتھ مال دینے سے افضل ہے۔ حضرت ابوہریرہ رضی اللہ عنہ فرماتے ہیں کہ آسمان والے زمین والوں کے ان گھروں کو چمکتے ستاروں کی مانند دیکھتے ہیں جن میں اللہ تعالیٰ کا ذکر کیا جائے۔ حضرت امام غزالی نے مکاشفۃ القلوب میں حضرت سفیان سے نقل کیا کہ جب کوئی قوم جمع ہو کر خدا کا ذکر کرتی ہے تو شیطان اور دنیا اس سے دور ہو جاتے ہیں۔ اور شیطان دنیا سے مخاطب ہو کر کہتا ہے تو دیکھتی نہیں ہے کہ یہ کیا کر رہے ہیں۔ دنیا کہتی ہے کہ انہیں چھوڑ دے۔ اس لئے کہ جب یہ الگ الگ ہو جائیں گے تو میں ان کی گردنیں پکڑ کر تیرے پاس لاؤں گی۔

ایک روایت کے مطابق جان کنی کے وقت، ہر جان پیاسی ہوتی ہے۔ لیکن وہ لوگ جو اللہ تعالیٰ کا کثرت کے ساتھ ذکر کرتے ہیں ان کا معاملہ ایسا نہیں ہوتا۔ ایک حدیث شریف میں ہے کہ رسول اللہ صلی اللہ علیہ وسلم نے ارشاد فرمایا، جس شخص کو میرا ذکر مانگنے سے روکے رکھے (یعنی دعا کرنے سے) تو میں اسے سوال کرنے والوں سے بہتر عطا کروں گا۔

کہتے ہیں ایک دفعہ حضرت ابوہریرہؓ نے بازار میں اعلان کر دیا کہ مسجد میں حضور علیہ الصلوٰۃ والسلام کی میراث تقسیم ہو رہی تھی، لوگ مسجد میں گئے تو کچھ نہ دیکھا۔ حضرت

ابو ہریرہؓ سے پوچھا کہ ہم نے تو مسجد میں کچھ بھی تقسیم ہوتے نہیں دیکھا، بجز اس کے کہ کچھ لوگ اللہ کا ذکر کر رہے ہیں اور قرآن مجید کی تلاوت کر رہے ہیں حضرت ابو ہریرہؓ نے فرمایا لگے، یہی تو رسول اللہ صلی اللہ علیہ وسلم کی وراثت ہے۔

ایک روایت میں ہے کہ حضور علیہ الصلوٰۃ والسلام نے ارشاد فرمایا کہ غافلوں کے اندر ذکر کرنے والا ایسا ہے جیسے خشک علاقے میں ہرادرخت ہو۔ اور یہ بھی آپ کا ارشاد ہے کہ غافلوں کے اندر ذکر کرنے والا ایسا ہے جیسے بھاگنے والوں میں جہاد کرنے والا ہوتا ہے۔ (مکاشفۃ القلوب)

یادِ رسول صلی اللہ علیہ وسلم اور سوغاتِ محبت

اللہ تعالیٰ نے حضور علیہ الصلوٰۃ والسلام سے وَرَفَعْنَا لَكَ ذِكْرَكَ کہہ کر آپ کی یاد کو دوام کی اس دولت سے مالا مال کیا کہ تاریخ موجودات اس کی نظیر پیش کرنے سے عاجز ہے۔ زمان کے لحاظ سے لمحہ بہ لمحہ اور لحظہ بہ لحظہ اور مکان کے لحاظ سے جا بجا اور کو بکو کوئی ایسی چیز نہیں جو زبانِ حال سے یادِ رسول سے سرشار نہ ہو۔ سب سے بڑھ کر یہ کہ خدا کے قدسی صفات فرشتے اور خود رب جلیل بھی حضور علیہ الصلوٰۃ والسلام پر صلوٰۃ و سلام پڑھتے ہیں۔

إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ ط

علامہ سخاوی کہتے ہیں کہ آیت شریفہ میں صیغہ مضارع کے ساتھ صلوٰۃ کا ذکر دوام اور استمرار پر دلالت کرتا ہے یعنی اللہ کی ذات اور فرشتے ہمیشہ نبی علیہ الصلوٰۃ والسلام پر درود بھیجتے رہتے ہیں۔

قرآن مجید صرف اس بات کی ہی خبر نہیں دیتا کہ اللہ اور فرشتے ہمہ وقت حضور علیہ الصلوٰۃ والسلام پر درود بھیجتے ہیں بلکہ عالم بھر کے ایمان یافتہ انسانوں سے تقاضا

بھی کرتا ہے کہ وہ اس کے رسول پر درود بھیجیں۔

يَا أَيُّهَا الَّذِينَ آمَنُوا صَلُّوا عَلَيْهِ وَسَلِّمُوا تَسْلِيمًا ط

ایمان والو! تم بھی آپ پر درود اور خوب سلام بھیجا کرو۔

آیت مذکورہ کے تحت اہل محبت کی سب سے بڑی نشانی حضور علیہ الصلوٰۃ والسلام پر درود و سلام پڑھنا ٹھہرے گی۔ اس اعتبار سے ہر وہ شخص جسے عاقبت پیاری ہو اس کو چاہیے کہ وہ کثرت کے ساتھ حضور علیہ الصلوٰۃ والسلام پر درود پڑھے۔

علامہ سخاوی نے امام زین العابدینؓ سے ایک دلچسپ روایت نقل کی ہے کہ حضور اقدس علیہ الصلوٰۃ والسلام پر کثرت سے درود پڑھنا اہل سنت ہونے کی علامت ہے۔ حضرت انسؓ فرماتے ہیں کہ رسول اللہ صلی اللہ علیہ وآلہ وسلم نے ارشاد فرمایا کہ جس کے پاس میرا ذکر کیا جائے تو اسے چاہیے کہ وہ مجھ پر درود پڑھے اس لئے کہ جو شخص مجھ پر ایک بار درود پڑھے گا اللہ تعالیٰ اس پر دس مرتبہ رحمت بھیجے گا۔ اس کی دس لغزشیں معاف کی جائیں گی اور دس درجے بلند کئے جائیں گے۔

حضرت حسنؓ سے روایت ہے کہ حضور علیہ الصلوٰۃ والسلام نے ارشاد فرمایا کہ تم جہاں بھی ہو مجھ پر درود پڑھو۔ اس لئے کہ تمہارا پڑھا ہوا درود مجھ تک پہنچتا ہے

(الترغیب والترہیب)

ایک حدیث شریف میں رسالت مآب علیہ الصلوٰۃ والسلام نے ارشاد فرمایا کہ قیامت کے دن سب سے زیادہ میرے قریب وہ شخص ہوگا جو کثرت کے ساتھ مجھ پر درود پڑھنے والا ہوگا۔

حضرت عبداللہ بن مسعود نے نبی اکرم علیہ الصلوٰۃ والسلام کا ایک ارشاد پاک یوں نقل کیا ہے کہ آپ نے ارشاد فرمایا کہ بے شک اللہ تعالیٰ کے بہت سے فرشتے پھرنے والے ہیں جو میری امت کی طرف سے مجھ تک سلام پہنچاتے ہیں۔

حضرت ابو دردا رضی اللہ عنہ فرماتے ہیں کہ رسول اللہ صلی اللہ علیہ وسلم نے ارشاد فرمایا کہ جو شخص صبح اور شام مجھ پر دس دس مرتبہ درود پڑھے اسے قیامت کے دن میری شفاعت پہنچ کرے گی۔

حضرت ابو طلحہ انصاری فرماتے ہیں کہ ایک دن میں رسول اللہ صلی اللہ علیہ وسلم کی بارگاہ میں حاضر ہوا۔ رسالتاب علیہ الصلوٰۃ والسلام کے چہرہ انور پر سلوٹیں بجلی کی طرح چمک رہی تھیں۔ میں نے عرض کیا یا رسول اللہ! صلی اللہ علیہ وسلم! میں نے آپ کو آج سے زیادہ مسرور اور خوش کبھی نہیں دیکھا۔ اس پر آپ ارشاد فرمانے لگے، میں خوش کیوں نہ ہوں ابھی ابھی جبرائیل مجھ سے جدا ہوئے اور کہا، اے محمد صلی اللہ علیہ وسلم، جو شخص آپ پر درود پڑھے گا، اللہ اس کے لئے دس نیکیاں لکھے گا، دس خطائیں معاف اور دس درجے بلند فرمائے گا۔

ترغیب میں ہے کہ رسول اللہ صلی اللہ علیہ وسلم نے ارشاد فرمایا کہ جو شخص مجھ پر دن میں ہزار بار درود بھیجے گا اس پر موت نہیں آئے گی یہاں تک کہ وہ اپنا مقام جنت میں دیکھ لے۔

حضرت انس رضی اللہ عنہ فرماتے ہیں کہ حضور علیہ الصلوٰۃ والسلام کی حدیث ہے کہ وہ دو شخص جو آپس میں محبت سے ملیں اور درود شریف پڑھیں۔ اللہ تعالیٰ ان کے جدا ہونے سے پہلے ان کے اگلے پچھلے سارے گناہ معاف فرما دیتا ہے۔

ترمذی شریف کی حدیث ہے حضرت ابی ابن کعب رضی اللہ عنہ فرماتے ہیں کہ میں نے حضور علیہ الصلوٰۃ والسلام کے سامنے عرض کی کہ آپ پر کثرت کے ساتھ درود بھیجنا چاہتا ہوں تو مقدار کس قدر مقرر کروں۔ آپ نے ارشاد فرمایا جتنا تو خود چاہے میں نے عرض کی یا رسول اللہ! ایک چوتھائی۔ آپ فرمانے لگے، تجھے اختیار ہے لیکن بڑھادے تو تیرے لئے بہتر ہے۔ حضرت ابی فرماتے ہیں، میں نے عرض کی حضور

دو تہائی کر دوں۔ آپ فرمانے لگے، تیرا اختیار، لیکن بڑھادے تو تیرے لئے زیادہ بہتر ہے۔ میں نے عرض کی، یا رسول اللہ! پھر تو سارا وقت درود کے لئے مقرر کرتا ہوں۔ اس پر حضور علیہ الصلوٰۃ والسلام ارشاد فرمانے لگے کہ اس صورت میں تو تیرے تمام اندیشوں اور غموں کی کفایت کی جائے گی اور ایسا کرنا تیرے گناہوں کا کفارہ بھی ہوگا۔ حضرت ابو ہریرہ رضی اللہ عنہ رسول اللہ صلی اللہ علیہ وسلم سے روایت فرماتے ہیں کہ حضور علیہ الصلوٰۃ والسلام نے ارشاد فرمایا:-

مَا مِنْ أَحَدٍ يُسَلِّمُ عَلَيَّ إِلَّا رَدَّ اللَّهُ إِلَيَّ رُوحِي حَتَّىٰ أُرَدَّ عَلَيْهِ السَّلَامَ

(رواہ احمد و ابوداؤد)

کوئی بھی شخص جب مجھ پر سلام بھیجے، اللہ میری روح لوٹاتا ہے یہاں تک کہ میں خود اس کے سلام کا جواب دیتا ہوں!“ اس حدیث شریف کے تحت اجل علماء نے لکھا کہ یہاں روح سے مراد ”نطق“ یا ”توجہ“ ہے۔ جیسے کہ مصطفیٰ محمد عمار نے ترغیب کے حاشیہ میں لکھا:-
ای رد علی نطقی لانه صلی اللہ علیہ و آلہ وسلم حی دائماً و روحہ لا تفارقه۔ لان الانبیاء احياء فی قبورهم
حدیث میں روح سے مراد نطق ہے وگرنہ حضور علیہ الصلوٰۃ والسلام حیات دائمی رکھتے ہیں۔ آپ کی روح آپ کے جسم اطہر سے جدا نہیں ہے اور اس طرح سارے بنی اپنی اپنی قبروں میں زندہ ہیں۔

حضرت امیر المؤمنین عمر فاروقؓ سے روایت ہے کہ جب تک حضور علیہ الصلوٰۃ والسلام پر درود و سلام نہ پڑھا جائے دعائیں آسمان اور زمین کے درمیان معلق رہتی ہیں۔ اسی طرح کی ایک روایت حضرت علی المرتضیٰ کرم اللہ وجہہ سے بھی مروی ہے۔ کل دعاء محبوب حتی یصلی علی محمد صلی اللہ علیہ و آلہ و سلم

یعنی بغیر درود شریف کے دعا مقبول نہیں ہوتی۔

حضرت ابو ذرؓ فرماتے ہیں کہ ایک دن میں حضور علیہ الصلوٰۃ والسلام کے پاس آیا تو آپ فرمانے لگے کہ کیا میں تمہیں لوگوں میں سے سب سے زیادہ کبیل شخص نہ بتا دوں صحابہ نے عرض کی یا رسول اللہ صلی اللہ علیہ وسلم ضرور ارشاد فرمائیں۔ آپ ارشاد فرمانے لگے کہ لوگوں میں سب سے بڑھ کر وہ شخص کبیل ہے جس کے پاس میرا ذکر کیا جائے اور وہ مجھ پر درود نہ پڑھے۔ (مشکوٰۃ شریف)

حضرت عمر بن دینار نے حضرت ابو جعفر سے روایت کی کہ حضور علیہ الصلوٰۃ والسلام

نے ارشاد فرمایا:-

مَنْ نَسِيَ الصَّلَاةَ عَلَىٰ فَعَدَّ اَخْطَا طَرِيقَ الْجَنَّةِ. (رواہ ابن ماجہ)

”جس نے مجھ پر درود بھیجا بھلا دیا، گویا کہ وہ جنت کی راہ بھول گیا۔“

اسی طرح کی ایک حدیث شریف حضرت قتادہ رضی اللہ عنہ نے روایت فرمائی کہ

رسول اللہ صلی اللہ علیہ وسلم نے ارشاد فرمایا:-

مَنْ الْجَفَاءِ اِنْ اُذْكَرَ عِنْدَ رَجُلٍ فَلَا يُصَلِّيْ عَلٰی صَلٰی اللّٰهِ

عَلَيْهِ وَاٰلِهٖ وَسَلَّمَ.

اگر کسی آدمی کے سامنے میرا ذکر کیا جائے اور وہ مجھ پر درود نہ پڑھے تو یہ ظلم ہے۔

حضرت ابو ہریرہ رضی اللہ عنہ فرماتے ہیں کہ رسول اللہ صلی اللہ علیہ وسلم نے ارشاد فرمایا:-

مَا جَلَسَ قَوْمٌ مَّجْلِسًا لَمْ يَذْكُرُوا اللّٰهَ فِيْهِ وَلَمْ يُصَلُّوْا عَلٰی

نَبِيِّهِمْ صَلَّى اللّٰهُ عَلَيْهِ وَسَلَّمَ اِلَّا كَانَ عَلَيْهِمْ مِنْ اللّٰهِ يَوْمَ

الْقِيَامَةِ فَاِنْ شَاءَ عَذَّبَهُمْ وَاِنْ شَاءَ غَفَرَ لَهُمْ.

(رواہ احمد و ابوداؤد)

کسی مجلس میں بیٹھنے والی قوم اگر اللہ کا ذکر نہ کرے اور اپنے نبی پر درود

نہ پڑھے تو قیامت کے دن یہ مجلس ایسے لوگوں کے لئے وبال ہوگی۔ اگر اللہ چاہے گا تو عذاب دے گا اور چاہے گا تو معاف فرما دے گا۔

ایک دوسری حدیث شریف میں حضور علیہ الصلوٰۃ والسلام نے ارشاد فرمایا:-
 الصَّلَاةُ عَلَى نَوْرِ عَلَى الصِّرَاطِ وَمَنْ صَلَّى عَلَيَّ يَوْمَ الْجُمُعَةِ ثَمَانِينَ
 مَرَّةً عَفِرَتْ لَهُ ذُنُوبُهُ ثَمَانِينَ عَامًا. (مکاشفۃ القلوب للغزالی)
 مجھ پر درود بھیجا پل صراط کا نور ہے جس شخص نے جمعۃ المبارک کو مجھ پر
 اسی دفعہ درود بھیجا، اس کے اسی سال کے گناہ معاف کر دیئے جائیں گے۔
 حضرت علامہ ابو عبد اللہ قرطبی نے اپنی تفسیر میں سورہ اخلاص کے فضائل میں ایک
 روایت نقل کی ہے جس کا تعلق درود شریف کے فضائل سے بھی ہے حضرت سہل بن سعد
 ساعدی رضی اللہ عنہ فرماتے ہیں کہ ایک شخص نے حضور علیہ الصلوٰۃ والسلام سے فقر اور غدستی
 کی شکایت کی۔ اس پر حضور علیہ الصلوٰۃ والسلام نے اسے ارشاد فرمایا:-

اِذَا دَخَلْتَ الْبَيْتَ فَسَلِّمْ اَنْ كَانَ فِيهِ اِحْدٌ وَاِنْ لَمْ يَكُنْ فِيهِ
 اِحْدٌ عَلَيَّ وَاَقْرَأْ قُلْ هُوَ اللّٰهُ اِحْدٌ مَرَّةً وَاِحْدَةً۔

جب تم گھر میں داخل ہو تو گھر میں کوئی موجود ہونے کی صورت میں اسے سلام
 کہو اور اگر کوئی موجود نہ ہو تو مجھ پر سلام بھیجو اور پھر ایک مرتبہ سورہ اخلاص پڑھو
 اس آدمی نے حسب ہدایت عمل کیا، تو اللہ تعالیٰ نے اسے اس کی برکت سے وافر
 رزق عطا فرمایا۔

حضرت عمرو بن دینار نے بھی اسی قسم کی ایک حدیث رسول اللہ صلی اللہ علیہ وسلم سے
 روایت کی ہے جسے قاضی عیاض نے اپنی معروف کتاب شفا شریف میں نقل کیا۔
 ایک امر کا یہاں بیان کرنا دلچسپی سے خالی نہیں ہوگا کہ تلامذہ علی قاری نے مذکورہ حدیث
 کی شرح میں گھر میں کسی کے موجود نہ ہونے کی صورت میں حضور علیہ الصلوٰۃ والسلام پر درود
 شریف پڑھنے کی وجہ بیان کرتے ہوئے لکھا:-

لَا تَنْفُخُ رُوحَهُ صَلَّى اللَّهُ عَلَيْهِ وَسَلَّمَ فِي بُيُوتِ أَهْلِ الْأَسْلَامِ ط
 یہ اس لئے کہ حضور علیہ الصلوٰۃ والسلام کی روح مبارک گویا ہر مسلمان کے
 گھر میں حاضر ہوتی ہے۔“

رسول اللہ صلی اللہ علیہ وسلم پر درود شریف کی کثرت جہاں برکات کے حاصل کرنے
 کا ذریعہ ہے وہاں اس سے گریزاں رہنا رسول اللہ صلی اللہ علیہ وسلم کی ناراضگی کا موجب
 بھی ہے۔ اس سلسلہ میں وہ مشہور حدیث شریف تو چھپے گزری ہے کہ وہ شخص سب سے
 بڑا بجیل ہے جو حضور علیہ السلام کے ذکر کے وقت درود نہ پڑھے۔ اسی ضمن میں وہ حدیث
 بھی ملاحظہ ہو جسے حضرت کعب بن جرحہ رضی اللہ عنہ نے نقل کیا۔ فرماتے ہیں کہ حضور علیہ الصلوٰۃ
 والسلام ایک دن منبر پر تشریف لے گئے تو جب پہلے زینے پر قدم رکھا تو آمین فرمایا
 پھر دوسرے زینے پر تشریف لے گئے تو فرمایا آمین اسی طرح تیسرے زینے پر بھی
 آمین فرمایا۔ اس کے بعد آپ ارشاد فرمانے لگے کہ میرے پاس جبریل آئے اور کہنے
 لگے کہ اے محمد! صلی اللہ علیہ وآلہ وسلم جو کوئی رمضان کا مہینہ پائے اور اس کی مغفرت
 نہ ہو تو اسے اللہ اپنی رحمت سے دور رکھے تو میں نے کہا آمین! پھر کہنے لگے جو کوئی والدین
 کو پانے والا ہو اور پھر جہنم میں جائے تو اللہ اسے بھی اپنی رحمت سے دور رکھے تو میں
 نے کہا آمین! پھر جبرائیل کہنے لگے جس کے سامنے آپ کا ذکر کیا جائے اور وہ آپ پر
 درود نہ پڑھے تو اللہ اسے بھی اپنی رحمت سے دور رکھے۔ کیسے آمین تو میں نے آمین کہی۔

اطاعت نہیں تو محبت نہیں

حضرت رابعہ عدویہ رحمۃ اللہ علیہا کے مشہور اشعار ہیں۔ ان میں آپ نے محبت
 اور اطاعت کے تعلق کو کس خوبصورتی کے ساتھ واضح فرمایا ہے۔
 تَعَصِي الْإِلَٰهَ وَأَنْتَ تَظْهَرُ حُبَّهُ
 هَذَا الْعُمْرَى فِي الْقِيَاسِ بَدِيْعُ

لَوْ كَانَ حُبُّكَ صَادِقًا لَأَطَعْتَهُ

إِنَّ الْمُحِبَّ لَصَنَيبٌ مَطِيعٌ

تم خدا کی محبت کے دعویدار ہو۔ حالانکہ اس کی نافرمانی بھی کرتے ہو۔ کتنی عجیب ہے یہ بات اگر واقعہ تمہاری سچی محبت ہوتی تو تم اس کی اطاعت کرتے اس لئے کہ محبت کرنے والا محبوب کا اطاعت گزار ہوتا ہے۔

محبت اور عشق دراصل اس میلان اور چاہت کا نام ہے جو محبت کے سینے سے ماسوی محبوب ہر چیز کو مٹا دیتا ہے۔ اور مرحلہ در مرحلہ محبت کرنے والا اپنے محبوب کا غلام بن جاتا ہے۔ اور یہ فنایت کی منزل اُسے وہ لذتِ اطاعت اور شوقِ اتباع بخشی ہے کہ ایک صادق محب اپنے محبوب کی ہر ادا اور ہر اشارہ پر کٹ مرنے کو بھی سعادت تصور کرتا ہے۔

اللہ تعالیٰ اور رسول اللہ صلی اللہ علیہ وآلہ وسلم کی محبت اور عشق کا واحد مفہوم اطاعت و اتباع ہی ہے، جس کو جس قدر محبت کا فیضان زیادہ ملا ہوگا، وہ اسی قدر اطاعت کا رنگ لئے ہوگا۔ اسی لئے امام غزالی نے فرمایا محبت عبادت کے عزم کا نام ہے۔ اور وہ جب ہی ممکن ہے کہ اس کے اطوار و عادات رسول اللہ صلی اللہ علیہ وآلہ وسلم کی سنت کے مطابق ہوں۔ دوسرے الفاظ میں رسول اللہ صلی اللہ علیہ وسلم کی تعلیمات کا عکس جس شخص پر جتنا زیادہ ہوگا، وہ اتنا ہی محب اور عاشق ہوگا۔ آپ صلی اللہ علیہ وآلہ وسلم کا ارشادِ گرامی ہے، جس نے میری سنت کو زندہ کیا، اس نے مجھ سے محبت کی اور جس نے مجھ سے محبت کی وہ جنت میں داخل ہوا۔

سنت کی اہمیت

رسول اللہ صلی اللہ علیہ وسلم نے ارشاد فرمایا:-

مَنْ صَبَّحَ سُنَّتِي حَرَمَتْ عَلَيْهِ شَفَاعَتِي

”جس نے میری سنت کو چھوڑا، اس کے لئے میری شفاعت حرام ہوئی“

حضرت عرباض بن ساریہ رضی اللہ عنہ فرماتے ہیں کہ حضور علیہ الصلوٰۃ والسلام نے ایک مرتبہ ہمارے ساتھ نماز پڑھی اور ایسا بلخ و عظ فرمایا کہ آنکھوں سے آنسو رواں ہو گئے اور دل ڈر سے کانپنے لگے۔ ایک شخص کہنے لگا یا رسول اللہ صلی اللہ علیہ وسلم شاید یہ آخری اور الوداعی وعظ ہے کچھ وصیت فرمادیں۔ آپ ارشاد فرماتے لگے میں تم پر سمع اور طاعت کو لازم کرتا ہوں اگرچہ وہ حبشی غلام ہی کی ہو۔ میرے بعد رہنے والا بہت سے اختلاف دیکھے گا۔ لہذا اس پر میری سنت اور میرے خلفائے راشدین کا طریقہ لازم ہے۔ اسے چاہیے کہ اسے مضبوط پکڑے اور نئی چیزوں سے بچے۔ اس لئے کہ ہر نئی چیز بدعت ہے اور ہر بدعت گمراہی ہے۔

(ترمذی شریف)

حضرت عبداللہ بن عمر رضی اللہ عنہ فرماتے ہیں کہ رسول اللہ صلی اللہ علیہ وآلہ وسلم نے ارشاد فرمایا:-

لَا يُؤْمِنُ أَحَدُكُمْ حَتَّىٰ يَكُونَ هَوَاهُ بِتَعَالِمَا جِئْتُ بِهِ
(مشکوٰۃ)

”تم میں سے کوئی اس وقت تک مومن نہیں ہو سکتا جب تک کہ وہ میرے لئے ہوئے (دین) کا تابع نہ ہو جائے“

حضرت ابو ہریرہ رضی اللہ عنہ فرماتے ہیں کہ حضور صلی اللہ علیہ وسلم نے ارشاد فرمایا:-
مَنْ تَمَسَّكَ بِسُنَّتِي عِنْدَ فِتْنَةٍ أُمَّتِي فَلَهُ أَجْرُ مِائَةِ شَهِيدٍ
”جس نے فساد کے دور میں میری ایک بھی سنت کو زندہ کیا، اس کے لئے سو شہید کا ثواب ہے۔“

حضرت ابو سعید خدری فرماتے ہیں کہ حضور علیہ الصلوٰۃ والسلام کا ارشاد گرامی ہے کہ حلال کھانے والا، سنت پر عمل کرنے والا، اور وہ شخص جس کے فتنوں سے لوگ محفوظ

ہوں، وہ جنت میں داخل کیا جائے گا۔

امام مالک نے موطا میں حضرت انس سے ایک روایت نقل کی جس میں آپ نے ارشاد فرمایا کہ میں نے تم میں دو چیزیں چھوڑی ہیں جب تک تم انہیں تھامے رہو گے گمراہ نہیں ہو گے۔ ایک اللہ کی کتاب اور دوسری رسول صلی اللہ علیہ وسلم کی سنت۔ ایک روایت میں ہے کہ رسول اللہ صلی اللہ علیہ وآلہ وسلم نے ارشاد فرمایا:

كل امتي يدخلون الجنة الا من ابى قالوا من ابى يا رسول الله
صلى الله عليه وسلم قال من اطاعني دخل الجنة ومن

عصاني فقد ابى كل عمل ليس على سنتي فهو معصية

”میرے سارے امتی جنت میں داخل ہوں گے بجز انکار کرنے والوں کے۔ صحابہ نے عرض کی یا رسول اللہ! انکار کس نے کیا۔ آپ نے فرمایا جس نے میری اطاعت کی وہ جنت میں داخل ہوگا اور جس نے نافرمانی کی، گویا اس نے انکار کیا۔ ہر وہ کام جو میری سنت پر نہ ہو وہ معصیت ہے۔“

(مشکوٰۃ)

یہ رسول اللہ صلی اللہ علیہ وسلم کی سنت کی اہمیت ہی تھی کہ صحابہ کرام رضوان اللہ علیہم اجمعین نے آپ کی ایک ایک ادا کو اپنے عمل اور علم میں محفوظ کر لیا۔ حقیقت یہ ہے کہ رسول اللہ صلی اللہ علیہ وسلم کے رفقا آپ سے تم درجہ محبت رکھتے تھے اور یہ فیض محبت ہی تھا کہ صحابہ کرام اجتماعی اور قانونی، انفرادی اور ذاتی سبھی معاملات میں حضور علیہ الصلوٰۃ والسلام کی سنتوں پر کار بند نظر آتے ہیں۔

ایک دفعہ قرہ بن ایاس نے حضور علیہ الصلوٰۃ والسلام کو دیکھا کہ آپ کے کرتے کا تکملہ کھلا ہوا تھا جب یہ بات آپ نے اپنے بیٹے سے بیان کی تو حضرت عروہ فرماتے ہیں کہ اس کے بعد انہوں نے کبھی کرتے کی گھنٹی نہ باندھی۔ آپ کا یہ فعل رسول اللہ صلی اللہ علیہ وسلم

کے عشق اور اتباع میں ڈوب جانے کا نتیجہ تھا۔

شراب کی ممانعت کا حکم جس وقت نازل ہوا، تو لوگوں کو حضور علیہ الصلوٰۃ والسلام کی اطاعت و اتباع کا اس قدر شغف تھا کہ وہ لوگ جو جام زیر لب کئے ہوئے تھے، انہوں نے وہیں سے جام توڑنے اور جو کچھ منہ میں تھا، تھوک دیا۔

ایک عزم وہ کے موقع پر صحابہ نے حضور علیہ الصلوٰۃ والسلام سے اس محبت کا اظہار یوں کیا کہ یا رسول اللہ صلی اللہ علیہ وسلم اگر آپ ہمیں سمندر میں بھی چھلانگ لگانے کا حکم صادر فرمادیں تو ہم اس سے دریغ نہیں کریں گے۔

سنن ابی داؤد میں ہے کہ حضرت عمر بن العاص کے بیٹے حضرت عبداللہ نے ایک سفر میں کسی حلقے سے ننگ والی چادر اوڑھ لی حضور علیہ الصلوٰۃ والسلام نے فقط اتنا پوچھا یہ کیا اوڑھ رکھا ہے حضرت عبداللہ خود فرماتے ہیں جب مجھے حضور علیہ الصلوٰۃ والسلام کی ناگواری کا علم ہوا تو میں نے چادر جلادی۔

ایک صحابی ہیں۔ انہوں نے اپنے مکان پر قبۃ بنا لیا جب انہیں پتہ چلا کہ رسول اللہ صلی اللہ علیہ وسلم کو یہ پسند نہیں ہے تو آپ نے اسے مسمار کر دیا۔

حضرت عمر فاروق رضی اللہ تعالیٰ عنہ کا جبر اسود سے یہ کہنا کہ میں تجھے صرف اس لئے چومتا ہوں، کہ رسول اللہ صلی اللہ علیہ وسلم نے تجھے چوما ہے، عقیدۂ اتباع کا ایک روشن مینار ہے۔

حضرت عبداللہ بن مغفل رضی اللہ عنہ نے ایک اپنے نو عمر بھتیجے کو دیکھا کہ وہ انگوٹھے پر کنکر رکھ کر (حذف) کھیل رہا ہے آپ نے بھتیجے کو سمجھاتے ہوئے حضور صلی اللہ علیہ وسلم کا فرمان سنایا کہ اس طرح پھینکنے سے شکار تو نہیں ہو سکتا۔ البتہ نقصان ہو سکتا ہے یعنی آنکھ پھوٹ جائے یا دانت ٹوٹ جائے۔

حضرت علی المرتضیٰ کرم اللہ وجہہ نے ایک دفعہ دھنوکا طریقہ کسی کو سکھایا۔ اور پھر

سواری پر برابر ہوتے ہوئے مسکرا دیتے مسکرانے کی وجہ پوچھی گئی تو آپ نے فرمایا کہ رسول اللہ صلی اللہ علیہ وسلم نے ایسے ہی کیا تھا۔

حضرت دائل ایک مرتبہ حضور علیہ الصلوٰۃ والسلام کی خدمت میں حاضر ہوئے تو بال کچھ بڑھے ہوئے تھے۔ رسول اللہ صلی اللہ علیہ وسلم نے ناپسندیدگی کا اظہار فرماتے ہوئے صرف ”ذباب ذباب“ فرمایا۔ حضرت دائل سمجھ گئے اور فوراً بال کٹوا دیئے۔

رسول اللہ صلی اللہ علیہ وسلم کی اطاعت و اتباع کے واقعات صحابہ کے علاوہ بزرگان دین کے بارے میں بھی معروف ہیں جنہیں طوالت کے خوف سے حذف کر کے صرف ایک دو باتوں پر اکتفا کیا جاتا ہے۔

حضرت بایزید بسطامی کے سامنے جس وقت خر بوزہ پیش کیا گیا تو آپ نے صرف یہ کہہ کر نہ کھایا کہ مجھے معلوم نہیں، میرے مطلوب رسول اللہ صلی اللہ علیہ وسلم نے کس طرح تناول فرمایا تھا۔ حضرت اویس قرنی رضی اللہ عنہ کے دانت توڑنے کا واقعہ تو شہرہ آفاق ہے ایک بزرگ کا قول پڑھا۔ وہ فرماتے ہیں، بایزید بسطامی کو خر بوزہ کھالینا چاہیے تھا۔ اس لئے کہ خر بوزہ کھانا تو بہر حال سنت ہے جس پر عمل ہو جانا چاہیے۔ یہ بزرگوں کی اپنی اپنی نیت ہے۔ اصل مقصود حضور علیہ الصلوٰۃ والسلام کی محبت و عشق اور اتباع و اطاعت ہے۔

خدا کے محبوب لوگ

ایسی طلب اور جستجو، محبت اور عشق جس کا سفر پیکر رنگ و شکل کی طرف ہو۔ یا ایسی اس کا مقدر ہوتی ہے فتوحیت اس کا لازمہ ٹھہرتی ہے طالب محبوب کی بے رنجی کا شاکہ ہوتا ہے۔ بلکہ تمام شہوت و خواہش کے بعد مجازی محبت کے محلات مسمار ہو کر رہ جاتے ہیں۔ یہی وجہ ہے کہ بعض بزرگوں نے تو ایسی چاہت و سعی کو محبت و عشق کا

کا نام دینے سے بھی گریز کیا۔

عشق نبودایں کہ در مردم بود

ایں فسادِ خوردن گندم بود

اس کے مقابلہ میں وہ لوگ، جن کو دیدہ ترکی بے خوابیاں خدا کے جمال ازلی کی محبت میں بے چین رکھتی ہیں۔ ایسے لوگ "لا الہ" کا سبق کچھ اس انداز میں سینے میں بٹھالیتے ہیں کہ انہیں سوائے خدا کے اور کوئی نظر ہی نہیں آتا۔ مایوسی ان کے قریب بھی نہیں بٹھکتی۔ ان کا محبوب آگے بڑھ کر ان کو گلے سے لگاتا ہے۔ انہیں چاہتا ہے ان سے محبت کرتا ہے۔

یہی وہ مقام ہے جس کی طرف قرآن حکیم نے ان الفاظ کے ساتھ اشارہ کیا۔

يُحِبُّهُمُ وَيُحِبُّونَهُ (پارہ ۱۶، رکوع ۱۲)

"اللہ ان سے محبت کرتا ہے اور وہ اللہ سے محبت کرتے ہیں"

اب رہا یہ سوال کہ خدا کی محبت کیسے ملتی ہے تو اس سوال کے جواب میں لغتِ محبت کے مطابق تو یہی کہا جاسکتا ہے کہ اسے چاہو تو وہ چاہے گا اور اس اصول کے مطابق کہ، کہتے ہیں کہ جسے چاہتے ہو، وہ جسے چاہتا ہے اسے چاہنے لگ جاو، وہ تمہیں چاہنے لگ جائے گا۔ آقا حضور محمد صلی اللہ علیہ وسلم کو چاہو۔ ان سے محبت کرو۔ خدا تمہیں چاہنے لگے گا۔

اس ٹھوس اور مضبوط اصول کے بعد قرآن حکیم نے مختلف مقامات پر کچھ ایسی صفات بھی گنی ہیں جن کے پیدا ہونے پر اللہ تعالیٰ کی محبت حاصل کی جاسکتی ہے۔

احسان

ارشادِ باری ہے: **وَأَحْسِنُوا إِنَّ اللَّهَ يُحِبُّ الْمُحْسِنِينَ** (البقرہ، ۱۹۵)

جب تو کوئی ارادہ کرے تو اللہ پر توکل کر۔ بے شک اللہ تعالیٰ توکل کرنے والوں سے محبت کرتا ہے۔“

انصاف

وَ اِنْ حَكَمْتَ فَاحْكُ بَيْنَهُمْ بِالْقِسْطِ اِنَّ اللّٰهَ يُحِبُّ الْمُقْسِطِينَ ط (المائدہ: ۴۲)

جب آپ فیصلہ کریں تو انصاف سے کریں۔ بے شک اللہ انصاف کرنے والوں سے محبت کرتا ہے۔“

نیکی کرو۔ بے شک اللہ تعالیٰ نیکی کرنے والوں سے محبت کرتا ہے۔“

توبہ

اللہ تعالیٰ کا ارشاد گرامی ہے:-

اِنَّ اللّٰهَ يُحِبُّ التَّوَّابِيْنَ (البقرہ: ۲۲۲)

”بے شک اللہ تعالیٰ توبہ کرنے والوں سے محبت کرتا ہے۔“

تقویٰ

بَلِيٍّ مِّنْ اَوْ فِيْ بَعْدِهِ لَوْ اَتَّقَى فَاِنَّ اللّٰهَ يُحِبُّ الْمُتَّقِيْنَ ط

(آل عمران)

ہاں جس نے اپنا وعدہ پورا کیا، اور تقویٰ اختیار کیا تو بے شک اللہ تعالیٰ

تقویٰ داروں سے محبت رکھتا ہے۔“

نوٹ: تقویٰ فضائل سے آراستہ ہونے اور ذائل سے بچنے کا نام ہے تفصیل

کے لئے فقیر کی کتاب ”حقیقت تقویٰ“ ملاحظہ ہو۔

توکل

اللہ تعالیٰ نے ارشاد فرمایا:-

فَاِذَا عَزَمْتَ فَتَوَكَّلْ عَلَى اللَّهِ ط اِنَّ اللّٰهَ يُحِبُّ الْمُتَوَكِّلِيْنَ ط

آل عمران : ۱۵۹

”جب آپ فیصلہ کریں تو انصاف سے کریں۔ بے شک اللہ انصاف کرنے والوں سے محبت کرتا ہے۔“

نوٹ :- قِسْطُ کا معنی انصاف سے کرنا، اگرچہ عربی مفہوم کو پوری طرح ادا نہیں کرتا ہے لیکن وضاحت کے لئے ضروری تھا کہ یہ اسلوب اختیار کیا جاتا۔

طہارت

ارشادِ باری ہے :- فِيْهِ رِجَالٌ مُّحِبُّوْنَ اَنْ يَّتَطَهَّرُوْا ط وَاللّٰهُ يُحِبُّ الْمُتَطَهِّرِيْنَ ط (التوبہ ۱۰۸)

”اس میں ایسے لوگ ہیں جو صاف رہنا پسند کرتے ہیں۔ اور اللہ تعالیٰ بھی صفائی رکھنے والوں سے محبت رکھتا ہے۔“

غصہ پینے والے

وَ الْكَٰظِمِيْنَ الْغَيْظَ وَالْعَٰفِيْنَ عَنِ النَّاسِ ط وَاللّٰهُ يُحِبُّ الْمُحْسِنِيْنَ ط (آل عمران : ۱۳۴)

”غصے کو پینے والے اور لوگوں سے درگزر کرنے والے اللہ ایسے نیکو کاروں سے محبت رکھتا ہے۔“

جہاد

اِنَّ اللّٰهَ يُحِبُّ الَّذِيْنَ يُقَاتِلُوْنَ فِيْ سَبِيْلِهِ ط (الصف : ۱۴)

”بے شک خدا تعالیٰ ان کو محبوب رکھتا ہے جو اس کی راہ میں لڑتے ہیں۔“

صبر

اللہ تعالیٰ نے ارشاد فرمایا :-

(آل عمران : ۱۴۶)

وَاللَّهُ يُحِبُّ الصَّابِرِينَ ط

اللہ تعالیٰ صبر کرنے والوں سے محبت رکھتا ہے۔

خدا کو جن سے پیار نہیں

قرآن مجید میں جس طرح خدا کا محبوب بنا دینے والی صفات کا ذکر ہوا، اسی طرح وہ باتیں بھی بتا دی گئیں جو اللہ تعالیٰ کے ہاں مبغوض ہیں۔ اور وہ لوگ جو مؤخر الذکر چیزوں کو اپنی عادت بنا لیتے ہیں وہ اللہ تعالیٰ کے ناپسندیدہ لوگ ہوتے ہیں۔

زیادتی

اللہ تعالیٰ نے ارشاد فرمایا :-

(البقرہ : ۱۹۰)

وَلَا تَعْتَدُوا ط إِنَّ اللَّهَ يُحِبُّ الْمُعْتَدِينَ ط

”زیادتی نہ کرو۔ بے شک اللہ تعالیٰ زیادتی کرنے والوں کو پسند نہیں کرتا۔“

فساد

(البقرہ : ۲۰۵)

وَاللَّهُ لَا يُحِبُّ الْفٰسٰدِط

اللہ فساد کو پسند نہیں کرتا۔“

کفر

فَإِنَّ اللَّهَ لَا يُحِبُّ الْكٰفِرِينَ ط

”اللہ تعالیٰ کافروں کو نہیں چاہتا۔“

ظلم

وَاللَّهُ لَا يُحِبُّ الظَّالِمِينَ ط
 ”اللہ ظلم کرنے والوں سے محبت نہیں رکھتا۔“
 (آل عمران: ۱۴۰)

خیانت

إِنَّ اللَّهَ لَا يُحِبُّ مَنْ كَانَ خَوَّانًا أَثِمًا
 ”اللہ تعالیٰ اس کو نہیں چاہتا جو خائن اور گناہ گار ہو۔“
 (النساء: ۱۰۸)

اسراف

وَلَا تُسْرِفُوا إِنَّهُ لَا يُحِبُّ الْمُسْرِفِينَ ط
 ”اور اسراف نہ کرو۔ بے شک اللہ اسراف کرنے والوں سے محبت نہیں کرتا۔“
 (الانعام: ۱۴۲)

بڑائی چاہنا

لَا جَبْرَ مَّا آتَىٰ اللَّهُ يَعْزِمُ مَا يُسِرُّونَ وَمَا يُعْلِنُونَ إِنَّهُ
 لَا يُحِبُّ الْمُسْتَكْبِرِينَ ط
 ”اللہ جانتا ہے جو وہ چھپاتے ہیں اور ظاہر کرتے ہیں۔ بلاشبہ وہ
 بڑائی چاہنے والوں سے پیار نہیں کرتا۔“
 (النحل: ۲۳)

اِزْرَانَا

إِذْ قَالَ لَهُ قَوْمُهُ لَا تَفْرَحْ إِنَّ اللَّهَ لَا يُحِبُّ الْفَرِحِينَ ط
 (القصص: ۱۷۶)

”جب اس کی قوم نے اس سے کہا کہ اترامت، اللہ تعالیٰ اترانے والوں سے محبت نہیں کرتا۔“

دوسرے مقام پر ارشاد فرمایا:-

وَلَا تُصَعِّرْ خَدَّكَ لِلنَّاسِ وَلَا تَمْشِ فِي الْأَرْضِ مَرَحًا إِنَّ اللَّهَ لَا يُحِبُّ كُلَّ مُخْتَالٍ فَخُورٍ ط
 ”اور لوگوں سے اپنا چہرہ نہ پھیر۔ اور زمین پر اکڑ کر نہ چل۔ بے شک اللہ تعالیٰ تکبر کرنے والے اور فخر کرنے والے سے محبت نہیں کرتا۔“

سورہ الحديد میں ارشاد فرمایا:-

وَلَا تَفْرَحْ حَوْبَمَا آتَاكَ اللَّهُ وَبِئْسَ اللَّهُ مُجِيبُ كُلِّ مُخْتَالٍ فَخُورٍ ط

(الحديد: ۲۲)

اس پر نہ اتراد جو تمہیں دیا گیا ہے۔ بے شک اللہ تعالیٰ کسی تکبر کرنے والے سے محبت نہیں کرتا۔

برائی کرنا

ارشاد باری ہے:-

لَا يُحِبُّ اللَّهُ الْجَهْرَ بِالسُّوِّءِ مِنَ الْقَوْلِ إِلَّا مَنْ ظَلَمَ ط
 اللہ تعالیٰ محبت نہیں کرتا منہ پھوڑ کر برائی کرنے کو، سوا مظلوم کے۔“

غیبت

وَلَا يَغْتَبْ بَعْضُكُم بَعْضًا ط أَيُّحِبُّ أَحَدُكُمْ أَنْ يَأْكُلَ لَحْمَ أَخِيهِ مَيْتًا فَكَرِهْتُمُوهُ ط

”اور کوئی کسی کی غیبت نہ کرے۔ کیا تم میں سے کوئی یہ پسند کرتا ہے کہ

وہ اپنے مردہ بھائی کا گوشت کھائے۔ وہ تو تمہیں ضرور ہی ناپسند ہے۔“
نوٹ: کسی کی عدم موجودگی میں اس کا یا اس کی کسی چیز کا اس انداز سے ذکر
کرنا کہ وہ اُسے ناپسند ہو غیبت کہلاتی ہے۔

محبت - محبت کا معیار

بڑی مشہور بات ہے کہ دوست کا، دوست اور اس کا دشمن، دشمن ہوتا ہے۔
مومن کا سینہ جب حب خدا اور عشق مصطفیٰ علیہ الصلوٰۃ والسلام سے سرشار ہو جاتا
ہے تو اس کی چاہتوں اور تعلقات کا معیار صرف اللہ اور اس کا رسول صلی اللہ علیہ وسلم
ہی ہوتے ہیں۔ وہ محبت بھی خدا ہی کے لئے کرتا ہے اور اگر اس کی دشمنی کسی سے
ہوتی ہے تو وہ بھی خدا ہی کے لئے ہوتی ہے۔ مومنوں کے اسی باہمی تعلق کی طرف قرآن
حکیم نے ”رَحْمَاءٌ بَيْنَهُمْ“ سے اشارہ فرمایا:-

حضرت ابو ہریرہ رضی اللہ عنہ فرماتے ہیں کہ رسول اللہ صلی اللہ علیہ وآلہ وسلم نے
ارشاد فرمایا:-

من سرہ ان یجد حلاوة الایمان فلیحب المرء لا یجبه الا للہ۔

(رواہ الحاکم)

جو آدمی ایمان کی حلاوت پانا پسند کرتا ہو تو اُسے چاہئے کہ وہ لوگوں سے اللہ کے
لئے محبت کرے۔

حضرت ابو درود رضی اللہ عنہ فرماتے ہیں کہ حضور صلی اللہ علیہ وسلم نے ارشاد فرمایا
کہ قیامت کے دن جب لوگ اٹھائے جائیں گے تو کچھ لوگ موتیوں کے منبروں پر نورانی
چہروں کے ساتھ جلوہ افروز ہوں گے۔ لوگ انہیں دیکھ کر زسک کریں گے۔ حالانکہ وہ
انبیاء یا شہید نہیں ہوں گے۔

رسول اللہ صلی اللہ علیہ وسلم کی یہ بات سن کر ایک اعرابی گھٹنوں کے بل بیٹھ کر

حضور صلی اللہ علیہ وسلم سے عرض کرنے لگا یا رسول اللہ! صلی اللہ علیہ وسلم ان لوگوں کی صفات بیان فرمائیں، تاکہ ہم بھی انہیں پہچان لیں۔ حضور صلی اللہ علیہ وسلم نے ارشاد فرمایا کہ وہ ایسے لوگ ہوں گے جو ہوتے تو مختلف قبیلوں سے ہیں لیکن اللہ کے لئے ایک دوسرے سے محبت کرتے ہیں۔ اسی طرح تعلق ان کا مختلف شہروں سے ہوتا ہے لیکن جمع وہ اللہ کے ذکر کی خاطر ہوتے ہیں۔ (طبرانی)

حضرت ابو ذر رضی اللہ عنہ کی روایت ہے کہ حضور صلی اللہ علیہ وسلم نے ارشاد فرمایا:

افضل الاعمال الحب في الله والبغض في الله. (ابو داؤد)

”سب سے افضل عمل اللہ کے لئے محبت اور اللہ کے لئے کسی سے بغض ہے“

ابن حبان کی روایت ہے کہ حضور صلی اللہ علیہ وآلہ وسلم نے ارشاد فرمایا، تیرا ہمیشہ

مومن ہی ہونا چاہیے اور تیرا کھانا بھی متقی ہی کو کھانا چاہیے۔

حضرت علی المرتضیٰ رضی اللہ عنہ فرماتے ہیں کہ حضور صلی اللہ علیہ وسلم نے ارشاد فرمایا کہ کوئی

شخص جس سے محبت کرے گا قیامت کے دن اسی کے ساتھ اٹھایا جائے گا۔ (معنی یہ کہ

محبت اہل اللہ ہی سے کرنی چاہیے۔) رواہ الطبرانی فی الصغیر

حضرت ابو امامہ رضی اللہ عنہ سے ایک روایت کی کہ حضور صلی اللہ علیہ وسلم نے

ارشاد فرمایا:-

من احب لله والبغض لله واعطى لله ومنع لله فقد استكمل

الایمان۔ (مشکوٰۃ المصابیح)

”ایسا شخص جس نے اللہ کی خاطر محبت رکھی اور اسی کی خاطر بغض کیا۔ اللہ ہی

کے لئے دیا اور اسی کی خاطر کسی سے کچھ منع رکھا تو اس نے اپنا ایمان مکمل کر لیا“

حضرت عبداللہ بن عمر رضی اللہ عنہ فرماتے ہیں کہ حضور صلی اللہ علیہ وسلم نے ارشاد فرمایا

کہ جس نے اللہ کے لئے کسی سے محبت کی اور اسے کہا ”انی احبک فی اللہ“ میں تجھ سے

اللہ کی خاطر محبت کرتا ہوں تو خداوند کریم دونوں کو جنت میں داخل فرمادے گا۔ البتہ محبت

کرنے والا شخص دوسرے کی نسبت زیادہ اعلیٰ اور ارفع منزل پائے گا۔

طبرانی کی ایک مرفوع حدیث ہے جو حضرت ابو درداہ رضی اللہ عنہ سے روایت کی گئی ہے کہ وہ دو شخص جو ایک دوسرے سے اللہ کے لئے محبت رکھتے ہیں باوجودیکہ آپس میں ملتے نہیں۔ اللہ ان سے اس محبت سے زیادہ محبت رکھتا ہے جو انہیں آپس میں ہوتی ہے۔ (الترغیب والترہیب)

ایک حدیث شریف میں ہے کہ قیامت کے دن جب کوئی سایہ نہیں ہوگا تو خداوند کریم ان لوگوں کو جو اسی کی خاطر ایک دوسرے سے محبت کریں گے، اپنی طرف سے سایہ عطا فرمائے گا۔ (بخاری)

حضرت شرجیل نے ایک دن حضرت عمرو سے پوچھا، مجھے حضور صلی اللہ علیہ وسلم کی کوئی ایسی حدیث سناؤ جس میں نہ تو نسیان ہو اور نہ ہی اس میں کذب اور جھوٹ کی آمیزش ہو۔ آپ فرمانے لگے، میں نے حضور صلی اللہ علیہ وسلم سے سنا کہ آپ ارشاد فرما رہے تھے کہ اللہ کا یہ فرمان ہے کہ :-

”ان لوگوں کے لئے میری محبت لازم ہوئی جو میری خاطر ایک دوسرے سے محبت رکھتے ہیں اور میری ہی خاطر ایک دوسرے کی زیارت کرتے

ہیں۔“ (الحديث)

خود حضور صلی اللہ علیہ وسلم یہ دعا فرمایا کرتے کہ اے اللہ! مجھے ان لوگوں کی محبت عطا کر جو تجھ سے محبت رکھتے ہیں۔

نسبتوں کی محبت

محبت کا یہ دستور ہے کہ جس سے کسی کو محبت ہوتی ہے اس سے منسوب سبھی چیزیں اسے سپاری ہوتی ہیں۔

امر علیٰ الدیار دیار لیلیٰ

اقبل ذا الجدار و ذا الجدار

و صاحب الدیار شغفن قلبی

ولکن حب من سکن الدیار

جب میں لیلہ کے شہر سے گزرتا ہوں تو دیوار دیوار سے محبت کرتا ہوں
دل کو اصل میں شہر کی محبت نے فریضہ نہیں کیا۔ بلکہ یہ لگن وہاں کے رہنے
والوں کی وجہ سے ہے۔

وہ لوگ جن کے دل اللہ کی محبت اور حضور صلی اللہ علیہ وسلم کے عشق
کے لیے خاص ہو گئے ہوں، ان کی نظر میں ملکہ کا شہر حسن و سرور ہو یا مدینہ
کا گلستان پر بہار یا حرم پاکہ کے متبرک سنگ و حجر ہوں یا شہر رسول
صلی اللہ علیہ وسلم کے ذرات خورشید نظر ہو وہ چیز جس کی نسبت اللہ سے
اور اس کے رسول صلی اللہ علیہ وآلہ وسلم سے ہو، محبوب ہے۔

صفا و مردہ کی سعی، حجر اسود کے بوسے، کعبۃ اللہ کا طواف، رکن یمانی کا
مدینہ کا سفر، جالیوں کا چومنا، ریاض الجنۃ کے نفل، محبوب کو راضی اور خوش
رکھنے ہی کے طریقے ہیں۔

حقیقت میں دیکھا جائے تو یہ سب کچھ تسکین دل کا ذاتی اہتمام نہیں اور
نہ ہی جذبِ دردن سے خود ساختہ طریقے ہیں، بلکہ اللہ اور اس کے رسول
صلی اللہ علیہ وسلم نے ہر اس چیز سے محبت کرنے کا ارشاد فرمایا، جس کا
تعلق ان کے ساتھ ہو۔

قُلْ لَا أَسْئَلُكُمْ عَلَيْهِ أَجْرًا إِلَّا النُّوْدَةَ فِي الشُّرْبِ

(الشوریٰ)

کہہ دیجئے کہ میں اس (تبلیغ) پر تم سے کوئی اجر نہیں مانگتا: بجز محبت
قرابت کے۔

حضور صلی اللہ علیہ وسلم کا ارشاد گرامی ہے۔

”قیامت میں چار آدمیوں کی شفاعت کروں گا۔ اگر چہ وہ دنیا بھر کے گناہ
کے کرائیں میری اولاد کی عزت کرنے والا، ان کی حاجتیں پوری کرنے والا
ان کے معاملات کی تکمیل کے لیے سعی کرنے والا، اور دل اور زبان سے ان
سے محبت کرنے والا۔“

(صواعق مخرقہ)

ایک حدیث شریفہ میں حضور صلی اللہ علیہ وسلم نے ارشاد فرمایا۔

احبونی لمحبا لله و احبوا اهل بیتی لمحبی۔

(ترمذی)

خدا کی محبت کی بناء پر مجھ سے محبت کرو اور میری محبت کی خاطر میرے

اہلبیت سے محبت کرو۔

بیہقی کی روایت ہے کہ حضور صلی اللہ علیہ وآلہ وسلم نے ایک مرتبہ

ارشاد فرمایا۔

والذی نفسی بیدہ لایؤمن عبدی حتی یحببنی ولا یحببنی حتی

یحب ذدی قرابتی۔

قسم ہے اس ذات کی جس کے قبضہ قدرت میں میری جان ہے کہ میری
محبت کے بغیر کوئی شخص مومن نہیں ہو سکتا اور مجھ سے کوئی محبت نہیں
کر سکتا یہاں تک کہ میرے رشتہ داروں سے محبت کرے۔

اسی ضرورت محبت کی طرف امام شافعیؒ نے یوں ارشاد فرمایا۔

یا اهل بیت رسول الله حبکم

فرض من الله فی القرآن انزلہ

اے حضور صلی اللہ علیہ وسلم کے اہل خانہ! تمہاری محبت قرآن مجید کے حکم کے مطابق

اللہ تعالیٰ کی طرف سے لازم ہے۔

حضور کی اہل بیت اطہار کے علاوہ آپ کے اصحاب سے محبت کرنا بھی لازم ہے ترمذی

کی حدیث کے مطابق حضور صلی اللہ علیہ وسلم نے صحابہ

کی محبت کو اپنی محبت قرار دیا اور ان سے بغض کو اپنے ساتھ بغض قرار دیا۔ رسول اللہ صلی اللہ علیہ وسلم نے ارشاد فرمایا کہ اگر کسی کو دکھیو کہ وہ میرے اصحاب کو بُرا بھلا کہہ رہا ہے تو کہو کہ اللہ تمہاری شر پر لعنت کرے۔

یہ نسبتی تعلق ہی ہے کہ حضور صلی اللہ علیہ وسلم نے عرب اور عام عربوں سے بھی محبت کرنے کا ارشاد فرمایا۔

احبوا العرب لثلاث لانی عربی والقرآن عربی وکلام اهل الجنة عربی

(مشکوٰۃ)

عرب سے تین وجوہات کی بنا پر محبت کرو۔ اس لئے کہ میں عربی ہوں۔ قرآن

عربی میں ہے اور اہل جنت کی زبان بھی عربی ہوگی۔

یہ نسبت ہی کی محبت تھی کہ حضرت ابن عمر رسول اللہ صلی اللہ علیہ وسلم کے منبر مبارک پر ہاتھ رکھتے اور پھر چہرے پر مل لیتے۔ آپ صلی اللہ علیہ وسلم کے صحابہ آپ کے بالوں اور ناخن مبارک کو سنبھالتے اور قبر میں ساتھ دفنانے کی وصیت بھی کر دیتے۔

حقیقت یہ ہے کہ نسبتوں کی محبت کا دائرہ جب وسیع ہوتا ہے تو محبت کو ہر چیز میں محبوب ہی کا نور نظر آتا ہے۔ دنیا کی ہر چیز اسے جمال محبوب کی خبر دینے لگ جاتی ہے۔ طلب اور جستجو کا یہی وہ راستہ ہے۔ اور فکر و تدبیر کے یہی وہ دھارے ہیں جن پر کوئی دارفتگی کے ساتھ "لا هو جو دالا اللہ" کا نعرہ لگا دیتا ہے۔ اور کوئی اس حقیقت کا اظہار "لا مطلوب الا اللہ" کی صورت میں کرتا ہے۔ اور طالب کا وجود اس مقام پر آفتاب کی مثل ہو جاتا ہے کہ خود جلتا ہے اور دوسروں کو روشنی مہیا کرتا ہے۔ مومن کے لئے یہ مقام دعوت کا درجہ رکھتا ہے۔ اس کا ظاہر و باطن جب خدا اور حب مصطفیٰ صلی اللہ علیہ وسلم میں مستغرق ہوتا ہے تو خود جلتا ہے اور انسانیت اُس سے فائدہ اٹھاتی ہے۔

محبتِ اہس میں رقابت نہیں

رقابتِ محبت کے مزاج میں داخل ہے۔ محبت اور عاشق ہرگز پسند نہیں کرتا کہ اُس کا محبوب اپنی توجہ سے کسی اور کو نوازے یا اُس سے ربط و نسبت رکھے۔ لیکن یہ صورت حال صرف عشقِ مجازی میں ہوتی ہے چونکہ محبوب کا حُسن یہ اہلیت نہیں رکھتا کہ وہ بیک وقت بہت سے چاہنے والوں کو اپنے فیضانِ نور و حُسن سے مستفیض کر سکے۔ اور اس کے ہمہ تہمتی اور بھرپور صفات سے خالی ہونے کی وجہ سے اس کا طالب ہمیشہ تشنہ رہتا ہے۔ اور طالب کی یہ تشنگی اپنے محبوب کو جب غیر سے آشنا دکھتی ہے تو رقابت کا احساس اُس میں بڑھنے لگ جاتا ہے۔ اس کے برعکس وہ لوگ جو خدا اور اس کے رسول صلی اللہ علیہ وسلم سے محبت کرتے ہیں، اُن کے سینے جذبہٴ رقابت سے خالی ہوتے ہیں۔ بلکہ یہاں ہر چاہنے والا اپنے محبوب و مطلوب ہی کی وجہ سے ہر دوسرے چاہنے والے سے محبت کرتا ہے! اسے چاہتا ہے۔ اور اسے اپنا ہمراز تصور کرتا ہے۔ اور یادِ محبوب ہی کے حوالے سے کسی شخص سے دوستی کا ہاتھ بڑھاتا ہے۔

کتنی قومیں جو دیں آئیں دہریں خشک تر کے رشتے سے

ہم نے نبی یاد دہتی لکھی یاد خیر البشر کے رشتے سے

یہ سب کچھ اس لئے ہوتا ہے کہ محبوب سے جدائی کا احساس محبت کو نہیں ہوتا۔ اور وہ ہر وقت یہ سمجھنے سے قاصر نہیں ہوتا کہ اُس کا محبوب اُس کے ساتھ ہے۔ آنکھ خدا سے لگ جائے تو وہ محبت کی زبان میں چاہنے والوں سے ارشاد فرماتا ہے۔

حَنَّ أَقْرَبُ إِلَيْهِ مِنْ حَبْلِ الْوَرِيدِ

ہم اُس کی شہ رگ سے بھی زیادہ قریب ہیں

اور بات رسول اللہ صلی اللہ علیہ وسلم سے محبت کی ہو تو پھر بھی ارشاد ہے۔

الِنَّبِيِّ اَوْلَىٰ بِالْمُؤْمِنِيْنَ مِنْ اَنْفُسِهِمْ
 نبی کو مومن اپنی جان سے بھی زیادہ قریب سمجھتے ہیں

محبت اور سعی و عمل

ایسی محبت جو محبوب کے منشور سے ہٹا دے، محبت نہیں دیوانگی ہے۔ اور اسلام
 مجنون سازی اور دیوانہ آفرینی کا قائل نہیں۔ اُسے ایسے پاک باز بندوں کی ضرورت ہے
 جن کے دلوں میں محض خدا اور اس کے رسول صلی اللہ علیہ وسلم کی محبت ہو اور وہ اپنے عزم
 اور ہمت سے رسولوں کے محبوب موضوع "فلاح انسانیت" کے لئے مر مٹنا جانتے ہوں۔
 قرآن مجید میں ایک جگہ اللہ تعالیٰ نے صاف صاف فرما دیا کہ:-

اگر تمہیں مال و ابنار اور ازدواج و مسکن خدا، رسول صلی اللہ علیہ وسلم اور جہاد
 فی سبیلہ سے زیادہ محبوب ہیں تو تمہیں اللہ کے حکم یعنی عذاب کے لئے تیار ہو جانا چاہیے
 قُلْ اِنْ كَانَ اٰبَاؤُكُمْ وَاَبْنَاؤُكُمْ وَاَخْوَانُكُمْ وَاَزْوَاجُكُمْ
 وَ عَشِيْرَتُكُمْ وَاَمْوَالٌ اَقْرَبَتْكُمْ وَاَنْجَارٌ وَاَبْنَاءٌ كَسَادَهَا
 وَ مَسْكِنٌ تَرْضَوْنَهَا حَبَّ اَلَيْكُمْ مِّنْ اَللّٰهِ وَرَسُوْلِهِ وَ جِهَادٍ فِيْ
 سَبِيْلِهِ فَتَرْجَبُوْا حَتّٰى يَأْتِيَ اللّٰهُ بِاَمْرٍ ؕ وَاللّٰهُ لَا يَهْدِي الْقَوْمَ
 الضّٰلِقِيْنَ ۝

آیت مذکورہ میں مومن کی محبت کا ایک تیسرا میدان بتایا گیا کہ اُسے اللہ کی راہ میں
 جہاد سے محبت ہوتی ہے۔ جہاد کیا ہے؟ اپنی قوتوں اور صلاحیتوں کو خدا کی راہ
 میں حق کی سر بلندی کے لئے وقف کر دینا اور دیکھا جائے تو خدا تعالیٰ نے ہمیں اسی
 مقصد کے لئے خرید لیا ہے۔

اِنَّ اللّٰهَ اشْتَرٰى مِنَ الْمُؤْمِنِيْنَ اَنْفُسَهُمْ وَاَمْوَالَهُمْ

بے شک اللہ نے مومنوں سے ان کی جانیں خرید لی ہیں۔“
 محبت حقیقی اور مجازی کا یہی فرق ہے کہ ایک محبوب کے دھیان میں غرق کر کے
 نکتہ بانٹتی ہے اور دوسری جمال محبوب کا آئینہ دکھا کر گوشہ گیری نہیں بلکہ جہان گیری پر
 اکساتی ہے۔ یہی وہ مقام ہے جہاں مومن اُس مرغ کی طرح نہیں رہتا جس کے لئے
 گرمیوں کے موسم میں دوپہر کے وقت سر اٹھانا بھی مشکل ہوتا ہو۔ بلکہ وہ اپنے شب روز
 اور ریل و نہار اپنے محبوب کی رضا اور خوشنودی کے لئے محنت و مشقت میں اس طرح
 کھیلتا ہے کہ منزل خود جھک کر اس کا استقبال کرتی ہے۔ قرآنی زبان میں اسے یوں کہا
 جاسکتا ہے۔

وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا
 جن لوگوں نے ہمارے لئے مشقت اٹھائی، انہیں ہم اپنی راہوں پر ضرور
 پہنچاتے ہیں۔

اور اقبال نے بھی:-

خدا بندے سے خود پوچھے بتا تیری رضا کیا ہے

کے الفاظ سے اسی معنوی حقیقت کی طرف اشارہ کیا ہے۔

وہ لوگ جو محنت و مشقت اور سعی و عمل سے بیگانہ ہو جائیں، وہ خیر و فلاح کو پانے
 والے کبھی نہیں بن سکتے۔ فارسی کا محاورہ ہے۔ ”جو نیدہ یا بندہ“ اور پت قدوس نے فرمایا:-

لَيْسَ لِلْإِنْسَانِ إِلَّا مَا سَعَىٰ ه

”یعنی انسان کے لئے وہی کچھ ہے جو اس نے کوشش کی۔“

مسلمان کے ہاں محبت کا یہی وہ آتشیں مفہوم ہے، جہاں زمانہ ربوہ کی ناز کیوں
 اور مستیوں کے پر چلنے ہیں۔ بندہ خدا اور گرفتار حبیب رسول صلی اللہ علیہ وسلم زندگی کے
 صحرا میں خاک چھانتا ہے۔ لیکن سسکتی انسانیت اور مظلوم آدمیت کے لئے بہاروں

کا اہتمام کرتا ہے۔

حُبُّ خُدا اور حُبُّ رسول اللہ صلی اللہ علیہ وسلم کا ہرگز یہ معنی نہیں کہ ہماری ذہنی بہشتیں بازاری ہو جائیں اور ہماری ارواح کا قبلہ زردینار ہو کر رہ جائے۔ کھوکھلے نعرے تو ہماری زندگی میں ہوں۔ لیکن حالات کی زلزلہ سامانیوں کا مقابلہ نہ ہو سکے۔ ایک بار محبت اور مشقت، محنت اور جہد، تلاش اور جستجو کا سفر ہمیں شروع کرنا ہوگا۔ ہماری مٹی اور دینی زندگی کی بساط پر پڑے ہوئے چاک اس اہتمام کے بغیر رُو نہیں کئے جاسکتے۔

ارشاد ربُّ قدوس ہے۔

يَا أَيُّهَا الَّذِينَ آمَنُوا اصْبِرُوا وَصَابِرُوا وَرَابِطُوا وَاتَّقُوا اللَّهَ
لَعَلَّكُمْ تُفْلِحُونَ ۝
(آل عمران: ۱۲۰)

”اے ایمان والو! ثابت قدم رہو۔ مقابلے میں مضبوطی دکھاؤ، کام میں ہر وقت لگے رہو، اور اللہ سے ڈرتے رہو۔ اسی طرح تم فلاح کو پہنچ سکتے ہو۔ اقبال نے فرمایا۔

ہم تو مائل بہ کرم ہیں کوئی سائل ہی نہیں

راہ دکھلائیں کسے رہرو منزل ہی نہیں

تربیت عام تو ہے جو ہر قابل ہی نہیں

جس سے تعمیر ہوا آدم کی یہ وہ گل ہی نہیں

کوئی قابل ہو تو ہم شان کئی دیتے ہیں

ڈھونڈنے والوں کو دنیا بھی نئی دیتے ہیں

عشق کی عطا ہیں

نورِ خدا کے متلاشی اور فیضانِ نبی کے طالب کو بارگاہِ رب سے جو عظیم ترین عطیہ

ملتا ہے۔ وہ خودی یا طبع بے نیاز ہے۔ خدا کا چاہنے والا کائنات سے روٹتا ہے اور اپنے عشق کے شعلہ نار سے جہاں کو خس و خاشاک سمجھتے ہوئے جلا کر رکھ دیتا ہے۔ وہ "الا للہ" کی منزل کے لئے صبا و مسالا "اللہ" کا ورد کر کے دنیا کی ایک ایک چیز پر نظر حقارت ڈالتا ہے۔ یہی وہ مقام ہے جہاں اُس کا دوست، مطلوب اور مقصود اُسے قُرب کا وہ درجہ عطا کرتا ہے، جہاں وہ خود محو تکلم نہیں ہوتا، بلکہ دوست ہی کہتا ہے۔

كنت سمعه الذي يسمع به وبصره الذي يبصر به ويده

التي يبسط بها ورجله التي يمشي بها۔ (بخاری)

اور مشکوٰۃ نے اس پر اضافہ کیا۔

وفؤاده الذي يعقل به ولسانه الذي يتكلم به۔

میں اُس کا کان بن جاتا ہوں جس سے وہ سنتا ہے اور اُس کی وہ آنکھ بن جاتا ہوں جس سے وہ دیکھتا ہے۔ اس کے ہاتھ بن جاتا ہوں جس سے وہ پکڑتا ہے۔ اس کے قدم ہوتا ہوں جن سے وہ چلتا ہے۔

لو ہا آگ میں پڑ جانے سے سُرُخ ہو جائے تو آگ نہیں ہوتا بلکہ ٹھنڈا ہونے پر پھر لو ہا ہی رہتا ہے۔ انسان اس مقام قُرب پر خدا تو نہیں ہوتا۔ اور نہ ہی اس کا تصور کیا جاسکتا ہے، لیکن وصل کی یہی وہ مبارک لطافتیں ہیں، جہاں عشاق انا الحق یا لیس فی جبتي سوی اللہ کے نعرے لگا دیتے ہیں اور یہی وہ مرثیہ، خودی یا بے نیازی ہے۔ جہاں مومن اپنی گڈڑی جھاڑ کر دنیا و مافیہا کو الگ پھینک دیتا ہے۔ لیکن کائنات دھول بن کر اس کے قدم چومنے کے لئے بیاب بن جاتی ہے۔

زمانہ عقل کو سمجھا ہوا ہے مشعلِ راہ

کے خبر کہ جنوں بھی ہے صاحبِ ادراک

یہاں تمام ہے میراث، مردِ مومن کی
 میرے کلام پر حجت ہے نکتہ لولاک
 اہلِ محبت کے ہاں حدتِ حُب جب بڑھتی ہے۔ اور شدتِ عشق میں جب اضافہ
 ہوتا ہے۔ تو بے اختیار زبان پر محبوب کا نام بار بار آنے لگ جاتا ہے اور یہ بتاب
 صدائیں اور بے چین کلمات تھرکتی تمنائیں اور تڑپتی آرزوئیں کوچہٴ محبوب کی طرف بڑھتی
 ہیں تو دوست تلی دیتا ہے کبھی یوں کہ :-

فَاذْكُرُونِي اِذْ كُرْتُمْ
 تم مجھے یاد کرو۔ میں بھی تمہیں یاد کرتا ہوں

اور کبھی یوں کہ :-

وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا
 ”جن لوگوں نے ہمارے لئے محنت اٹھائی انہیں ہم اپنی راہوں پر ضرور
 پہنچاتے ہیں۔“

اور پھر یہی نہیں بلکہ دوستِ محبت کے ناطے یوں بھی فرما دیتا ہے۔
 مَنْ عَادِيَ لِيْ وَ لِیَافَقَدْ اَذْنَتْهُ بِالْحَرْبِ (الترغیب)
 ”جس نے میرے دوست سے عداوت رکھی تو میں
 اُسے جنگ کے لئے پکارتا ہوں۔“

دوستِ دوست سے اگر کچھ طلب کرے تو وہ یہ اعلان بھی فرما دیتا ہے۔
 لَئِنْ سَاَلَنِیْ لَا اَعْطِیْنَهُ،

اگر وہ مجھ سے مانگے تو میں ضرور عطا کر دوں گا۔
 نورِ خدا میں محبوبیت اور مطلوبیت کی وہ تاثیر ہے کہ اگر اس کی جھلک طالب پر پڑ
 جائے تو وہ محبوبیت اور مطلوبیت کے آثار کا حامل بن جاتا ہے۔

بخاری شریف کی روایت ہے، حضرت ابو ہریرہ رضی اللہ عنہ ارشاد فرماتے ہیں کہ رسول اللہ صلی اللہ علیہ وآلہ وسلم نے ارشاد فرمایا:-

ان الله اذا احب عبدا دعا جبرائيل فقال انى احب فلانا فاحبه فيجبه جبريل ثورينادي في اهل السماء فيقال ان الله يحب فلانا فاحبوه فيجبه اهل السماء ثورين وضع له القبول في الارض.

”جب اللہ تعالیٰ اپنے کسی بندے سے محبت کرتا ہے تو جبریل کو بلا کر کہتا ہے کہ میں فلاں سے محبت کرتا ہوں تو بھی اُسے چاہ۔ جبریل اس سے محبت کرتے ہیں۔ پھر اہل سما میں اعلان کرتے ہیں کہ اللہ تعالیٰ کو فلاں شخص محبوب ہے۔ تم سب بھی اس سے محبت رکھو۔ پھر اس بندے کے لئے زمین میں ہر دو عزیز ی پیدا کر دی جاتی ہے۔“

جہاں تک اُخروی ثرہ کا تعلق ہے، تو اس کا اندازہ حضور صلی اللہ علیہ وسلم کی اس حدیث سے لگایا جاسکتا ہے کہ ایک اعرابی حضور صلی اللہ علیہ وسلم کی خدمت اقدس میں حاضر ہوا۔ اور پوچھا کہ یا رسول اللہ! صلی اللہ علیہ وسلم، قیامت کب قائم ہوگی۔ آپ نے فرمایا تو نے اس کے لئے کیا تیار کر رکھا ہے؟ اعرابی عرض کرنے لگا۔ یا رسول اللہ صلی اللہ علیہ وسلم میرے پاس نہ تو نمازوں اور روزوں کی کثرت ہے۔ نہ ہی صدقہ و خیرات کا ذخیرہ ہے، بجز اس کے کہ خدا اور رسول صلی اللہ علیہ وسلم سے محبت کرتا ہوں۔ اس پر رسول اللہ صلی اللہ علیہ وسلم نے ارشاد فرمایا:-

المروء مع من احب

”جس کو کوئی چاہے گا۔ اسی کے ساتھ رہے گا“

گویا یہ محبت ہی ہے جس سے معیت رسول صلی اللہ علیہ وسلم جیسی عظیم نعمت حاصل کی جاسکتی ہے۔ محبت خدا جہاں قرب محبوب کا وسیلہ ہے وہاں اسے اچھے خصائل،

اعلیٰ اخلاق اور ارفع اقدار کی حیثیت بھی حاصل ہے۔ وہ شخص جو اپنے سینے میں سے غیر اللہ کی محبت نکال پھینکتا ہے۔ اس کا کردار بود و باش کے لحاظ سے لائق تقلید ہوتا ہے۔ یہ محبت ہی ہے جو اسے رحمت و رافت کا مجسمہ بنا دیتی ہے۔ اور علم و بردباری جیسے اچھے خصائل اس میں پیدا کرتی ہے۔ اور قناعت جیسی عظیم دولت بھی وہ خدا تعالیٰ سے ہی حاصل کر سکتا ہے۔

ثمراتِ محبت کا خلاصہ علامہ مصطفیٰ محمد عمار کے الفاظ میں اختصار کے ساتھ پیش کیا جاتا ہے۔

- ا حلاوتِ ایمان محبت سے حاصل کی جاسکتی ہے۔
- ب شدائدِ قیامت پر محبت ہی کی وجہ سے رحمت کا سہارا نصیب ہوگا۔
- ج محبت سے قربِ باری ملیں آتا ہے اور یہ سکون و سرور کی اصل بنیاد ہے۔
- د محبت ہی کی وجہ سے اہل جنت کے درجات میں اضافہ ہو جاتا ہے۔
- ه حسن سلوک، صحبتِ نافعہ، سیرتِ طیبہ، نیتِ صالحہ اور عیشِ سعیدہ کی بنیاد محبت ہی ہے۔
- و محبت اکمالِ دین کا ذریعہ ہے۔
- ز امر امن روحانی سے بچنے کے لئے محبتِ خدا ڈھال کا کام دیتی ہے۔
- ح محبت ہی سے "حشر مع الصالحین" ہونے کی امید کی جاسکتی ہے۔
- ط اعمال کی قبولیتِ اخلاص سے ہے، اور اخلاص محبت ہی سے حاصل کیا جاسکتا ہے۔
- ی "حب فی اللہ" معاشرتی تعلقات مضبوط کرنے کی اصل اساس ہے۔
- ک حضور صلی اللہ علیہ وسلم کی سنتوں پر مضبوطی اور کتاب اللہ سے تمسک محبت ہی سے حاصل ہوتا ہے۔
- ل نیکیوں کی توفیق کا ذریعہ محبت ہی ہے۔

محبت سے ایمان کا مضبوط حلقہ ”عروة الوثقی“ نصیب آتا ہے، جو نجات کا ضامن ہے۔

عشق مجازی اور اس کے فسادات

محبت کی وہ قسم جو خدا اور رسول صلی اللہ علیہ وآلہ وسلم کے ساتھ ہو۔ یا ان کے لئے ہو۔ وہ محمود ہے۔ اس کے علاوہ رنگ و شکل کا غلام اور طالب بن جانا مذموم ہے۔ اور اسی کا نام عشق مجازی یا عشق حیوانی رکھا گیا ہے۔ اس کا مبداء شہوتِ نفس ہوتا ہے۔ حضرت نظامیؒ اسے باز پچھ شہوت و جوانی سے تعبیر کرتے تھے۔ مولانا رومی نے بھی اسی کی مذمت میں فرمایا۔

عشق نبود این کہ در مردم بود

این فساد خوردن گندم بود

حکما نے اس محبت کا تجزیہ کرنے کے بعد لکھا کہ ”العشق مرض سوداوی“ (عشق ایک سوداوی مرض ہے) ایک عارف نے تو یہاں تک مشورہ دیا کہ:-
وعش فالحب اوله عناء و اوسطه سقم و اخره قتل
زندگی اس طرح گزار کہ دل محبت سے خالی ہو۔ اس لئے کہ اس کا آغاز رنج اور درمیان بیماری اور آخر ہلاکت ہوتی ہے۔

غالب نے بھی شاید اس کی حقیقت سمجھنے کے بعد ہی کہا تھا۔

کہتے ہیں جس کو عشق، خلل ہے دماغ کا

بعض لوگوں کا یہ خیال ہے کہ مجاز ہی سے حقیقت کا حصول ہوتا ہے۔ دراصل یہ تو اُس شخص کا حال ہے جس کی نظر ہر چیز میں خدا ہی کا جمال دیکھنے کے لئے اٹھتی ہے۔ اس کا اول و آخر سب حقیقت ہی ہوتا ہے۔ اس کی چاہت و طلب کو مجاز کا نام نہیں دیا جاسکتا۔

صورت چاہی اور رنگ پرستی کے بہت سے فسادات علمائے نفسیات نے لکھے ہیں جنہیں تفصیل کے ساتھ ابن قیم نے "الجواب الکافی" میں لکھا اور اس کا خلاصہ ڈاکٹر میر ولی الدین نے "رموز عشق" میں تحریر کیا۔

اختصار کے ساتھ عشق مجازی کے چند فسادات لکھے جاتے ہیں۔

۱۔ انسان خالق کی محبت چھوڑ کر مخلوق کا غلام بن جاتا ہے۔ یہ بذاتِ خود اس عشق کا بہت بڑا نقصان ہے۔

۲۔ اس عشق سے طالب کا دل عذاب میں گرفتار ہو جاتا ہے۔ اور اس کا آخری نتیجہ بھی بہتر نہیں ہوتا۔

۳۔ دل پر انگڑا ہو جانے کی وجہ سے بہت سارے دینی احکام رہ جاتے ہیں اور انسان نفس پرستی کا شکار ہو جاتا ہے۔

۴۔ بہت ساری آفات و بلیات اسی محبت کا نتیجہ ہوتی ہیں۔ دیوانگی، پریشیاں خیالی بھن ادقات معاشی استیصال۔

۵۔ انسانی ذہن شیطانی خیالات کا کارخانہ بن جاتا ہے۔

۶۔ فکر و تدبیر کی قوتیں شل ہو جاتی ہیں۔

۷۔ معاشرتی زندگی فساد کی نذر ہو جاتی ہے۔ اور بہت سارے لوگوں کے حقوق تلف ہونے لگ جاتے ہیں۔

۸۔ چین اور سکون نام کی کوئی چیز ایسے عاشق کے پاس نہیں ہوتی۔

شعلہٴ عشق ہو پیدا کہاں سے

محبت اور عشق باقی صفات و عطیات کی طرح خداوند قدوس کی عطا و عنایت ہی کے محتاج ہوتے ہیں۔

وَاللّٰهُ يُخْتَصُّ بِرَحْمَتِهِ مَن يَّشَاءُ

اللہ جسے چاہتا ہے اپنی رحمت کے ساتھ خاص کر دیتا ہے۔

ذٰلِكَ فَضْلُ اللّٰهِ يُؤْتِيْهِ مَن يَّشَاءُ

یہ اللہ کا فضل ہے جسے چاہتا ہے عطا کر دیتا ہے۔

لیکن کائنات کی دوسری اشیاء میں جس طرح علت و قانون اور سبب و وسیلہ کو دخل حاصل ہے۔ اسی طرح محبت اور عشق بھی بعض وسائل و ذرائع اختیار کرنے سے حاصل کئے جاسکتے ہیں۔ اس سلسلہ میں سب سے بڑا ذریعہ اور کارگر نسخہ تو خدا کے دروازے پر سوال کرنا ہے۔ دعا ہی وہ عظیم عبادت ہے جس سے انسان ساری کائنات یہاں تک کہ اپنے وجود کی بھی نفی کر دیتا ہے اور عجز و انکساری کا مجسمہ بن کر خدا سے امیدیں وابستہ کر لیتا ہے۔ اسی کو اپنا دانا اور حاجت روا تسلیم کر لیتا ہے۔ ادھر اس کی طلب بڑھتی جاتی ہے۔ ادھر توفیق سہارا بنتی جاتی ہے۔ اور طلب اور توفیق جس زاویے پر مل جاتے ہیں۔ اہل محبت اسی کو حُب و عشق سے تعبیر کرتے ہیں۔ یہی وجہ ہے کہ محبتِ اکمل رسول اللہ صلی علیہ وسلم بھی اس پاک جذبے میں اضافے کی دعا فرمایا کرتے تھے۔

اللّٰهُمَّ اُرْزُقْنِيْ حُبَّكَ وَحُبَّ مَنْ اَحَبَّكَ وَحُبَّ مَا لِقَرِيْبِيْ اِلَى

حُبِّكَ وَاجْعَلْ حُبَّكَ اَحَبَّ اِلَيَّ مِنَ الْمَاءِ الْبَارِدِ۔

”اے اللہ! مجھے اپنی محبت اور اس کی محبت عطا کر جو تجھے چاہتا ہے۔ اور اس کی محبت عطا کر جو مجھے تیری محبت کے قریب کر دے۔ اے اللہ! اپنی محبت کو مجھے ٹھنڈے پانی سے بھی زیادہ محبوب بنا دے۔

اور یہ دعا بھی فرماتے۔

اللّٰهُمَّ اُرْزُقْنِيْ حُبَّكَ مَنْ يَنْفَعُنِيْ فِيْ حُبِّكَ۔ (ترمذی شریف)

”اے اللہ! مجھے اپنی محبت عطا کر اور اس کی محبت جو تیری محبت میں مجھے نفع دے“

حضرت محبوب الہیؑ اپنے مریدین کو یہ دعا کرنے کی تلقین فرمایا کرتے تھے۔

اللہم انی اسئلك حبك وحب من یحبك والعمل الذی یؤدی

الی حبك اللہم اجعل حبك احب الی من نفسی واهلی و من

الماء البارد۔

اے اللہ! میں تجھ سے تیری محبت اور اس کی محبت کا سوال کرتا ہوں

جو تجھ سے محبت کرتا ہو۔ اور وہ عمل چاہتا ہوں جو تیری محبت تک پہنچا

دے۔ اے اللہ! اپنی محبت کو مجھے میری جان، اہل اور ٹھنڈے پانی سے

بھی زیادہ محبوب بنا دے۔“

اگر متواتر یہ دعا بطور ورد اور طلب کے پڑھی جائے تو یقیناً اللہ تعالیٰ اپنی اور اپنے

محبوب کی محبت عطا فرمائے گا۔ اور خدا اور رسول صلی اللہ علیہ وسلم کی محبت قرآن اور سنت

مطہرہ پر استحکام بخشنے گا۔

حصولِ محبت کا یہی وہ برق اثر طریقہ ہے جس سے ایک شخص حاملِ محبت ہی نہیں

رہتا بلکہ محبت آفرین بھی بن جاتا ہے۔ اس کی شخصیت ایک ایسی مقناطیت کی حامل ہو جاتی

ہے جس پر لوگ پروانہ دار اپنی جانیں نثار کرنا چاہتے ہیں لیکن وہ ہر آنے والے کو مطلوب

حقیقی ہی کا راستہ بتاتا رہتا ہے۔

جس طرح لوہے میں مقناطیت پیدا کرنے کے لئے اُسے مقناطیس کے ساتھ

رگڑنا پڑتا ہے۔ بعینہہ کا ملین کی مجلس اور صحبت بھی انسان کے سینے میں محبت اور عشق پیدا

کرتی ہے اور اسی حقیقت کی طرف پروردگار عالم نے قرآن حکیم میں یوں اشارہ فرمایا ہے۔

يَا أَيُّهَا الَّذِينَ آمَنُوا اتَّقُوا اللَّهَ وَابْتَغُوا إِلَيْهِ الْوَسِيلَةَ وَجَاهِدُوا

فِي سَبِيلِهِ لَعَلَّكُمْ تُفْلِحُونَ ه

(المائدہ : ۳۵)

اے ایمان والو! اللہ سے ڈرو، اور اُس تک پہنچنے کا وسیلہ ڈھونڈو۔ اور اس

کی راہ میں محنت اٹھاؤ تاکہ تم فلاح پاؤ۔“
 آیت مذکورہ میں ”وسیلہ“ سے مراد تو تسل کا ملین ہے۔ اولیاء اللہ اپنی توجہ کامل سے
 قلوب کے زنگ دور کرتے ہیں۔ اور انہیں نورِ خدا کے وسیلہ سے ایسے پاک صاف بناتے
 ہیں کہ ان میں حُب و عشق کا تخم پھلنا اور پھولنا شروع کر دیتا ہے اور سینے میں محبتِ الہی کی
 آماجگاہ بن جاتے ہیں۔

دمِ عارف نسیمِ صمیم ہے
 اسی سے ریشہ معنی میں نم ہے
 اگر کوئی شعیب آئے میسٹر
 شبانی سے کلیمی دو قدم ہے
 اور اسی حقیقت کو مولانا رومی نے یوں بیان فرمایا:-
 مولوی ہرگز نہ شد مولائے روم
 تا غلامِ شمس تبریزی نہ شد
 حضرت باہر رحمۃ اللہ علیہ فرماتے ہیں۔

الف اللہ چنبے دی بوٹی مرشد من میر و چہ لائی ہو
 نفی اثبات داپانی ملیا ہر گے ہر جانی ہو
 ہمارے زمانے میں تساہل پسند رویں اکثر یہ شکوہ کرتے سنی گئی ہیں کہ جی ہمارے دور
 میں ایسے کاملین ہیں ہی کہاں جن کی نگاہ میں وہ اثر ہو کہ تقدیر کا پانسلاپٹ جائے۔ اس سلسلہ
 میں پہلی بات تو یہ ہے کہ لوگوں کا معیار ولایت یا کاملیت یا تو اس قدر گھٹیا ہے کہ وہ برسوں
 برس جو گیوں کی سیوا کرتے رہتے ہیں یا اس قدر بڑھا ہوا ہے کہ ان کے لئے خواجہ غریب نواز
 داتا علی ہجویری اور مجدد الف ثانی سے کم درجے کا دلی قابل قبول اور لائق اعتنا ہے ہی
 نہیں۔ اور کتنے ہی لوگ ایسے بھی ہیں جو اپنی نظریں ایسے آستانوں پر لگائے ہوئے ہیں۔

جن کے والدین تو کبھی نور خدا کے امین تھے لیکن ان کے اپنے دامن شریعت سے بھی خالی ہیں ظاہر ہے ان بہات پر سفر کرنے والوں کو جب مایوسی لاحق ہوتی ہے تو وہ سرے ہی سے نگاہی اثر سے انکار کر دیتے ہیں اور ان کا خاتمہ بھی اسی یا س و قنوطیت کے عالم میں ہو جاتا ہے۔

وہ لوگ جو محبت اور عشق کے طالب حقیقی ہیں انھیں جھونپڑوں پر بھی نظر کرنی چاہیے اور اپنے ماحول کا تیز نگاہی سے جائزہ لینا چاہیے کوئی ایسی جگہ نہیں جہاں کوئی اللہ والا نور دین مصطفیٰ صلی اللہ علیہ وسلم کی تقسیم میں نہ لگا ہوا ہو۔ اصل بات یہ ہے کہ یرقان کے مریض کو ہر چیز زرد ہی دکھائی دیتی ہے۔ لوگوں کی طلب کا ظرف اس قدر گندہ ہو چکا ہے کہ انہیں خیر کا احساس ہی نہیں ہونے پاتا۔ یہاں تک کہ پیغام اجل زندگی کے مضراب سے اٹھنے والے نغموں کو خاموش کر دیتا ہے۔

وسیلہ مرشد کے علاوہ صاحبین اور ابرار کے ساتھ نشست و برخاست بھی محبت افروزی اور عشق آفرینی میں مدد اور معاون ثابت ہو سکتی ہے۔

صحبت صالح ترا صالح کند

صحبت طالع ترا طالع کند

اگر عطار کے پاس جایا جائے تو عطر میسر نہ بھی ہو تو خوشبو ضرور آجاتی ہے۔ اہل محبت کے ساتھ بیٹھنے اٹھنے سے قلوب محبت کی مہک ضرور محسوس کرنے لگ جاتے ہیں۔

توجہ مجلس اور دعا و زاری جس طرح محبت اور عشق عطا کرتے ہیں اسی طرح حضور صلی اللہ علیہ وسلم

کی سنتوں کی اتباع اور صاحبین کی اطاعت بھی عشق آفرینی کا ایک کارگر نسخہ ہے۔ یہ ایسے

ہی ہے جس طرح لوہے میں آپ مقناطیت پیدا کرنا چاہیں تو اسے مقناطیس سے

رگڑیں گے۔ اس فعل سے خود بخود لوہے میں مقناطیس والی تاثیر آجائے گی۔

حضور صلی اللہ علیہ وسلم کی سنتوں پر متواتر عمل جاری رکھا جائے تو شاید پہلے پہل یہ معاملہ

طبع پر تھوڑا تعقل واقع ہو لیکن مرور وقت کے ساتھ ساتھ مزاج کھلے گا اور اس میں مطلوب تک رسائی کا جذبہ ارتقائی منزلیں طے کرنے لگ جائے گا اور دل کی دھڑکنیں محبوب ہی کے لئے وقف ہو کر رہ جائیں گی۔

اس کے علاوہ ذکر، تلاوت اور درود شریف کی کثرت کو معمول بنایا جائے اور کوشش کی جائے کہ ایمان علی وجہ البصیرت حاصل ہو جائے۔ اور ظاہر ہے یہ غور و فکر اور تدبیر و تعقل سے حاصل ہو گا۔ عقل کے راستے عشق کا حصول اگرچہ مشکل دشوار گزار پُر خطر ہوتا ہے لیکن ٹھہراؤ استقامت اور دلجمعی اسی سے حاصل ہوتی ہے۔

حصول عشق کے مذکورہ بالا وسائل کے علاوہ چند مشاہداتی تدابیر بھی اس ضمن میں مفید ثابت ہو سکتی ہیں۔

ا اچھے مقاصد کے لئے سفر کیا جائے اور دوران سفر رضائے خدا اور خوشنودی مصطفیٰ صلی اللہ علیہ وسلم کے لئے ہر ممکن کوشش کی جائے۔

ب مجالس ذکر کا اہتمام کیا جائے۔

ج حلال خوری پر لزوم برتا جائے۔

د اہل محبت کی سوانح حیات کا مطالعہ کیا جائے۔ اور ان کی جدوجہد و مشعل راہ بنا کر کام کا آغاز کیا جائے۔

ه کائنات میں اس طرح غور و فکر کیا جائے کہ صانع پر یقین مستحکم آجائے۔ یہی ایقان ایک دن عشق میں بدل جائے گا۔

و صوتی شعراء کا کلام پڑھا جائے۔

ز پاکیزہ کتب اور رسائل کو زیر مطالعہ رکھا جائے۔

ح قرآن فہمی کا ایک باقاعدہ پروگرام وضع کر کے عمل شروع کر دیا جائے۔

ط سنون اور ماثورہ ادعیہ کا وظیفہ اور ورد کیا جائے۔

ر عبرت کے لئے آثارِ قدیمہ اور پرانی آبادیوں کے کھنڈرات دیکھے جائیں۔
 ش کبھی کبھار شب بیداری کا اہتمام کر لیا جائے۔
 ت حرمین شریفین کی حاضری کی تڑپ پیدا کرنے کی کوشش کی جائے
 ث رمضان شریف میں اعتکاف کا اہتمام کیا جائے۔

ی نعتیں اور حضور صلی اللہ علیہ وسلم کی منقبت بار بار پڑھی جائے اور ہو سکے تو محافلِ نعت
 کا اہتمام کر کے شروع و خضوع سے ان کا سماع کیا جائے۔ لیکن غیر شرعی حرکات
 سے باز رہنا از حد لازمی ہے۔

ک ہجرت کی نماز کا اہتمام کیا جائے۔ اور اُس وقت خلوصِ دل سے دعا کی جائے۔
 ل دوست احباب سے رضائے خدا کی خاطر ملاقات کی جائے۔
 م کم از کم ہر روز حضور صلی اللہ علیہ وسلم کی ایک حدیث شریف پڑھ لی جائے اور کوشش
 کی جائے کہ اسے آگے بھی کسی تک پہنچا دیا جائے۔ خصوصاً احادیثِ فضائل
 پڑھی جائیں۔

ن موت کو کثرت سے یاد کیا جائے۔ اور اپنے مجاہدے کو عادت بنا لینا چاہیے۔
 س بزرگ اور سن رسیدہ مسلمانوں سے ملاقات کر کے زندگی کی حقیقت کی کھوج
 لگائی جائے۔

ع صالح علماء اور راسخ فقہائے دین کے ملفوظات کو متابعِ حیات تصور کیا جائے۔
 ف بحث و محصل میں الجھنے سے گریز کی جائے اور دعوتِ ذکر و فکر کے علاوہ چپ
 رہنے کی عادت ڈالی جائے۔

ص امر بالمعروف اور نہی عن المنکر کے لئے ہر دم اپنے آپ کو تیار رکھنا چاہیے۔

حُبّ و عشق

اور

حکماء و عارفین کے اقوال

حضرت ابو بکر صدیق رضی اللہ عنہ

من ذاق من خالص محبة الله تعالى شغله ذلك عن طلب الدنيا و
او حشاه عن جميع البشر.

”جس نے خدا کی خالص محبت کا ذائقہ چکھا، وہ دنیا کی طلب سے باز رہا۔ اور
سارے آدمیوں سے وحشت کرنے لگا۔“

حضرت فاروق اعظم رضی اللہ عنہ

عشق عذاب کی ایک قسم ہے۔ اور کوئی عقل مند اس کو اپنے اوپر مسلط کرنے کے
لئے تیار نہیں ہوتا۔

نوٹ :- حضرت فاروق اعظم کا یہ قول عشق مجازی سے متعلق ہے۔ جہاں تک عشق
حقیقی کا تعلق ہے، تو آپ کی کیفیت عشق رسول صلی اللہ علیہ وسلم کے باب میں بیان
ہو چکی ہے۔

حضرت جعفر صادق رضی اللہ عنہ

لَا يَبْلُغُ أَحَدٌ حَقِيقَةَ الْإِيْمَانِ حَتَّىٰ يَجِبَ الْبَعْدَ الْخَلْقِ مِنْهُ فِي اللَّهِ
وَيَبْغُضُ اقْرَبَ الْخَلْقِ مِنْهُ فِي اللَّهِ وَ مِنْ تَعْلُقِ قَلْبِهِ بِحُبِّ الدُّنْيَا

تعلق من ضرب بها۔

”تم میں کوئی ایک اس وقت تک حقیقتِ ایمان حاصل نہیں کر سکتا جب تک کہ وہ دور ترین مخلوق سے بھی اللہ کے لئے محبت نہ کرے اور قریب ترین خلق سے اللہ کے لئے بعض (ضرورتاً) نہ رکھ سکے۔ اور ایسا شخص جس کا دل دنیا کی محبت میں پھنس گیا۔ اس نے اس کی مضرتوں کو پایا۔“

حضرت بایزید بسطامی رحمۃ اللہ علیہ

اپنے کثیر کو قلیل جاننا اور محبوب کے قلیل کو کثیر سمجھنا محبت ہے۔

حضرت جنید بغدادی

عشقِ محبتِ سرمدی کا دوسرا نام ہے۔

حضرت شبلی

حضرت شبلی سے کسی نے محبت اور عارف کی تعریف پوچھی۔ آپ نے ارشاد فرمایا۔
”عارف اگر بات کرے تو ہلاک ہو۔ اور محبت والا اگر چپ رہے تو ہلاک ہو۔“
اور پھر پڑھا۔

یا ایھا السید الکریم

حبک بین الحشامقیم

یا رافع النوم عن جفونی

انت بما منی بعلیم

میرے کریم آقا تیری محبت میرے سینے میں مقیم ہے۔ اور اے میری آنکھوں سے
نیند دور کرنے والے مجھ پر گزرنے والے احوال سے تو خوب واقف ہے۔

حضرت سمری سقطیؒ

جس نے خدا سے محبت کی وہ زندہ ہوا اور جس نے دنیا کو چاہا وہ محروم ہوا۔

حضرت سفیان رضی اللہ عنہ

حضور صلی اللہ علیہ وسلم کی فرمانبرداری کا نام محبت ہے۔

تمیمی

عشق نہ اختیار میں ہوتا ہے اور نہ یہ خواہش سے حاصل کیا جاسکتا ہے۔ یہ ایسے ہی ہے جیسے کوئی تھلک بیماریوں میں گرفتار ہو جائے۔

ابو دائل

محبت اگر دیوانگی کی انتہا نہیں تو جادو کا پتھر ضرور ہے۔

یحییٰ بن معاذ رضی اللہ عنہ

ایک رانی کے برابر محبت اُس ستر برس کی عبادت سے بہتر ہے جس میں محبت اور چاہت کی آمیزش نہ ہو۔

امام غزالی رحمۃ اللہ علیہ

اللہ تعالیٰ کی طرف سلوک کے مقامات میں بلند ترین درجہ محبت اور عشق کا ہے۔
شیخ عبدالحق محدث دہلویؒ | اہل ایمان کے دلوں کی زندگی اور روحوں کی غذا

محبت ہے۔ احوال میں محبت سے بڑھ کر کسی اور چیز کا مقام نہیں۔

شیخ مشرف الدین منیری

حدیث محبت تینوں زمانوں پر محیط ہے۔ اول و آخر و درمیان اسی کا دور دورہ ہے۔
محققین نے کہا ہے کہ یہ عالم اور وہ عالم سب طلب کے لئے ہیں۔

عرب کی ایک خاتون

مسکین عاشق، ہر چیز اس کی دشمن ہے۔ ٹھنڈی ہوائیں اس کو بے چین کرتی ہیں۔ بجلی
کی چمک اس کی نیند اڑا دیتی ہے۔ آثارِ دیار اس کے قلب میں آگ بھڑکا دیتے
ہیں۔ لوگوں کی ملامت اس کو ایذا پہنچاتی ہے۔ اور یادِ محبوب اس کو بیمار کر دیتی ہے۔
(کشکول)

ارسطو

محبوب کے عیوب سے اندھا ہونے کا نام عشق ہے۔

بقراط

کسی کے ملنے کے خیال پر خوش ہونا اور شوق کا حرکت میں آجانا عشق کہلاتا ہے۔

ابن خلیکان

عشق موت کا ایک گھونٹ ہے۔

فارابی

عشق سب سے بڑا رنج ہے۔

جالیمنوس

(خلاصہ کشکول)

محبت روح کا ایک فعل ہے۔

حضرت شیخ ابوبکر

محبت آگ کا ایک پیالیہ ہے۔ جب حواس کے اندر قرار پکڑے تو خوب بھڑکتا ہے اور نفوس میں قائم ہو تو فنا کر دیتا ہے۔ (رموز عشق)

مولانا مسعود علی نظامی

عشق جب دل میں پہنچے تو خون کر دیتا ہے۔ اور آنکھوں میں جلے تو جیون کر دیتا ہے اور جان میں پہنچے تو خاک بنا کر رکھ دیتا ہے۔ عشق ایک جنون کا نام ہے۔

ذوقی

محبت ایک کشش مقناطیسی ہے جو کسی کو کسی کی جانب کھینچتی ہے۔ کسی میں حُسن و خوبی کی ایک جھلک کا دیکھ لینا اور اس کی جانب طبیعت کا مائل ہو جانا، دل میں اس کی رغبت اس کا شوق، اس کی طلب و تمنا اور اس کے لئے بے چینی کا پیدا ہو جانا، اُسی کے خیال میں شب و روز رہنا، اُسی کی طلب میں تن من و حن سے مُنہمک ہونا۔ اس کے فراق سے لڑ پانا اس کے وصال سے سیر نہ ہونا۔ اس کے خیال میں اپنا خیال، اس کی رضا میں اپنی رضا، اور اس کی ہستی میں اپنی ہستی کو گم کر دینا یہ سب عشق و محبت کے کرشمے ہیں۔ (مستر دلبران)

عشق و محبت پر صوفیا اور شعرا، حکماء اور عارفین کے بے شمار اقوال ملتے ہیں خصوصاً مولانا روم، جامی اور اقبال کا فلسفہ محبت لائق مطالعہ ہے۔ چونکہ اس موضوع پر علیحدہ کام

کی ضرورت ہے۔ اس لئے یہاں طوالت کے خوف سے جو کچھ لکھا جا چکا ہے اسی پر اکتفا کیا جاتا ہے۔

اے یوم جزا کے مالک! اے محبوب کائنات اور اے رحیم و کریم آقا! کانپتے ہونٹوں، لرزتے قلم اور شکستہ دل کی دعا کو شرف قبولیت بخش دے۔

مولا! اپنی عنایت و عطا ہی سے ہمیں اپنی محبت اور اپنے حبیب کی محبت عطا فرما دے۔ اور ہمارے گناہوں پر رحمت کی چادر ڈال دے۔ اور ہماری لغزشیں معاف فرما دے۔

آقا! تیرے حبیب کے الفاظ میں ہماری بھی تمنا یہی ہے۔

اللَّهُمَّ اِنْ رَزَقْتَنِي حُبَّكَ وَحُبَّ مَنْ اَحَبَّكَ وَحُبَّ مَا يَقُوُّ بِنْتِي

اِلَى حُبِّكَ وَاجْعَلْ حُبَّكَ اَحَبَّ

اِلَى مِنَ الْمَاءِ الْبَارِدِ

اٰمِيْن

اللهم صل على سيدنا وبنينا وحبينا و

شفيعنا محمد وبارك وسلم عليه و

على آله واصحابه اجمعين۔

بنیادی عقیدہ

- اللہ ہمارا رب ہے۔ اور منزہ عن العیوب ہے۔
- محمد صلی اللہ علیہ وسلم اللہ کے رسول اور معصوم عن الخطا ہیں۔
- قرآن مجید خدا کی کتاب، ہمارا ضابطہ حیات اور بے عیب کلام ہے۔



انسان خطاؤں اور لغزشوں کا پتلا ہے۔ اس حیثیت سے بہر حال یہ امکان رہتا ہے کہ وہ لکھے ہوئے پھسل جائے۔ ————— دورانِ مطالعہ اگر آپ اشارۃً یا صراحتہً کسی بھی انداز میں ہمارے درج بالا بنیادی عقیدہ کو مجروح ہوتا ہوا پائیں، تو اس کو ہماری ذاتی کمزوری متصور کرتے ہوئے قلم زد کر دیجئے۔ ————— ہم اپنی عزت، مقام اور محبوبیٰ انا کے مقابلہ میں ایمان کو بہر صورت ترجیح دیتے ہیں۔

تقدیم

از پروفیسر سید ذاکر حسین شاہ چشتی شیالوی

ایم۔ اے۔ (اردو عربی فلسفہ، اسلامیات) فاضل دین نظامی

○

عشق کے متعلق کتنا عمدہ ارشاد ہے کہ

العشق ناد یحرق ما سوی اللہ

یہ وہ حقیقت کی آگ ہے جو ماسوی کو محسوم کر کے رکھ دیتی ہے۔

اور کبھی اس کی پھنسیاں کسی اور دنیا تک بھی پہنچ جاتی ہیں۔ اور شاعر اسلام یوں نغمہ سنج ہوتے ہیں۔

میری نوائے شوق سے شور حریم ذات میں

غفلتہ لہتے الاماں ببت کدہ صفات میں

اس کی ہمہ گیری اور انسانی اثر پذیری کو جب عظیم فلسفی شاعر غالب نے ملاحظہ کیا تو فرمانے لگے

عشق پہ زور نہیں ہے یہ وہ آتش غالب

کہ لگائے نہ لگے اور بجھائے نہ بنے

پیر روی بھی تو ترجمانِ عشق ہیں! انہوں نے کائنات کے ذرے ذرے میں، اس کی جلوہ سامانیاں ملاحظہ

فرمائیں تو لویں گویا ہوتے

شاد باش! اے عشقِ خوش سوئے ما اے طیب جسدِ علتہائے ما

سودا بھی ہو اور مبارک و خوش بھی ہو۔ یعنی دیوانگی بھی ہو اور فرزانگی بھی جوش بھی ہو اور ہوش بھی۔ خود سپردگی بھی ہو اور خود نمائی بھی۔ ان تضادات کا حسین اجتماع عشق کی دنیا سے باہر نہ کبھی ہوا ہے، نہ ہوگا۔

مگر عشق جس حُسن کا تلاشی ہے وہ کون سا حُسن ہے مجاز کی تنگنائیوں سے گزرنے والے تو صرف جسموں کو چھلنی نہیں کرتے بلکہ رُوح کو بھی ابدی دُک لگا لیتے ہیں جو حُسن کو کہاں تلاش کریں مفکر اسلام بولے۔

سراپا حُسن بن جاتا ہے جس کے حُسن کا طالب
بھلا اے دل! حسین ایسا بھی ہے کوئی حسینوں میں
اس حُسن کے متلاشی خود پر تو حُسن سے وہ کچھ بن جاتے ہیں جن کے متعلق شاعر مشرق یوں
گو ہر فشانے فرماتے ہیں۔

عاشقان او ز خوابان خوب تر وز حسینان جہاں مرغوب تر
دل ز عشق او تو نامی شود خاک ہم درشس ثریا می شود
وہ حُسن جو عشق کو تا بانیاں بختا ہے، جو دل کو تو نامیاں عطا کرتا ہے، جو ذہن کو رعنائیاں دیتا ہے، جو وجود کی خاک کو بختا ہے، بلندیاں عطا فرماتا ہے، اسی حُسن کی تلاش میں کبھی حضرت سلمان فارسیؓ صحراوردی فرماتے ہیں، اسی کی تلاش میں سیدی بلالؓ دیکتے انگاروں پر لیٹ جاتے ہیں، اسی کی جستجو میں عوثؓ عظیم کی مبارک آنکھیں خواب ناما اشارہتی ہے، اور اسی کی آرزو میں سلطان ہند طویل سفر اختیار فرماتے ہیں۔

عشق سے سرشار ہستیوں نے کبھی زبانِ محبت سے گل کھلانے اور کبھی زبانِ قلم سے سدا بہار باغ لگائے، کبھی جامی نے اُلفت کے گیت لگائے تو کبھی رومی و اقبال نے محبت کے ترانے سنائے، عشق نے اظہار کا جو راستہ بھی پایا، یادِ محبوب کے سہا سے اسی راستے پر گامزن ہو گیا۔
حُسن پرستی کی وہ ساری ادا میں جن سے کرۂ ارضی کے باشی واقف تھے، خود ان اداؤں کو پا کر محو حیرت

ہو گئیں، جن کا ظہور سیدی صدیق اکبر سے لے کر آج تک اُمتِ مصطفویٰ کے افرادِ باکمال سے ہوا۔ یہاں
 عورت کا وہ عالم چشمِ فلک نے دیکھا جس کی کوئی مثال تاریخِ عالم کے پاس نہیں تھی۔ ہر طرف ان عاشقان
 باصفا کو صرف محبوب کے جلوے نظر آتے۔ بے خودی کی انتہائی بلندیاں ذرا ملاحظہ ہوں کہ ان راہ نوروان
 گلشنِ محبت نے مال و دولت کی تو حقیقت ہی کیا ہے۔ اپنے دلوں کے ٹکڑے، اپنے جگر گوشے اپنی
 آنکھوں کے سامنے قربان کر دیے۔ اپنی جانیں ہتھیالیوں پر رکھ کر حریمِ ناز میں یوں داخل ہوئے کہ ان
 کی نیاز مندیاں مبدل بننا نہ ہو گئیں۔ خسرو کیا خوب کہنے لگے

ہم آہوانِ صحرا، ہر خود نہ سادہ بر کف
 بہ امید آنکہ روزے بہ شکار خواہی آمد

اسلام کی پوری علمی، اخلاقی، تہذیبی، تمدنی، معاشرتی اور سیاسی تاریخ اسی محبت و عشق کی ایک داستان
 ہے۔ اس گلشنِ سدابہار میں عنادل چمکتے رہے ہیں اور چمکتے رہیں گے۔

محبت دیکھتی ہے کہ محبوب حسن و جمال کا مرقع ہے۔ جو دونوں کا منبع ہے۔ اور عظمت و کمال کا ماخذ
 ہے۔ تو وہ ہزار جان سے اس پر فدا ہوتی ہے۔ عشق کی نظریں محبوب کی ضیا پاشیوں پر پڑتی ہیں تو وہ لاکھوں
 اداؤں کے ساتھ اس پر قربان ہوتا ہے۔ یہ فدایت ہی اطاعتِ حسن کا دوسرا نام ہے۔ یہاں حسنِ اتم صلی
 اللہ علیہ وسلم کے پردوں کا یہ حال ہے کہ اگر حضور سید عالم صلی اللہ علیہ وسلم کا بٹن مبارک کھلا دیکھا تو پھر اپنا
 بٹن ہمیشہ کھلا چھوڑا ہے۔ کسی مقام پر انہیں جان بخت مسکرا بیٹھیں بکھیرتے ملاحظہ کیا ہے۔ تو زندگی کی
 راہوں پر چلتے جب بھی اس مقام سے گزر رہا ہے۔ بے ساختہ محض تقلیدِ حسن میں مسکرا دیتے ہیں۔ فدایت
 اور عورت کا یہ عالم ہے کہ ان کے اعضاء و جوارح وہی حرکات کرتے ہیں، جن کا حکم انہیں سلطانِ حسن
 صلی اللہ علیہ وسلم دیتا ہے۔

اقوامِ عالم کی آنکھیں حیرت سے کھلی کی کھلی رہ جاتی ہیں کہ ان عاشقانِ دل نگار نے اپنے دماغ کسی اور
 کے اٹھ میں سے رکھے ہیں۔ اپنے دلوں کے تحت پر کسی اور کو جلوہ نگن کر لیا ہے۔ ان کی اپنی مرضیاں کسی
 اور کی مرضی کے تابع ہیں۔ ایسا معلوم ہے کہ زندگی کی شیخ پر ان کی ساری اداکاری کسی اور کی شور پیزی کے

لئے وقف ہے۔ فرزانوں نے انہیں دیوانے کہا۔ خود مستوں نے انہیں خدامت پایا۔ تنگ نظروں نے ان کے اعمال شاقہ کو دیکھ کر انہیں جن قرار دیا۔ مگر اصل شناس ملائکہ انہیں دیکھ کر عیش عیش کر اٹھے کہ یہی دیوانے تو مقصود قدرت ہیں۔ یعنی سے

فرشتے آسماں سے دیکھتے ہیں نقشِ پان کے

جو تیرے در پر بیٹھے تھے فقیر دے نوا بن کر

تسبیحِ محبت کے دل نے کس حسنِ دروغائی کے شیدائی ہیں۔ اور اس حسین قطار میں عشقِ دوستی کے کتنے گلہائے سدا بہار اور گوہر ہائے تابدار ہیں، ان کا شمار مشکل ہے۔ مگر ایک ایسے ہی عشقِ دوستی کے پھول کا نام نامی حضرت علامہ سید ریاض حسین شاہ ہے۔ گلشنِ فاطمہ کا یہ پھول ہمیں اس حسنِ کامل صلی اللہ علیہ وسلم کی سرکار میں لے چلا ہے جو اصل وجود اور مرکز ہر موجود ہے۔

شاہ صاحب موصوف ایک عالمِ باکمال اور مبلغِ بے مثال ہیں۔ آپ کی مساعیٰ جمیلہ سے ذوقِ عبادت انگڑائیاں لینے لگ گیا ہے۔ صاحبِ بان ہیں۔ اور زبان کی ساری قوتوں کو عشق کی ترجمانیوں کیلئے وقف کر دیا ہے۔ جب قالِ حال کے تابع ہوتا ہے۔ تو وہ گلِ پاشیاں کرتا ہے۔ عطرِ بیزیاں کرتا ہے۔ حضورِ یزیاں کرتا ہے۔ موتی بکھرتا ہے۔ اور گوہر لٹاتا ہے۔ آپ صاحبِ قلم ہیں۔ اور قلم کی معراج یہ سمجھتے ہیں کہ وہ صفوِ قرطاس پر محبت بھرے دل کے ٹکڑے بکھیرتا چلا جلتے خود تو صفیات پر وجد کے عالم میں رقص کرے۔ اور عشق بھرے دلوں کو طرثُسنِ حسن پر محبوب کے سامنے رقصاں کرے۔

حضور سرکارِ انبیاء صلی اللہ علیہ وسلم منبعِ حسن ہیں، مگر محققین مذہب نے آپ کے حسنِ بے مثال کو دو حصوں میں تقسیم کیا ہے۔ حسنِ ظاہری اور حسنِ باطنی۔ حسنِ ظاہری میں وہ یکتا ہیں۔ زبانِ حیدری نے سب عاشقوں کی ترجمانی ان الفاظ میں کی۔ بقولِ ذلتہ۔

لہذا قبلہ ولا بعدہ مثله

نہ کوئی پہلے ایسا تھا۔ نہ بعد میں کوئی ایسا ہوگا۔

سیدی حسانؒ کہنے لگے۔

خَلَقْتَ مُبْتَدَأً مِنْ كُلِّ عَيْبٍ

كَانَكَ قَدْ خَلَقْتَ كَمَا تَشَاءُ

یہ دونوں حضرات تو اس بہارِ جانفزا کے عنادلِ مشابہاتی ہیں۔ جبریل کی زبان کو جو بیانِ فکرِ رفا نے عطا کیا ہے، اس کا بھی جواب نہیں۔ ارشاد ہوتا ہے۔

یہی بولے سدو والے چمن جہاں کے تھالے

سب ہم نے چھان ڈالے کوئی تجھ سا اور نہ پایا

تجھے اک نے اک بنایا

ہمارے عظیم مصنف نے اپنی مایہ ناز کتاب میں — جسے اپنے موضوع پر ایک حسین و جمیل اضافہ کہنا چاہئے — منبعِ حُسن اور مرکزِ جہاں صلی اللہ علیہ وسلم کے حُسنِ پاک کے دونوں اصناف پر علمی گفتگو فرما کر فرزانوں کو دعوتِ فکر دی ہے۔ تو غلامانِ سیدالابرار صلی اللہ علیہ وسلم کے اندازِ عشق کا والہانہ تذکرہ فرما کر دیوانوں کو گلشنِ محبت میں نسیمِ صبح کی طرح اٹھکھیلیاں کرنے کا طریق سمجھایا ہے۔ وہ بیج جو خود حُسنِ عشق کی بجز مرز میں میں بو کر رحمت کے پانی سے پالتا ہے، نگاہ کی تجلیات سے اسے ایک شجرِ سد بہار بناتا ہے۔ اس کے اندر حُجۃ کون سی رعنائیاں لاتا ہے۔ اور عشقۃ اسی محبت پروردہ درخت پر جب اس بیل بن کر چھا جاتا ہے۔ اور اسے صرف اور صرف اپنا بنا لیتا ہے تو ہمارا حقیقت پرست مصنف اپنی قلم کاری سے ایک سماں باندھ دیتا ہے۔ خدائے قدوس سے محبت کا انداز کیا ہے؟ ہمارا مصنف اس کا جواب دیتے ہوئے جس والہانہ پن کا ثبوت ہتیا کرتا ہے، وہ بھی اپنی دلیل آپ ہے۔ عشقِ رسول علیہ السلام حاصلِ ایمان ہے۔ یہاں صحابہ کرام رضوان اللہ تعالیٰ علیہم اجمعین کا انداز کس حد تک دلکش اور ایمان افزا ہے۔ یہ بھی پڑھنے سے تعلق رکھتا ہے۔ تذکرہ حُسنِ مصطفیٰ علیہ السلام زبانِ صحابہ سے یوں ادا ہوا ہے کہ جان میں جان آگئی ہے۔ عقل کو آگئی ملی ہے اور ایمان پر مبار آئی ہے۔ علامہ عینیؒ محبت کے تین معیار قائم فرماتے ہیں اور حضرت شاہ صاحب قبلہ ان تینوں ترازوں میں آیات و احادیث رکھ کر حُسنِ مصطفیٰ علیہ التمجیدۃ والثناء کی رعنائیوں اور دل گیر یوں کی شرح فرما

دیتے ہیں۔

بہاروں کا نقیب اپنے دامن کے ساتھ لاکھوں بہاروں کو باندھ کر جلوہ ریز ہوتا ہے کہ اندھیرے نور سے ظلم و اندوہ سرور سے ظلم عدل سے اور زیادتی نفس سے مبدل ہو جاتے ہیں حضرت شاہ صاحب ان بہاروں کو دیکھتے ہیں اور ہمیں بھی دعوتِ نظارہ دیتے ہیں۔

محبت کا تقاضا ہے کہ ذکرِ محبوب ہو، عشق کا تقاضا ہے کہ اطاعتِ محبوب ہو۔ یہی عقل کے مفتی کا فتویٰ ہے۔ اور یہی نقل کے قاضی کا فیصلہ۔ ہمکے مصنف نے یہاں بھی دلائل کے انبار لگائے ہیں اور دلکش پیرایہ بیان سے حُسن کی عکاسی کرنے کی سعیِ بلیغ کی ہے۔

حسنِ دوام کا متقاضی ہے تاکہ عشق کو دوام مل سکے۔ یہ نمازیں آخر کس لئے ہیں۔ صرف اسی لئے کہ حسن کے انداز کو دوام ہے۔ یہ اعمالِ محمدی زندگی دائرہ نہیں تو اور کیا ہیں؟ اور یہی اعمالِ فطرت، دوسرے لفظوں میں سنت کہلاتے ہیں۔ اور سنت کا ایسا ہی قربِ مصطفیٰ علیہ التیمۃ والثناء کی دلیل ہے۔ یہی زندگی ہے۔ یہی بندگی ہے۔ اور یہی تابندگی ہے۔ ہمکے مصنف نے کس سلیقے سے ترجمانی کی ہے؟ یہ آپ خود کتاب سے ملاحظہ فرمائیں گے۔

اخلاقِ حسنہ اور اعمالِ عالیہ جو شرفِ انسانیت کے لئے طرۃ اقباز ہیں۔ کہاں سے فلاسفہ نے، سیاست دانوں نے علمائے اخلاق نے قانون سازوں نے اور انسانیت کے مصلحین نے لئے۔ یہ سب نوالِ مصطفیٰ علیہ التیمۃ والثناء سے کاسہ گدائی لے کر اور طلب کی جھولیاں پھیلا کر لئے ہیں۔ یہ آئینہ بھی ہمارا علمِ درست مصنف ہمکے سامنے رکھ دیتا ہے۔

محبت اطاعت کثیر ہوتی ہے۔ عشق عملِ محبوب کا ناقل ہوتا ہے۔ اسے محبوب کی اداؤں کے بغیر کسی اور ادا سے واسطہ نہیں ہوتا۔ اس کے لئے معیارِ قرآن و سنت کے پیمانے ہوتے ہیں۔ اس کی زندگی ذکرِ محبوب سے عبارت ہوتی ہے۔ وہ دوسرے پروانوں کے ساتھ شمعِ حُسن پر نثار ہرگز ہے۔ مگر وہ کسی کا رقیب نہیں ہوتا۔ وہ کسی سے حسد نہیں کرتا۔ بغض اس کی عادت سے دور ہے۔ اور دشمنی سے وہ نفور ہے۔ اس لئے کہ تکمیلِ محبت کے بعد وہ صرف اور صرف محبوب کے حُسن میں محو ہے۔ اور اس کا

محبوب بھی کریم ہے۔ وہ بندہ پرورداری جانتا ہے۔ اس کی نگاہیں سب عاشقوں کے دلوں کو پالتی ہیں۔ تزکیہ فرماتی ہیں۔ محبوب سے منسوب ہر چیز سے اسے محبت ہوتی ہے۔ کیونکہ یہ بھی محبت کے لوازمات میں شامل ہے۔ یہ محبت مجازی محبتوں کی طرح بے عمل کی دنیا میں نہیں دھکیلتی۔ بلکہ ایک دنیائے عمل بسنے پر آمادہ کرتا ہے۔ اس راستے پر چلنے والا مجسمہ عمل بن جاتا ہے۔ اس کی سانس عامل ہے۔ اس کی فکر عامل ہے۔ اس کی نظر عامل ہے۔ وہ بے تیغ بھی جنگ کرتا ہے۔ اور دلوں کی دنیا کو فرغ کرتا چلا جاتا ہے۔ اس لئے کہ محبت اسے بے یار و مددگار نہیں چھوڑتی۔ عطاؤں سے نوازتی ہے۔ فوائد بخشتی ہے۔ نذروں کو ماہ تمام بناتی ہے۔ قسطوں کو سمندر کی وسعتیں بخشتی ہے۔ جب یہ قبلہ راست کرتا ہے تو مجازی محبتیں اس کے سامنے گردِ براہ سے بھی کم نظر آتی ہیں۔ اس لئے کہ وہ حقیقتہً محبتیں نہیں ہیں۔ اس محبت کے علمبرداروں کی محفلوں میں نور و سرور کے خم پلائے جلتے ہیں۔ وہ عشق و محبت کی شرح اپنے حال کے مطابق فرماتے ہیں۔ ہمارے مفکر مصنف نے ان سب عنوانات کو اپنی کتاب میں محبت کے قلم سے عشق کی نورانی سیاہی کے ساتھ لکھا ہے۔ صفحہ قرطاس پر دل چیر کر رکھ دیا ہے۔ اور خاصے کی چیز پیش کی ہے۔

مجھے یقین واثق ہے کہ اس قلم سے اس شاہکار کے بعد کئی اور شاہکاراں جلوہ ریز ہوں گے۔ میں قائمین کرام کے ساتھ حضرت برادر محترم شاہ صاحب کے لئے دست بدعا ہوں کہ مولا کریم انہیں توفیق عطا فرماتے کہ وہ ہمیں اپنے عشق اور اپنی محبت سے حصہ وافر عطا فرماتے رہیں۔ اور محبوب برحق صلی اللہ علیہ وآلہ وسلم کی سرکار ابدالقرار سے ہمیں وابستہ رکھنے کی مسامحہ جمید کو عاری و ساری رکھیں۔ آمین

بالبنی الامین صلی اللہ علیہ وسلم۔

بڑی مشکل سے پیدا کی وہ آدم زاد ہوتی ہے جو خود آزاد حسن کا ہر نفس آزاد ہوتا ہے

والسلام

فقیر محمد ذاکر حسین شاہ چشتی سیالوی

خطیب جامع مسجد قبا، پشاور روڈ، راولپنڈی

۱۳ ماہ پچ ۱۹۵۳ء، اتوار





